


فتاویٰ عالمگیری کے مؤلفین



تالیف

مولانا مجیب اللہ ندوی

مرکز تحقیق دیال سنگھ ٹرسٹ لاہور

نسبت روڈ ○ لاہور

سلسلہ مطبوعات مرکز تحقیق دیال سنگھ ٹرسٹ لاہوری — ۲۷

فتاویٰ عالمگیری کے مؤلفین



تالیف

مولانا مجیب اللہ ندوی

مرکز تحقیق دیال سنگھ ٹرسٹ لاہوری

نسبت روڈ ○ لاہور

DATA ENTERED

جملہ حقوق بحق مرکز تحقیق محفوظ ہیں

۲۹۷۶۹۹۲۲

۳۳۳۳

27795

نام کتاب _____ فتاویٰ عالمگیری کے مؤلفین

مؤلف _____ مولانا مجیب اللہ ندوی

مطبع _____ ریڈنگ پرنٹنگ پریس مال روڈ لاہور

باہتمام _____ حافظ غلام حسین ریسرچ آفیسر

ناشر _____ مرکز تحقیق دیال سنگھ ٹرسٹ لائبریری نسبت روڈ لاہور

تعداد صفحات _____ ۱۳۶


قیمت _____ ۳۶/۰۰ روپے

بلنے کا پتہ _____ مرکز تحقیق دیال سنگھ ٹرسٹ لائبریری نسبت روڈ لاہور

فہرست

صفحہ	عنوان	صفحہ	عنوان
۴۲	واقعہ شہادت	۸	تقدیم
۴۵	شاہ عبد الرحیم صاحب کا اجمالی تعارف	۹	دیباچہ
۴۶	تعلیم و تربیت اور ماحول		فتاویٰ عالمگیری اور اس کے مؤلفین
۴۷	استاذ کی شہادت	۱۸	فتاویٰ عالمگیری کا سنہ تصنیف
۴۸	جودت طبع اور قوت مطالعہ	۱۹	دس لاکھ روپے اور ایک لاکھ مسائل
۵۰	روحانی تربیت	۱۹	فتاویٰ کا فارسی ترجمہ
۵۵	تلامذہ اور متوسلین	۲۰	فتاویٰ عالمگیری کا مترجم کون تھا؟
۵۸	وفات	۲۰	فتاویٰ کی تالیف کا طریقہ
۵۸	علم و فضل	۲۲	فتاویٰ کی تدوین میں عالمگیری شرکت
۶۳	تین قرآن کی تعلیم	۲۳	فتاویٰ عالمگیر کا مترجم
۶۷	تصنیف	۲۴	فتاویٰ کا دوسرا فارسی ترجمہ
۶۷	خیالی پر حاشیہ لکھنے کا خیال	۲۵	فتاویٰ عالمگیری کے مؤلفین کے حالات
۶۸	تصوف کے ایک ادبی رسالہ کا ترجمہ	۲۶	شیخ نظام برہان پوری
۶۸	مکتوبات	۲۸	میر سید قنوجی
۶۹	فتاویٰ عالمگیری	۳۰	ملا محمد جمیل جوہنپوری
۷۶	علم بالحديث	۳۲	اصلاح باطن
۷۹	امر بالمعروف و نہی عن المنکر	۳۳	قاضی محمد حسین جوہنپوری
۸۱	شاہی دربار اور امرائے احتراز	۳۴	شیخ وجیہ الدین گویا مٹوی
۸۲	عبادت اور ذکر و اشغال	۳۵	شاہ عبد الرحیم صاحب دہلوی
۸۹	اولاد	۳۶	نام و نسب
۹۰	ملا ابوالوہید غازی گامی	۳۷	شاہ صاحب کے اجداد کی ہندوستان
۹۰	نام و نسب		میں آمد اور ان کے کارنامے
۹۳	وفات	۴۰	شیخ وجیہ الدین
۹۳	علم و فضل	۴۱	معاملات میں صفائی

صفحہ	عنوان	صفحہ	عنوان
۱۱۰	ملا فصیح الدین پھلوا ری	۹۲	علمی یادگاریں
۱۱۰	ملا فصیح الدین جعفری	۹۲	قتاوی میں شرکت
۱۱۵	مولوی سید شاہ غلام حسین پھلوا ری	۹۵	ملا محمد غوث کاکوروی
۱۱۵	قتاوی عالمگیری کے دوسندھی مؤلفین	۹۷	ملا سعید
۱۱۵	سید نظام الدین ٹھٹھوی	۹۷	غلامہ ابوالفرح
۱۱۸	سید نظام الدین ثانی	۹۷	ملا غلام محمد
۱۱۹	آپ کی اولاد	۹۸	علیمی عبد اللہ
۱۲۵	سادات شکر اللہ	۱۰۰	سید علی اکبر سعد اللہ خانی
۱۲۶	سید شاہ ولی	۱۰۳	سید نظام الدین ٹھٹھوی
۱۲۷	میر سراج الدین	۱۰۴	قاضی ابوالخیر ٹھٹھوی
۱۲۷	سید غلام اولیاء	۱۰۴	جلال الدین محمد
۱۲۷	سید محمد سعید ناصر	۱۰۳	وفات
۱۲۷	سید محمد کاظم	۱۰۳	ملا حامد جوہوری
۱۲۸	صاحب تحفۃ الکرام	۱۰۵	شیخ رضی الدین
۱۲۹	میر عظیم الدین	۱۰۵	مولانا محمد شفیع
۱۲۹	قاضی ابوالخیر ٹھٹھوی	۱۰۸	ملا وجیبہ الرب
۱۳۱	قاضی سید عنایت اللہ مونگیری	۱۰۹	مولانا محمد فائق
		۱۰۹	ملا محمد اکرم



تقدیم

شہنشاہ اورنگزیب عالمگیر کا عہد حکومت اسلامی نظام کے نفاذ کے اعتبار سے تمام مغل حکمرانوں کے مقابلے میں ایک مثالی عہد حکومت مانا جاتا ہے۔ وہ خود نہایت دیندار صاحب علم متقی اور پرہیزگار حکمران تھا۔ اور اس نے اس بات کی پوری کوشش کی کہ برصغیر جنوبی ہند میں اسلام اپنی تمام تر خوبیوں اور جامعیت کے ساتھ برپا ہو اور اسلام کا پیش کردہ عدل اجتماعی معاشرت، معیشت، سیاست و عدالت میں نافذ ہو۔ خود درویشانہ زندگی بسر کرتا تھا۔ لیکن بغیر کسی تفریق مذہب و ملت کے دن رات ملک کے عوام کی بہبود میں لگا رہتا تھا۔ تاہم جب اس نے اسلام کے عدالتی اور معاشرتی نظام کو مکمل طور پر نافذ کرنے کا ارادہ کیا۔ تو چونکہ ملک کی مسلم اکثریت حنفی مسلک کی پابند تھی اس لیے اس نے فیصلہ کیا کہ فقہ حنفی کے مطابق اس ملک کے تمام نظامات بالخصوص عدالتی نظام کو چلایا جائے لیکن دشواری یہ تھی کہ اسلامی دنیا میں فقہ حنفی کی کوئی ایسی مستند واحد کتاب موجود نہ تھی جس سے ایک عام مسلمان باآسانی کسی مفتی یا مسئلہ کو اخذ کر سکے اور شریعت کے احکام سے بخوبی واقف ہو سکے۔ علماء اور فقہاء کے درمیان بہت سے مسائل میں اختلاف موجود تھا

اور ہر عالم کی رائے دلائل کے ساتھ کتابوں میں موجود تھی۔ جب کسی شخص کو ان مسائل کے بارے میں واقفیت حاصل کرنا ہوتی تھی تو کسی ایک حنفی رائے پر پہنچنے کے لیے ضروری تھا کہ فقہ کی سینکڑوں کتابوں کی ورق گردانی کی جائے۔ نیز یہ کام اس وقت تک انجام نہیں پاسکتا تھا جب تک کہ کسی شخص کو علم فقہ میں مہارت تامہ حاصل نہ ہو۔ اور بہت سی مبسوط کتابیں اسے میسر نہ ہوں اندازہ لگائیے کہ حکم صحیح اور حق صریح کو معلوم کرنے میں عام اہل علم کو کس قدر دشواریاں پیش آتی ہوں گی۔ ان حالات کے پیش نظر شہنشاہ اورنگزیب عالمگیر نے فیصلہ کیا کہ ایک ایسی جامع اور مبسوط حنفی فقہ کی کتاب مرتب کرائے جو دیگر کتب فقہ سے بے نیاز کر دے اور فقہ کی تمام جزئیات کو محیط ہو نیز حکم منافی بہ ہو۔ اس کام کی انجام دہی کے لیے عالمگیر نے دہلی کے علاوہ سلطنت مغلیہ کے اطراف و اکناف سے ایسے علماء جمع کیے جنہیں علم فقہ میں مہارت تامہ حاصل تھی اور انہیں حکم دیا کہ مختلف کتابوں کی مدد سے ایک ایسی جامع اور مستند کتاب تیار کریں جس میں نہایت تحقیق کے ساتھ تمام مسائل جمع کیے جائیں تاکہ حکام اور علمائے احناف دیگر حنفی کتب فقہ سے مستغنی ہو جائیں۔ علماء کی اس جماعت کی صدارت کے منصب پر شیخ نظام الدین بدایان پوری کو مقرر کیا گیا اور کام کو کئی حصوں میں تقسیم کر کے ایک ایک حصے کی تدوین و ترتیب کا ایک ایک عالم کو ذمہ دار بنادیا گیا۔ اور ہر عالم کی مدد کے لیے دس دس علماء مقرر کیے گئے۔ بادشاہ رات میں فرصت کے اوقات میں خود مسودات پڑھوا کر سنتا اور جہاں ضروری سمجھتا تنقید کرتا اور مشورہ دیتا۔ اس طرح فتاویٰ عالمگیری کی تدوین عمل میں آئی۔ عالمگیری سکے کے دو لاکھ روپے علماء کے وظائف پر خرچ کیے گئے اور تقریباً سات آٹھ سال کی مدت میں یہ کام مکمل ہوا۔ یعنی سن ۱۰۵۵ھ اور ۱۰۵۸ھ کے لگ بھگ یہ کام شروع ہو کر سن ۱۰۸۲ھ کے قریب اختتام کو پہنچا۔ اس کام کی انجام دہی میں

تقریباً پچاس علماء شریک ہوئے۔ اور کتب خانہ شاہی سے ایک سو تیس کتابیں حوالے
کے لیے لی گئیں۔ چونکہ یہ کام شہنشاہ اورنگزیب عالمگیر نے انجام دلوا یا تھا اس لیے
اس کا نام قتاوی عالمگیری رکھا گیا اور چونکہ اس کی نیت میں کوئی کھوٹ نہ تھا اس لیے
اس کتاب کو ساری دنیا میں قبول عام حاصل ہوا اور فقہ حنفی میں ہدایہ کے بعد اس
کا درجہ مانا گیا ہے اور آج بھی فقہ حنفی کی اس سے زیادہ واضح، مفصل اور مبسوط
کتاب دنیا میں موجود نہیں۔

قتاوی عالمگیری کے مسودے کی ترتیب میں انتہائی احتیاط سے کام لیا گیا اور
پھر اس پر نظر ثانی بھی کی گئی اور خامیوں اور فرودگذاشتوں کو دور کیا گیا۔ ان احتیاطوں
کا نتیجہ یہ ہوا کہ یہ کتاب خامیوں اور غلطیوں سے کافی حد تک پاک ہے۔ صاحب مرآۃ
العالم کا بیان ہے کہ قتاوی عالمگیری کا فارسی میں بھی ترجمہ ہوا ہے اور یہ کام چلی
عبداللہ رومی نے انجام دیا مگر ان کا ترجمہ اب ناپید ہے۔ اس کا اردو ترجمہ سید امیر
علی نے کیا ہے جو دس جلدوں میں مطبع نو لکھنؤ قتاوی ہندیہ کے نام سے شائع ہو
چکا ہے۔ ۱۹۵۰ء میں اس کے منتخبات کا انگریزی ترجمہ ”بیلی“ نے

ADIGEST OF MOHAMMATAN
HANEFEA AND ISLAMIA LAW IN INDIA

کے نام سے شائع کیا (اردو دائرہ معارف اسلامیہ)
برصغیر جنوبی ایشیا میں عرصہ دراز تک قتاوی عالمگیری کے مطابق مسلم عدالتوں کے
فیصلے ہوتے رہے۔ برطانوی دور حکومت میں بھی محمدن لاء کے سلسلے میں اس کتاب
کو درجہ استناد حاصل تھا اتنے عظیم کارنامے کی انجام دہی میں جن علماء نے حصہ
لے کر اتنے بڑے صدقہ جاریہ کا اہتمام کیا انہیں جاننا اور انہیں یاد رکھنا
ملت کا مقدس فریضہ ہے کیونکہ جو قومیں اپنے محسنوں کو فراموش کر دیتی ہیں ماضی

سے انکار شدہ منقطع ہو جاتا ہے اور وہ جمود و خمول کا شکار ہو جاتی ہیں اسی مقصد کے تحت برصغیر جنوبی ایشیاء کے معروف صاحب قلم حضرت مولانا مجیب اللہ ندوی نے بہت عرصہ پہلے علامہ سید سلیمان ندوی رحمۃ اللہ علیہ کے چند حواشی کی تحریک پر ”قنادلی عالمگیری کے مولفین“ کے حالات و سوانح جمع کر کے ”معارف“ میں شائع کرنا شروع کیا اور حضرت علامہ رحمۃ اللہ علیہ نیز اس وقت کے دیگر اکابر نے ان کے اس علمی کام کو بے حد پسند کیا تھا اتنا واقع علمی کام ۱۹۲۴ء سے ”معارف“ کے پرچوں میں منتشر پڑا ہوا تھا الحمد للہ کہ حضرت مولانا مجیب اللہ ندوی نے مرکز تحقیق (ریسرچ سیل) دیال سنگھ ٹرسٹ لاہور میں کوریو سعادت بخشی ہے کہ وہ مولانا موصوف کے اس عظیم علمی و تحقیقی کارنامہ کو کتابی شکل میں پیش کر رہا ہے اس علمی تعاون اور مہربانی کے لیے ہم مولانا مجیب اللہ ندوی کا صمیم قلب سے شکریہ ادا کرتے ہیں اور دعا گو ہیں کہ اللہ تعالیٰ مولانا موصوف کو صحت و سلامتی کے ساتھ حیات و راز عطا فرمائے تاکہ مرکز تحقیق کے ساتھ ان کا یہ تعاون عرصہ دراز تک جاری رہے۔ آمین

سید محمد سعید

مورخہ ۳ جنوری ۱۹۸۸ء

ڈائریکٹر ریسرچ سیل دیال سنگھ ٹرسٹ لاہور

دیباچہ

حضرت الاستاذ مولانا سید سلیمان صاحب ندوی رحمۃ اللہ علیہ کے حکم کے مطابق راقم الحروف ۱۴ نومبر ۱۹۴۲ء کو ندوہ سے فراغت کے ڈیڑھ ماہ بعد ہی دارالمصنفین آگیا، دارالمصنفین آئے ہی حضرت سید صاحب نے فرمایا کہ پہلے علم بالفہرست حاصل کرو، ان کا مقصد یہ تھا کہ کتب خانہ کی ہر فن کی کتابوں پر پہلے ایک نگاہ ڈال لو تاکہ حوالہ وغیرہ تلاش کرنے میں آسانی ہو، چنانچہ اس حکم کے مطابق صبح کو کسی فن کی الماری کے پاس بیٹھ جاتا اور دن بھر کتابوں کی ورق گردانی کرتا رہتا تھا، کسی کتاب اور مصنف کا نام دیکھ لیتا اور ورق گردانی کر کے رکھ دیتا اور کچھ کتابوں کے دو چار صفحے اور کچھ کے زیادہ حصے پڑھ ڈالتا، جب رجال و طبقات کی کتابوں کی ورق گردانی کرنے لگا تو اہل کتاب صحابہ کے سلسلہ میں اپنی پرانی غلش کے دور کرنے کا کچھ مواد ملنا شروع ہو گیا، اور اس پر کچھ لکھنا بھی شروع کر دیا۔

عموماً عربی کی کتابوں کی ورق گردانی اور مطالعہ سے طبیعت گھبرا جاتی تو پھر مزہ بدلنے کے لیے اردو فارسی تذکرے اور فارسی تاریخ کی کتابوں کی ورق گردانی شروع کر دیتا، اس اثنا میں کئی فارسی تاریخ و تذکرہ کی کتابوں کے شروع میں سید صاحب کے قلم سے "مؤلفین فتاویٰ عالمگیری" باریک قلم سے لکھا ہوا ملا، سید صاحب کا طریقہ یہ تھا کہ جب کسی کتاب کا مطالعہ کرتے تھے تو کتاب کے شروع میں

جلد سازی میں سادہ ورق لگے رہتے تھے اس پر اپنی یادداشت مع صفحہ لکھ دیا کرتے تھے، سید صاحب کے انہیں حاشیوں سے اس موضوع پر لکھنے کا خیال پیدا ہوا،

پھر میں دوسرے کام چھوڑ کر اسی موضوع کی تیاری میں لگ گیا، اور اس کے لیے نہ صرف تاریخ و تذکرہ کی کتابوں کی ورق گردانی کی بلکہ خود قتادی عالمگیری کے ماخذ کی فہرست تیار کرنے کے لیے پوری کتاب کے ایک ایک صفحہ پر نظر ڈالی، اور تین چار مہینے کی محنت کے بعد جو کچھ مواد مل سکا وہ دو قسطوں میں معارف اکتوبر و نومبر ۱۹۲۶ء

میں شائع ہوا، پھر اس کے بعد کئی اہل قلم نے کچھ اور موفین کی نشاندہی کی اور راقم الحروف بھی اس میں وقفہ وقفہ سے اضافہ کرتا رہا، یہ ایک ایسا موضوع تھا کہ جس پر اس سے پہلے کسی نے قلم نہیں اٹھایا تھا، اور بحمد اللہ اچھا خاصا مواد بھی اکٹھا ہو گیا تھا، اس لیے بہت دنوں سے خواہش تھی کہ یہ مضمون بھی کتابی شکل میں شائع ہو جاتا تو شاید اہل علم کو زیادہ سے زیادہ اس سے فائدہ اٹھانے کا موقع ملتا، اور ہندوستان کے علماء کے اس عظیم کارنامے سے واقفیت ہو جاتی، ہم مولانا محمد متین ہاشمی صاحب کے بے حد ممنون ہیں کہ ان کے ذریعہ میری اس طرح کی بہت سی علمی کاوشیں جو گوشہ گمنامی کی نذر ہو رہی تھیں منصہ شہود پر آ رہی ہیں۔

اس موضوع کا ایک اہم کام یہ تھا کہ کوئی اسکالر پوری کتاب کا مطالعہ کر کے اس بات کی نشاندہی کرنا کہ اس کی تالیف میں اس وقت کے ہندوستان کے حالات کے لحاظ سے کچھ مسائل پر علماء نے کوئی رائے دینے کی کوشش کی ہے یا نہیں؟ اس پر کچھ ہندوستانی اثرات پڑے ہیں یا نہیں؟ مثلاً ہندوؤں کو انہوں نے اہل کتاب قرار دے کر ہندو عورتوں کی شادی مسلمانوں سے جائز قرار دیا ہے یا نہیں؟ اسی طرح معاملات کی بعض صورتیں ایسی ہیں جس میں ہندوستانی مزاج کا کس حد تک تشریفات کے دائرہ میں لحاظ کیا گیا ہے؟

جیسا کہ اوپر ذکر کیا گیا ہے اس مضمون کا خیال حضرت سید صاحب کے حواشی سے پیدا ہوا تھا، جس وقت اس مضمون کی پہلی قسط شائع ہوئی اس وقت حضرت سید صاحب بھوپال میں تھے، انہوں نے اسے دیکھ کر لکھا کہ ”عزیم تم نے فتاویٰ عالمگیری پر مضمون لکھنا شروع کیا ہے، میرے پیش نظر بھی یہ موضوع تھا، مگر وہ پورا نہ ہو سکا، خوشی ہوئی کہ تمہارے ذریعہ یہ کام پورا ہو رہا ہے، جو کچھ لکھو پوری تحقیق اور احتیاط سے لکھو۔“

معارف میں یہ میرا پہلا مضمون تھا جو شائع ہوا تھا، اس لیے حضرت سید صاحب کے علاوہ بعض دوسرے بزرگوں نے بھی ہمت افزائی کے خطوط لکھے، مثلاً مولانا عبد الماجد دریابادی رحمۃ اللہ علیہ اور مولانا سعید احمد اکبر آبادی مرحوم نے اور مولانا سید ابوالحسن علی ندوی وغیرہ نے ملاقات کے وقت فرمایا تھا کہ مضمون پڑھ کر محسوس نہیں ہو رہا تھا کہ مجیب اللہ کا مضمون ہے، اگر اس کتاب میں اس وقت کے معاشرہ کے پس منظر وغیرہ کی تفصیل کر دی جائے جیسا کہ آجکل ہوتا ہے اور ان پہلوؤں پر کچھ روشنی ڈال دی جائے جس کا میں نے ذکر کیا ہے تو یہ مضمون پی. ایچ. ڈی کا مقالہ بن سکتا ہے اور سنا ہے کہ کسی صاحب نے ایسا کیا بھی ہے۔

خدا کرے یہ کتاب مفید ہو اور عالمگیری کے علمی و دینی ذوق اور ہندوستانی علماء کے اس کارنامے کو قدر کی نگاہ سے دیکھا جائے۔

ربنا تقبل منا انک انت السميع العليم

قادم

مجیب اللہ ندوی

جامعۃ الرشاد اعظم گڑھ

۱۳ شعبان ۱۴۰۷ھ

۱۲ / ۴ / ۸۷

فتاویٰ عالمگیری اور اس کے مؤلفین

عرب جہاں بھی گئے، اپنے ساتھ اسلامی علوم و فنون اور تہذیب و معاشرت بھی لے گئے یہی وجہ ہے کہ ایشیا، یورپ اور افریقہ میں جس سرزمین میں انہوں نے قدم رکھا، وہاں کے مذہب کے ساتھ ساتھ تہذیب، معاشرت اور زبان کو بھی بدل دیا۔ اس کے برخلاف ترک و تاتار اور دوسری عجمی مسلمان قومیں جہاں گئیں ان کا مذہب تو اسلام رہا لیکن تمدن انہوں نے اپنا پھیلایا، یا مقامی معاشرہ سے متاثر ہوئے۔ اسی لیے شام، مصر اور شمالی افریقہ کے مقابلہ میں ہندوستان میں عجمی تمدن اور عجمی مذاق کو زیادہ فروغ ہوا۔

ہندوستان میں اگرچہ صدیوں مسلمانوں کی حکومت قائم رہی، لیکن اس کے تمام حکمران خانوادے اور ان کے بیشتر عمال حکومت عجمی تھے۔ اس لیے ان کے اثر سے یہاں زیادہ تر عقلی و عجمی علوم کا چرچا رہا، اور ان کے مقابلہ میں خالص دینی علوم تفسیر و حدیث و رجال و طبقات کی خدمت و اشاعت کم ہوئی، تاہم ہر زمانے کے اکابر علماء اپنے طور پر اس فرض کو انجام دیتے رہے، اور دینی علوم کی خدمت میں دوسرے اسلامی ممالک سے ہندوستان کا قدم پیچھے نہیں رہا، حکومت کے بیشتر قوانین بھی اسلامی تھے، خصوصاً مسلمانوں کی روزانہ زندگی کے معاملات و معاشرتی مسائل کا تعلق فقہ سے تھا۔ اس لیے ہر دور میں فقہ کی جانب خاص توجہ رہی، اور فقہ کی

کتابوں پر تشریح و حواشی لکھے گئے، اور مطولات کے مختصرات کئے گئے، فقہ و فتاویٰ کی متعدد اہم کتابیں فتاویٰ تاتار خانیہ، فتاویٰ حادیہ اور فتاویٰ ایراہیمیہ تالیف ہوئیں۔ اورنگ زیب علیہ الرحمۃ نے فتاویٰ عالمگیری مدون کرائی جو ہندوستان کا قابل فخر کارنامہ اور گزشتہ فتاوے کی کتابوں میں سب سے زیادہ جامع اور ممتاز ہے۔ اول الذکر فتاویٰ افراد کی تالیف تھے۔ اور فتاویٰ عالمگیری گیارہویں صدی ہجری کے پورے ہندوستان کے منتخب علماء کی کوششوں کا نتیجہ ہے۔ اسی لیے اس میں جو جامعیت اور جزئیات کا جس قدر انتقصا ہے، وہ دوسرے فتاویٰ میں نہیں ہے۔ اور اس کو گزشتہ فتاویٰ میں خاص اہمیت حاصل ہے۔ لیکن تعجب ہے کہ اب تک نہ فتاویٰ عالمگیری کے مؤلفین کے حالات یکجا جمع کئے گئے۔ اور نہ اس کی خصوصیات اور مآخذ پر کچھ لکھا گیا۔ اس کتاب میں اسی کمی کو پورا کرنے کی کوشش کی گئی ہے۔

۱۔ فتاویٰ عالمگیری کی سب سے بڑی خصوصیت یہ ہے کہ وہ کسی ایک شخص کی تالیف نہیں، بلکہ علماء کی ایک ممتاز جماعت کی تالیف ہے۔ اس لیے وہ ان نقائص اور فروگزاشتوں سے پاک ہے، جس کا ایک فرد واحد کی تالیف میں امکان رہتا ہے۔

۲۔ مؤلف عالم بن العلماء متوفی ۸۴۲ھ ملہ مؤلف ابوالفتح رکن بن حسام ناگوری ملہ مؤلف قاضی نظام الدین متوفی ۸۴۹ھ اول الذکر کتابیں غالباً ان کے مصنفین کے انفرادی فتوؤں کا مجموعہ یا ان کی تصانیف تھیں مگر فتاویٰ عالمگیری یا فتاویٰ ہندیہ تو ایک ایکٹیک تصنیف ہے اس لیے اس کا نام فتاویٰ دینے کی بجائے کوئی اور نام دینا چاہئے تھا مگر معلوم ہوتا ہے کہ عام طور پر فقہ کی مستقل تصانیف کے لیے بھی فتاویٰ کا لفظ ہندوستان میں متداول ہو گیا تھا۔

۲۔ اس میں وہی مسائل لیے گئے، جو راجح مفتی بہ یا ظاہر الروایت کے ہیں، اگر کوئی مسئلہ ظاہر الروایت میں نہیں ہے، تو نوادرات سے لے لیا گیا ہے، لیکن اس تصریح کے ساتھ کہ کتاب میں اس پر فتویٰ کا اشارہ موجود ہے۔

۳۔ ہر مسئلہ کے ساتھ اس کے مآخذ کا مفصل حوالہ بھی دے دیا ہے، جس کتاب کا حوالہ دیا گیا ہے، اگر اس میں کسی دوسری کتاب سے نقل کیا گیا ہے تو ناقلاً عن فلاں کر کے اصل مآخذ کی طرف بھی اشارہ کر دیا گیا ہے۔

۴۔ اگر کسی مسئلہ کے بارے میں دو مختلف اقوال ہیں اور دونوں میں سے کوئی قابل ترجیح نہیں ہے، تو دونوں کو مع حوالہ نقل کر دیا گیا ہے۔ اگر کسی کتاب کی لفظ بلفظ نقل ہے تو کذا لکھ دیا ہے اور اگر اس کا خلاصہ اور مفہوم لے لیا ہے، تو ہکذا سے اشارہ کر دیا گیا ہے۔

۵۔ یہ کتاب تقریباً آٹھ برس میں تیار ہوئی، اور کم و بیش دو لاکھ روپے اس پر صرف ہوئے۔

عالمگیری کے مآخذ | فتاویٰ عالمگیری فقہ کی تمام اہم اور معتبر کتابوں کا خلاصہ اور عطر ہے۔ ذیل میں عالمگیری کے تمام مآخذ کی فہرست دی جاتی ہے۔ جس سے اندازہ ہوگا کہ علماء نے کس جاں کا ہی سینکڑوں خرمنوں سے خوشہ چینی کر کے فقہ و فتاویٰ کا یہ ذخیرہ جمع کیا ہے۔

۱۔ ہدایہ ص ۳ برہان الدین مرغینانی (۲) شرح طحاوی ص ۳ غالباً امام بدر الدین العینی کی شرح مراد ہے (۳) ذخیرۃ العقبیٰ ص ۳ شرح منبہ المصلیٰ (۴) مضمرات ص ۳ قدوری کی شرح اس کا دوسرا نام جامع المضمرات ہے (۵) البدائع ص ۳ (۶) المغنی ص ۳ (۷) عینی شرح ہدایہ ص ۴ (۸) الخلاصہ ص ۴ (۹) فرائض الزاہدی ص ۴ ابوالرجاء مختار بن محمود م ۶۵۱ھ (۱۰) ظہیر الدین النجاری ۶۱۹ھ (۱۱) محیط ص ۴، اس نام کی دو کتابیں

لے چھ کتابیں ظاہر الروایت میں شمار کی جاتی ہیں ۱۔ جامع کبیر ۲۔ جامع متغیر ۳۔ منبہ ۴۔ زیادات ۵۔ السیر الکبیر ۶۔ البصیر

ہیں، ایک برہان الدین صدر الشریعہ کی تصنیف ہے۔ جو محیط البرہانی کے نام سے موسوم ہے، دوسری رہنی الدین الشریعی کی جو محیط الشریعی کے نام سے مشہور ہے۔

ثانی الذکر کے بعض نسخے مصر وغیرہ کے کتب خانوں میں موجود ہیں غالباً عالمگیر کے شاہی کتب خانے میں بھی اس کا کوئی نسخہ موجود تھا، الفوائد البہیہ میں مولانا عبدالحی نے لکھا ہے کہ اس کے بعض نسخے میری نظر سے گذرے ہیں (۸۲) طحاوی (۱۳) فتاویٰ قاضی خاں ص ۴ (۱۴) شرح وقایہ ص ۴ (۱۵) التبین ص ۴، امام نسفی (۱۶) محیطین ص ۴ شاید اس سے مراد محیط برہانی اور محیط الشریعی ہو (۱۷) السراج الوہاج ص ۴ (۱۸) فتح القدر ص ۴، لابن ہمام (۱۹) البحر الرائق ص ۴ (۲۰) الجامع الصغیر ص ۴، امام محمد (۲۱) الجامع الوجیز ص ۴ للکردری ^{۱۲۸۷ھ} کی تصنیف ہے (۲۲) یتیمیہ ص ۴ (۲۳) تاتارخانیہ ص ۴ عالم بن العلاء (۲۴) فتاویٰ سراجیہ ص ۴، الاوشی الفرغانی ^{۵۶۹ھ} میں لکھی گئی (۲۵) اختیار فی شرح المختار ص ۴ (۲۶) کفایہ شرح ہدایہ ص ۴ جلال الدین الخوارزمی (۲۷) فتاویٰ برہانیہ ص ۴ (۲۸) الجوہرۃ النیرہ ص ۴ قدوری کی پہلی شرح ابو بکر الحدادی العبادی متوفی ^{۷۸۷ھ} (۲۹) فتیۃ المنیہ ص ۴ نجم الدین الزاہری الفریجینی ^{۶۵۸ھ} (۳۰) محیط الشریعی ص ۴ (۳۱) النہر الفائق ص ۷ (۳۲) مبسوط ص ۷، الشری (۳۳) فتاویٰ الحجہ ص ۷ (۳۴) التہایہ ص ۷ (۳۵) تحفہ ص ۸ (۳۶) الصیاح ص ۸ (۳۷) الوافی ص ۸ (۳۸) خزائنہ الفقہ ص ۹، امام ابواللیث ^{۳۸۳ھ} (۳۹) الملتقط ص ۱۱ (۴۰) شرح المنیہ للبحمی ص ۱۱ (۴۱) الزاد ص ۱۳ (۴۲) فتاویٰ غیاثیہ ص ۱۴ (۴۳) شمس ص ۱۴ تقی الدین الشنئی ^{۷۸۲ھ} (۴۴) فتاویٰ شیخ الاسلام ص ۱۵ المعروف بنجواہر زادہ ص ۸۴ (۴۵) شرح المبسوط ص ۱۶ (۴۶) عتابیہ ص ۱۷ (۴۷) منیۃ المصلی ص ۱۷ (۴۸) خزائنہ المقتبین امام حسین بن محمد المنقانی ^{۷۸۲ھ} کی تصنیف ہے (۴۹) عینی شرح کنز ص ۲۲ (۵۰) المفید والمزید (۵۱) شرح منیہ ص ۲۲ لابن امیر الحاج (۵۲) کنز الدقائق ص ۲۲ (۵۳) خزائنہ الفتاویٰ ص ۲۷ احمد بن محمد الخنقی صاحب مجمع الفتاویٰ

- (۵۵) الاسرار فی الاصول والفروع ص ۲۸ ابو زید عبید اللہ بن عمر الدیلمی م ۴۳۰ھ
 (۵۶) شرح الذیارات ص ۲۹ (۵۷) شرح النقایہ ص ۳۵ شیخ المکارم (۵۸) الصغری ص ۳۵
 (۵۹) شرح الجمع ص ۳۶ لابن الملک (۶۰) تجنیس ص ۳۶ صاحب ہدایہ (۶۱) نصاب ص ۴۲
 (۶۲) الکبیری ص ۴۲ (۶۳) تنویر ص ۴۲ شرح تلخیص جامع الصغیر (۶۴) عنایہ ص ۴۲ شرح
 ہدایہ (۶۵) فتاوی الغرائب ص ۴۴ (۶۶) محیط السری ص ۴۵ (۶۷) فتاوی عتابیہ
 ص ۴۷ ابو نصر عتابی م ۵۸۶ھ (۶۸) فتاوی قراغانی ناقلًا عن الوقعات الحسامیہ ص ۴۷
 (۶۹) صیرفیہ ص ۴۸ دوسر نام فتاوی آہو ہے (۷۰) مختار الفتاوی ص ۵۱ لابی الفضل
 مجد الدین الموصلی م ۶۸۳ھ (۷۱) قدوری ص ۵۱ (۷۲) شرح منیہ ناقلًا عن الحاوی ص ۵۱
 (۷۳) فتاوی التمرتاشی ص ۵۴ ابو محمد ظہیر الدین الحنفی م ۷۰۰ھ (۷۴) ینابیح ص ۵۶
 اسفرائینی کی ینابیح الاحکام مراد ہے، یا شرح القدوری (۷۵) شایان شرح الہدایہ
 ص ۵۶ (۷۶) الفتاوی العتابیہ المعروف بجامع الفتاوی ص ۵۷ (۷۷) شرح مقدمہ
 ابی الیث متوفی ۳۸۳ھ (۷۸) مصفی ص ۶۹ (۷۹) وقایہ ص ۷۲ (۸۰) النقایہ ص ۷۲
 (۸۱) تہذیب ص ۷۸ شیخ احمد القلاسی (۸۲) غانیہ ص ۸۵ (۸۳) جامع الجوامع ص ۸۵
 (۸۴) جواہر الاخلاطی ص ۹۱ (۸۵) المحصیر ص ۹۳ (۸۶) البرجندی ص ۱۰۲ (۸۷) غایۃ البیان
 ص ۱۰۶ شرح ہدایہ (۸۸) مختارات النوازل لصاحب الہدایہ (۸۹) برجندی ص ۱۰۸
 (۹۰) اقرار العیون ص ۱۱۰ (۹۱) نفقات ص ۵۴ (۹۲) فتاوی الواجیہ ص ۵۶۹ فتاوی
 کی کتاب ظہیر الدین ابو بکر الحنفی متوفی ۷۰۰ھ کی تصنیف ہے (۹۳) شرح نقایہ برجندی
 ص ۵۶۹ (۹۴) الغایہ للسروجی، ہدایہ کی شرح ابو العباس احمد بن ابراہیم السروجی کی
 تصنیف ہے م ۷۰۰ھ (۹۵) المنتقی ص ۵۶۷ (۹۶) فتاوی الکبری ص ۵۴۷ حسام الدین
 عمر بن عبدالعزیز م ۵۳۶ھ (۹۷) فتاوی الصغری ص ۵۳۷ حسام الدین عمر بن عبدالعزیز م ۵۳۶ھ
 (۹۸) الوقعات ص ۵۲۲ (۹۹) المجتبی (۱۰۰) التحریر شرح جامع الکبیر للخصیری جمال الدین محمود

بن احمد البخاری المعروف بالحصیری م ۶۳۶ھ نے دو شرحیں لکھی ہیں، ایک مفصل اور ایک مختصر، یہ معلوم نہ ہو سکا کہ یہ حوالہ کس شرح کا ہے (۱۰۱) فتاویٰ امام کرخی ص ۵۶ امام کرخی مشہور فقیہ ہیں (۱۰۲) البقالی (۱۰۳) شرح تلخیص جامع البکیر (۱۰۴) تلخیص المحيط (۱۰۵) الفصول العمدیہ، جمال الدین بن عماد الدین الحنفی (۱۰۶) الحاوی القدسی قاضی جمال الدین احمد بن محمد المتوفی ۵۹۳ھ یا ۶۰۰ھ (۱۰۷) شرح کتاب الاستحسان شمس کی شرح شمس الائمہ حلوائی نے کی ہے۔ یہ وہی شرح ہے (۱۰۸) شرح الزیادات للعتابی، امام ابو القاسم احمد بن محمد القنابی متوفی ۵۸۶ھ کی تصنیف ہے، یہ کتاب اپنے موضوع پر بے نظیر ہے (۱۰۹) کتاب زریں (۱۱۰) الجرا الزاخر، سراج الوہاج جو مختصر القدوری کی شرح ہے، یہ کتاب اسی کا خلاصہ ہے (۱۱۱) فصول الانسروثنی امام مجد الدین ابوالفتح متوفی ۶۳۲ھ کی تالیف ہے (۱۱۲) فتاویٰ فضلی ابو عمر عثمان الفضلی متوفی ۵۸۸ھ (۱۱۳) فوائد العلماہ شیخ الاسلام برہان الدین (۱۱۴) فوائد نظام الدین، (۱۱۵) فتاویٰ نسفی، نسفی مشہور فقیہ ہیں (۱۱۶) فتاویٰ النجندی، اپنے وقت کے تمام مشائخ کے فتاویٰ کو جمع کر دیا ہے (۱۱۷) نوادر ابن سماعہ (۱۱۸) الواقات السامیہ (۱۱۹) الاسعاف برہان الدین ابراہیم بن ابی بکر الطرابلسی م ۸۴۳ھ نے اس میں اوقاف کے تمام مسائل اور جزئیات جمع کر دئے ہیں (۱۲۰) فتاویٰ رشید الدین (۱۲۱) شرح ادب القاضی، غالباً صدر الشہید کی شرح مراد ہے (۱۲۲) فتاویٰ آہو جس کا دوسرا نام فتاویٰ صبر فیہ بھی ہے (۱۲۳) المستصفی شرح النافع (۱۲۴) فتاویٰ ابی الفتح، غالباً مجد الدین ابوالفتح م ۶۳۲ھ کے فتاویٰ مراد ہیں۔

ماخذ کی فہرست سرسری مطالعہ سے تیار کی گئی ہے، مزید تلاش و تفحص سے ممکن ہے کچھ اور نام بھی نکل آئیں تاہم اس سے اتنا اندازہ ضرور ہو گیا ہوگا کہ فتاویٰ کی تالیف میں کس قدر اہتمام تلاش و جستجو اور تحقیق سے کام لیا گیا ہے۔ اور

فقہ حنفی کی کوئی متداول اور قابل ذکر کتاب ایسی نہیں ہے جس سے اس کی تالیف میں فائدہ نہ اٹھایا گیا ہو۔

فتاویٰ عالمگیری کا سنہ تصنیف | فتاویٰ عالمگیری کے سنہ تصنیف کا یقینی تعین کرنا تو بہت مشکل ہے،

لیکن ذیل کے بیانات سے اس پر کچھ روشنی پڑتی ہے۔ عالمگیر نامہ کا مصنف عالمگیری حکومت کے گیارہویں سال کے واقعات میں لکھتا ہے :-

چون ہمگی ہمت والا تہمت شریف برائے آن خدیو دین
پر و حق پڑوہ مصروف است با آنکہ کافر مسلمین در احکام دین متین
بمسائل کہ اکابر علماء و ائمہ مذہب شریف حنفی بدایا فتویٰ دادہ
معمول بہا معمول علیہا دانستہ عمل نمایند... معہذا مجموع آں رایک
کتاب حاوی نیست..... لاہرم بہ ضمیر مہر الوار در امور دین و دولت
یفتویٰ الامام کار گزار است پر تو ایں عزیمت تافت کہ جمعے از علمائے
سریر اعلیٰ کتب معتبرہ نسخ مبسوط آں فن را کہ در کتاب خانہ خاصہ شریفیہ
بروز گاراں از اطراف و اکناف عالم فراہم آمدہ جلوہ گار از نظار تنبیح ساختہ
از روی تحقیق و تدقیق و خوض و غور انیق بجمع تالیف آں مسائل پر و ازند
و از مجموع آں نسخہ جامعہ مرتب سازند تا ہم گناں را استکشاف
مسئلہ مفتی بہادر ہر باب بمراجعت آں کتاب بسہولت و آسانی دست
دہد... چون آں کتاب مستطاب اتمام گیرد ویرایہ اختتام پذیر و جہانیاں

لہ اس سے معلوم ہوتا ہے کہ عالمگیر کا ذاتی کتب خانہ تھا، جو پوری کوشش سے جمع کیا گیا تھا، جس میں فقہ کی تمام متداول کتابیں موجود تھیں۔

را از سائر کتب فقہی مستغنی خواہد بود۔

دس لاکھ روپے اور ایک لاکھ مسائل | **مرآة العالم میں ہے کہ اس کی**
تصنیف پر دس لاکھ روپے صرف
ہوئے اس کی عبارت ملاحظہ ہو۔

چنانچہ قریب دس لاکھ روپیہ صرف لوازم ایسی کتاب مستطاب کہ
زیادہ از یک لکھ بیت باشد شدہ، انشاء اللہ ہر گاہ آرائش تمام
دیرا بہائے اختتام باید جہانیاں را از سائر (کتب) فقہی مستغنی خواہد بود۔
ان بیانات سے اتنا معلوم ہوتا ہے کہ ۱۰۷۸ء میں چو عالمگیر کی حکومت کا
گیارہواں سال ہے، یا اس سے کچھ پہلے فتاویٰ کا کام شروع ہو چکا تھا، مگر
چوں کہ کتاب صورت اتمام گیرد و پیرایہ اختتام پذیر دے
یہ بھی ظاہر ہوتا ہے کہ ابھی اس کی تکمیل نہیں ہوئی تھی۔

اگر ۱۰۷۸ء یا ۱۰۷۹ء کو اس کی تالیف کا زمانہ قرار دے کر اسی کے ساتھ اس
مشہور روایت کو بھی ملا دیا جائے، کہ اس کی تالیف میں آٹھ برس کی مدت صرف
ہوئی تو اس کی تکمیل کا زمانہ ۱۰۸۵ء یا ۱۰۸۶ء قرار پائے گا۔

فتاویٰ کا فارسی ترجمہ | کتاب عربی میں لکھی گئی تھی، اس لیے عام لوگ اس
سے فائدہ نہیں اٹھا سکتے تھے، ان کی آسانی کے
لیے اورنگ زیب نے چلیپی عبداللہ اور ان کے شاگردوں کو اس کے فارسی ترجمہ
کے لیے مامور کیا، مرآة العالم میں ہے۔

۱۰۸۷ء قلمی نسخہ دار المصنفین، یہ کتاب بھی عالمگیر کی حکومت کے ابتدائی دس گیارہ
سال کے واقعات پر مشتمل ہے ۱۰۸۷ء معارف نمبر ۳۹ مضمون "عالمگیر کا علمی ذوق" سید صباح الدین
عبدالرحمن صاحب علیگ۔

برائے سہولت ہم گناں... چلی عبداللہ... یاچند تلامذہ بترجمہ نوشتن
بفارسی مامور (ص ۲۷۵ قلمی نسخہ)

تبصرۃ الناظرین میں:

چلی عبداللہ بترجمہ آل (عالمگیری) مامور بود (ص قلمی نسخہ)

فتاویٰ عالمگیری کا مترجم کون تھا؟ | اوپر مرآۃ العالم اور تبصرۃ الناظرین کے
بیانات نقل کئے گئے ہیں ان سے معلوم

ہوتا ہے کہ فتویٰ عالمگیری کے مترجم چلی عبداللہ تھے مگر مرآۃ العالم کے مصنف
بخٹاور خاں نے چلی عبداللہ کے نام کے ساتھ اتنا اور اضافہ کر دیا ہے کہ
چلی عبداللہ خلف ارشد قدوہ فضلائے نامدار مولانا عبداللہ حکیم سیالکوٹی یاچند تلامذہ
بترجمہ نوشتن اس کتاب بفارسی مامور ہست۔ (مرآۃ العالم ص ۲۷۵)

آگے اس کی پوری تفصیل آئے گی کہ اس کے مترجم عبداللہ سیالکوٹی نہیں بلکہ
چلی عبداللہ ہیں جو ترکی النسل تھے۔ خود مرآۃ العالم کے دوسرے بیان سے اس کی
تصریح ہوتی ہے۔

مگر یہ نہیں معلوم ہو سکا کہ یہ ترجمہ پورا بھی ہوا کہ نہیں اور نہ اس کے وجود
کا کوئی سراغ لگ سکا۔

فتاویٰ کی تالیف کا طریقہ | فتاویٰ عالمگیری کے جمع و ترتیب کا طریقہ یہ تھا کہ
فقہی ابواب کے لحاظ سے اس کو کئی حصوں میں

تقسیم کر دیا گیا تھا، اور ہر حصہ کے لیے ایک الگ صدر اور صدر کے لیے چند
معاونین کی ایک جماعت مقرر تھی۔ ہر صدر اپنے اپنے حصہ کا ذمہ دار تھا، اخذ و استنباط
میں اگر کوئی غلطی ہو جاتی تھی، تو ملا نظام جو اس مجلس کے صدر اعلیٰ تھے۔ اس شعبہ
کے صدر سے باز پرس کرتے تھے، اس کی تفصیل آگے آتی ہے۔ ذیل میں ان لوگوں

کے نام درج کئے جاتے ہیں جن پر ان کے کسی حصہ کی تکمیل کی ذمہ داری تھی۔
۱۔ حصہ اول کے جمع و ترتیب کا کام شیخ جلال الدین محمد جونپوری کے سپرد تھا،
مشاہیر جونپور میں ہے:

”از تصنیقات و تالیفات فتاویٰ عالمگیری حصہ اول است کہ

حسب الامر سلطان جمع نموده“ (ص ۱۲۲)

یہ نہیں معلوم ہو سکا کہ کتنے علماء معاون کی حیثیت سے ان کے شریک کار تھے۔
۲۔ ایک حصہ کی تکمیل شیخ وجیہ الدین گوپاموی کے سپرد تھی، اور ان کی امداد و اعانت
کے لیے دس عالم اور مقرر تھے، لیکن ان کے ناموں کی تصریح نہیں مل سکی، مراۃ العالم
میں صرف اتنا ہے کہ:

(شیخ وجیہ الدین) در ترتیب و تالیف ربیع فتاویٰ عالمگیری شاہی
مامور شدہ، وہ کس دیگر از فضلاء مجدد و اعانت او مامور شدہ نہ

اگر اسی پر دوسرے حصوں کو بھی تیس کیا جائے، تو مؤلفین فتاویٰ کی تعداد
چالیس پچاس تک پہنچ جائے گی۔

۳۔ ایک حصہ کی تالیف شیخ محمد حسین جونپوری کے زیر اہتمام تھی، مراۃ العالم میں ہے:
در ربیع از فتاویٰ عالمگیر شاہی باہتمام او (محمد حسین) زینت تمام
یافت۔ (ص ۳۰۰)

ان کے معاونین کی تعداد اور ان کے ناموں کا علم نہیں ہو سکا۔
۴۔ النفاس العارفین کی ایک عبارت سے پتہ چلتا ہے کہ کسی حصہ کی تکمیل و اتمام
جونپوری کے زیر صدارت بھی ہوئی تھی، آگے ذکر آ رہا ہے کہ ایک نسخہ تھا جس میں
ملا نظام الدین ان سے ناخوش ہو گئے تھے۔

۵۔ نقلی نسخہ دار المصنفین رحمہ اللہ شاد ولی اللہ صاحب نے اپنے والد کے حالات میں یہ کتاب لکھی ہے۔

(ملائ نظام) ملا حامد را عتاب کرد کہ ایں جلد با اعتماد شما گذاشته

بودم و تو پیش بادشاہ مخفییت کردید (ص ۲۴)

شاہ عبدالرحیم صاحب آپ کے معاونین میں تھے، اور شرکاء کی تعداد اور نام کی تفصیل نہیں معلوم ہو سکی۔

تلاش و تفحص سے انہی چار آدمیوں کے متعلق یہ تصریح مل سکی ہے کہ کسی نہ کسی حصہ کے جمع و ترتیب کی ذمہ داری ان کے سپرد تھی، لیکن یقینی طور سے نہیں کہا جا سکتا کہ یہ کام چار ہی حصوں میں منقسم تھا۔ اور یہی چار اس کے ذمہ دار تھے یا اس سے زیادہ۔ راقم کے مضمون کو پڑھ کر اکتوبر ۱۹۷۷ء کے معارف میں برادر مکرم مولانا ابو ظفر ندوی مرحوم نے تاریخ برہان پور (بحوالہ مرآۃ العالم) سے جن ناموں کی فہرست دی ہے، ان میں سے دو ناموں علی اکبر سعد اللہ خانی اور محمد اکرم لاہوری کے متعلق مرآۃ العالم یا کسی دوسری کتاب میں کوئی تصریح نہیں مل سکی کہ وہ کس حصہ کے صدر بنائے گئے تھے۔ بلکہ محمد اکرم لاہوری تو جامعین فتاویٰ میں بھی نہیں ہیں۔ محمد اکرم نام کے ایک دوسرے عالم جو بہار کے رہنے والے تھے، البتہ اس میں شریک تھے، لیکن انہیں بھی کوئی ذمہ دارانہ حیثیت حاصل نہ تھی۔

فتاویٰ کی تدوین میں عالمگیری کی شرکت | عالمگیر نے فتاویٰ کی تدوین کے لیے خزانہ شاہی سے صرف ایک کثیر

رقم کی منظوری اور علماء کی ایک جماعت کی تقرری ہی پر اکتفا نہیں کیا، بلکہ ذاتی طور سے بھی وہ اس سے کافی دلچسپی لیتا تھا۔ اور روزانہ اس کے دو چار صفحے خود علمی و تنقیدی نگاہ سے دیکھتا تھا اور اسکی فروگذاشتوں اور غامیوں پر ملا نظام الدین کو متوجہ کرتا رہتا تھا۔

۲۷۷۹

شاہ ولی اللہ صاحب نے انفاس العارفین میں اپنے والد شاہ عبدالرحیم صاحب

جو حایمین فتاویٰ میں تھے ان کا ایک واقعہ نقل کیا ہے، جس سے اس پر روشنی پڑتی ہے، شاہ صاحب کہتے ہیں کہ:

والد صاحب نے ایک روز فرمایا کہ میں فتاویٰ عالمگیری پر نظر ثانی کر رہا تھا کہ ایک جگہ عبارت پیچیدہ تھی، سمجھ میں نہیں آئی، میں نے اصل ماخذ کی طرف رجوع کیا، تو معلوم ہوا کہ اس باب کے جامع نے دو عبارتوں کو ایک جگہ جمع کر دیا ہے، جس کی وجہ سے مسئلہ پیچیدہ ہو گیا ہے، میں نے (غصہ میں) اس کے حاشیہ پر لکھ دیا کہ:

من لم يتفقه في الدين قد حنت فيه هذا غلط وصوابه هكذا

جس نے دین میں تفقہ حاصل نہیں کیا اس نے دین میں کجروی کی، یہ غلط ہے اور صحیح یوں ہے۔

خود ملا نظام دو چار صفحات روزانہ بادشاہ کو لے جا کر سناتے تھے۔ ایک دن جب حسب معمول انہوں نے ان صفحات کو عالمگیر کے سامنے پڑھا، تو جلدی میں اس حاشیہ کی عبارت کو متن سے ملا دیا، جس سے مطلب خبط ہو گیا۔ بادشاہ نے ٹوکا اور پوچھا کہ یہ عبارت کیسی ہے، ملا نظام اس وقت کوئی جواب نہ دے سکے، اور یہ کہہ کر ٹال دیا کہ میں نے اس عبارت کا مطالعہ نہیں کیا تھا، جواب کل دوں گا۔

اس واقعہ سے اندازہ ہوتا ہے کہ فقہ پر عالمگیری کی گہری نظر تھی اور فتاویٰ کی تدوین و تصحیح میں علمی حیثیت سے بھی وہ شریک تھا۔

فتاویٰ عالمگیر کا مترجم | گذشتہ سطور میں فتاویٰ کے مترجم کے متعلق مرآۃ العالم کے ایک بیان کی کہ اس کے مترجم ملا عبداللہ ابن عبدالحکیم

سیالکوٹی ہیں، تردید کی گئی تھی، اور قیاس و قرائن کے علاوہ تبصرۃ الناظرین کے بیان کی روشنی میں یہ لکھا گیا تھا کہ اس کے مترجم ملا عبد اللہ سیالکوٹی نہیں بلکہ عبد اللہ چلیپا ترکی ہیں۔ اب خود مرآۃ العالم ہی میں دوسری جگہ ایک عبارت مل گئی ہے جس سے ہمارے اس قیاس اور تبصرۃ الناظرین کے بیان کی تائید اور اس کے اپنے بیان کی تردید ہوتی ہے عبارت یہ ہے :

چلیپا عبد اللہ رومی.... در زمان فروس اشیبانی از روم بہندوستان
در آبی فترا رہری برد..... و دریں عصر (عالمگیری) بہ روزیانہ سرفرازی
یافتہ از تکالیف نوکری معاف و نبوشتن ترجمہ فتاویٰ عالمگیری شاہی
مامور است (ص ۳۳ قلمی نسخہ)

جیسا کہ اوپر ذکر ہو چکا ہے بظاہر نام کے اشتراک کے علاوہ اس غلطی کی دوسری کوئی وجہ نہیں معلوم ہوتی۔

فتاویٰ کا دوسرا فارسی ترجمہ | فتاویٰ عالمگیری کے پہلے فارسی ترجمہ کے وجود کا جو عالمگیر کے زمانہ میں کیا گیا

لکھا ہمیں تو کوئی علم نہیں ہے۔ البتہ اس کے ایک حصہ کتاب الجنایات کا ایک دوسرا فارسی ترجمہ مع مختصر شرح موجود ہے، جسے مولانا نجم الدین ثاقب قاضی القضاۃ (منوفی ۱۲۲۹ھ) نے لارڈ سرجان شور (۱۷۹۳ء، ۱۷۹۸ء) کے مشور سے کیا تھا۔ ترجمہ کلکتہ اور لکھنؤ کے مطبعوں میں کئی بار چھپ چکا ہے۔ لیکن اس کا مطبوعہ نسخہ نظر سے نہیں گذرا۔ اس کے قلمی نسخے کتب خانہ آصفیہ میں "ترجمہ فتاویٰ عالمگیری" اور خدا بخش لائبریری پٹنہ میں "کتاب الحدود و السرقة" کے نام سے موجود ہیں۔ پٹنہ میں جو نسخہ ہے اس کے متعلق مرتب نے لکھا ہے کہ اس پر کتاب اور مصنف کا نام درج نہیں ہے، البتہ اس کی پشت پر کسی نے "کتاب الحدود" لکھ دیا ہے۔ لیکن مقابلہ سے یہ ترجمہ

مولانا نجم الدین کے ترجمہ سے حرف بحرف مل جاتا ہے۔ اس لیے گمان ہوتا ہے کہ یہ وہی ترجمہ ہے۔

کتاب الحدود حسب ذیل ابواب پر مشتمل ہے۔

۱۔ باب اول، در بیان تفسیر حد موافق شرع و بیان رکن حد و بیان شرط حد و بیان حکم حد۔

۲۔ باب دوم، در بیان زنا فصل در بیان چگونگی حد و اقامت حد۔

۳۔ در بیان وطی کہ موجب حد است۔

۴۔ باب چہارم، در شہادت بزنا و رجوع ازاں شہادت۔

۵۔ باب پنجم، در حد شراب۔

۶۔ باب ششم در بیان قذف۔ فصل در بیان تعزیر۔

کتاب السرقة کے ابواب کی تفصیل ہے

۱۔ باب اول، در بیان سرقة۔

۲۔ باب دوم، در بیان آن دزدے کہ دست بریدہ می شود، در بیان آن دزدے کہ دست بریدہ نمی شود، در آن فصل در بیان حد و اقامت حد و بیان چگونگی دست بریدن و ثابت گردانیدن آن۔

۳۔ باب سوم، در بیان چیزے کہ پیدا کند دزد آن چیز را و مال دزدی۔

۴۔ باب چہارم در بیان قطع طریق۔

فتاویٰ عالمگیری کے مؤلفین کے حالات | فتاویٰ عالمگیری کی تالیف میں ہندوستان کے تقریباً تمام ممتاز

علماء و فقہا شریک تھے اور خود عالمگیر رحمۃ اللہ علیہ اس سے ذاتی دلچسپی لیتے رہے اور خزانہ شاہی سے اس کے اخراجات پورے کئے جاتے رہے، لیکن اس

عظیم کارنامہ میں کتنے حضرات شریک تھے افسوس ہے کہ اس کی پوری تفصیل نہ تو معاصر فارسی وقایہ نگاروں نے بچا دی ہے اور نہ بعد کے تذکرہ نویسوں نے، سب سے پہلے استاذ الاساتذہ حضرت مولانا سید سلیمان ندوی رحمۃ اللہ علیہ کو اس کا خیال آیا اور انہوں نے تاریخ اور تذکرہ کی بعض کتابوں کے حاشیہ پر دوچار جگہ مؤلفین فتاویٰ عالمگیری کی نشاندہی کی تھی، راقم الحروف نے حضرت سید صاحب کے انہی اشارات کی روشنی میں فارسی تاریخوں اور تذکروں کی درقی گردانی شروع کر دی اور تلاش و جستجو کے بعد یہ ۲۲، ۲۳ حضرات کے نام اس فہرست میں آ سکے، مضمون کی اشاعت کے بعد برادر م مولانا ابو ظفر صاحب ندوی اور مولانا محمد عون صاحب قادری پھلواری شریف نے دو ایک اور ناموں کا اضافہ کیا جن کے حالات ناظرین کے سامنے پیش کئے جا رہے ہیں، اس میں سب سے پہلا نام اس کام کے سب سے بڑے ذمہ دار یعنی صدر الصدور شیخ نظام کا آنا ہے اور انہی سے یہ فہرست شروع کی جا رہی ہے۔

۱۔ شیخ نظام برہان پوری | نظام نام، برہان پور (گجرات) وطن تھا، ابتدائی حالات اور خاندان کے متعلق تذکروں میں کوئی

تصریح نہیں ہے۔

قاضی نصیر الدین برہان پور کے متبحر اور متبع سنت عالم تھے، زیادہ تر انہی کی خدمت میں شیخ کی تعلیم و تربیت ہوئی اور استاذ کی توجہ اور نسبت سے خود بھی بڑے وسیع العلم متبحر عالم ہوئے۔ لہ

عالمگیر کو شہزادگی کے زمانہ میں جب دکن کا انتظام سپرد ہوا تو وہیں شیخ نظام سے ملاقات ہوئی اور ان کو اپنے دامن دولت سے وابستہ کر لیا، اور پھر

لہ تذکرہ علمائے ہند

آخر وقت تک جدا نہیں کیا شیخ نے اپنی استعداد و قابلیت سے حکومت کے بڑے سے بڑے عہدے اور مرتبے حاصل کئے۔

عالمگیری کی کوئی علمی و سیاسی مجلس مشکل سے شیخ نظام کی شرکت سے خالی ہوتی تھی، صاحب مآثر عالمگیری نے متعدد جگہ اس کا تذکرہ کیا ہے، عالمگیران کا اتنا احترام کرتا تھا کہ آداب و تسلیم کی پابندی سے وہ مستثنیٰ تھے۔ محبوب الاحباب میں ہے: از کورنش تسلیم و دیگر تکالیف نوکری معاف بود (ص ۵۱۲)

جب فتاویٰ عالمگیری کی ترتیب و تالیف کے لیے علماء کی جماعت منتخب ہوئی تو اس کی صدارت شیخ نظام کو تفویض ہوئی۔ عالمگیر نامہ کا مصنف "فتاویٰ عالمگیری" کا تذکرہ کرتے ہوئے لکھتا ہے:

دسرکردگی و اہتمام این مهم صواب انجام بفضیلت مآب شیخ نظام کہ جامع فضائل منقول و منقول است تفویض یافت۔ (ص ۱۰۸۴)

مرآۃ العالم اور مآثر عالمگیری میں ہے:

دسرکردگی این مهم اہم بقدرۃ انا شیخ نظام تفویض یافت۔ (ص ۲۴۴)

تذکرہ علمائے ہند میں ہے:

"در فتاویٰ عالمگیری سعی فراواں نمود"

شیخ عبدالرحمن بھراوی جن کی تصحیح کے بعد تیسری بار فتاویٰ عالمگیری شائع ہوئی میں مصر سے شائع ہوئی ہے، اپنے مختصر سے مقدمہ میں لکھتے ہیں:

"وجعل رئیسہم فی فالک المولیٰ الہام الشیخ النظام"

زمانہ وفات کے متعلق کوئی تصریح تذکروں میں نہیں ملتی، اتنا معلوم ہوتا ہے

کہ اسی برس سے زیادہ کی عمر پائی، محبوب الاحیاب میں ہے:
ہنگام تحریر کتاب مرآة العالم عمر شریف شیخ مذکور از ثمانین متجاوز

بودہ (ص ۵۱۶)

محمد ساقی مستند خان نے ان کے پسماندگان میں چار لڑکوں ملک منور، شیخ لاڈ،
شیخ عبداللہ اور شیخ ابوالخیر کا ذکر کیا ہے ان میں تین ملک منور، شیخ لاڈ اور
شیخ عبداللہ شاہی خطابات کے علاوہ منصب چار ہزاری سے بھی سرفراز تھے اور
شیخ ابوالخیر داروغہ جاتے نماز تھے۔

۲۔ میر سید قنوجی | محمد نام اور میر خطاب تھا، قنوج کے باشندے، عہد
عالمگیری کے مشہور اور وسیع العلم علماء میں تھے۔ ریاضی
و ادب میں خاص دستگاہ رکھتے تھے۔ شاہجہان نے بڑی تعظیم و اکرام کے ساتھ
انہیں دربار میں بلایا، اور اپنے مقربین میں شامل کیا۔ شاہجہان کے بعد جب عالمگیر
نخست نشین ہوا، تو اس نے بھی ان کے ساتھ وہی برتاؤ قائم رکھا، اور جب اکبر آباد
سے دلی آیا، تو انہیں بھی اپنے پاس بلالیا۔

عالمگیر کو امام غزالی کی تصنیفات خصوصاً احیاء العلوم سے بڑا شغف تھا، اس نے
امام کی اکثر کتابیں سید محمد قنوجی کی زیر نگرانی اور ان کی مدد سے مطالعہ کی تھیں،
تذکرہ علمائے ہند میں ہے:

”مصنفات حجتہ الاسلام غزالی خصوص احیاء العلوم پیش وے (سید محمد)

دیدہ“ (ص ۲۱۶)

ان کو دربار میں کافی درخور حاصل تھا، عالمگیری کی مجلس میں وہ شریک ہوتے

لہذا مقررہ ص ۳۰۹ لکھ ایضاً ص ۱۹ لکھ تذکرہ علمائے ہند ص ۲۱۵ لکھ ایضاً

تھے، شاہزادہ اعظم کا نکاح ان ہی کی وکالت میں ہوا تھا۔ ۱۹۱۱ء میں عالمگیری اور دے پور اور اجمیر کی مہم میں گیا۔ اور وہاں کے سیاسی حالات کی وجہ سے کئی مہینے رک جانا پڑا، اس لیے سید محمد قنوجی نے اجمیر جا کر ان سے ملاقات کی۔ اس نے ان کا بڑا اعزاز و اکرام کیا، اور ایک ہزار نقد اور میوہوں کے دو خوان تحفہ میں پیش کئے۔ جب قنوجی عالمگیری کی تالیف کے لیے علماء کا انتخاب ہوا، تو فرعہ انتخاب ان کے نام بھی پڑا۔ چنانچہ اس کی تکمیل میں ان کا بھی کافی حصہ تھا۔ تذکرہ علمائے ہند میں ہے:

”در تالیف قنوجی عالمگیری مساعی جیل بکار بردہ“ (ص ۲۱۶)

وفات کے متعلق کوئی تصریح تذکروں میں نہیں ملتی۔ صاحب مآثر عالمگیری ۱۹۷۷ء کے واقعات کے ضمن میں لکھتا ہے:

”سید شریف پسر قدوة المشائخ میر سید محمد قنوجی استاذ اعلیٰ حضرت

فردوس آشیانی (شاہجہان) جو فضل و کمال، عقل و شعور میں مشہور و معروف

تھے کروڑہ گنج کی خدمت میں مامور ہوئے۔“ (ص ۲۰۶)

اس بیان سے اتنا پتہ چلتا ہے کہ وہ ۱۹۷۷ء سے پہلے وفات پا چکے تھے۔ مآثر عالمگیری نے ضمناً ان کے دولڑکوں سید شریف و سید احمد کا ذکر کیا ہے۔ سید شریف کروڑہ گنج کی خدمت پر مامور تھے۔ اور سید احمد قاضی محمد حسین کے انتقال کے بعد عہدہ احتساب سے سرفراز ہوئے۔

تلامذہ میں مولوی اصغر علی قنوجی بڑے صاحب علم اور صاحب تصنیف گذرے ہیں۔

(تحفہ ج ۲ ص ۴)

۱۔ اردو ترجمہ مآثر عالمگیری ص ۵۲ ۲۔ مآثر ص ۴۵ ۳۔ مآثر ص ۲۰۶ ۴۔ تذکرہ علمائے ہند ص ۴۱۔ ان کی چند تصانیف یہ ہیں: تصوف میں اللطائف العلمیہ، تبصرة المدار (یا)

۳۔ ملا محمد جمیل جوہپوری | جوہپور کے ایک علمی خانوادے میں ۱۰۵۵ھ میں پیدا ہوئے ان کے دادا ملا شمس نور اور والد ملا عبدالجلیل اور دو

بچا ملا صادق اور ملا خلیل اپنے زمانہ کے ممتاز علماء میں تھے۔ اسی ماحول میں ان کی ابتدائی تعلیم و تربیت ہوئی، اور اسی علم پرور فضا میں پروان چڑھے۔

ابتدائی عربی و فارسی تعلیم کے بعد علامہ دیوان عبدالرشید

سے مختصر المعانی اور شرح وقایہ وغیرہ پڑھیں۔ پھر مولانا

نور الدین کے درس میں شریک ہوئے۔ ان سے درسی کتابوں کے علاوہ انوار علوم خاص طور سے پڑھنی شروع کی۔ ابھی کتاب ختم نہیں ہوئی تھی کہ استاذ نے دلی کا قصد کیا۔ شاگرد نے کتاب ختم نہ ہونے پر افسوس کا اظہار کیا۔ استاذ نے فرمایا کہ اب نہیں درس کی ضرورت نہیں ہے، مطالعہ کافی ہے۔

ملا جمیل طالب علمی کے زمانہ ہی سے ذہانت و طباعی میں ضرب المثل تھے، نہایت اخاذ طبیعت پائی تھی۔ ایک مرتبہ مطول کی کسی دقیق عبارت کا مطالعہ کر کے اپنے استاذ مولانا نور الدین کی خدمت میں گئے اور اس عبارت کا مطلب و صحت سے بیان کیا۔ استاذ نے فرمایا کہ اس عبارت کا مطلب آج میں نے تمہاری تشریح سے سمجھا۔

ملا جمیل کی فطانت اور ذہانت کی وجہ سے ان کے اساتذہ ان کو ملا جلال اور میر شریف کہا کرتے تھے۔ جس وقت وہ دہلی گئے تو سارے علماء پر ان کی ہیبت طاری ہو گئی مشاہیر جوہپوری ہیں:

رفیقہ حاشیہ تفسیر میں ثواب التزیل اور اسکے علاوہ قصوص الحکم کی شرح اور کئی عربی تفصیلات کی یادگار ہیں۔ لے مشاہیر جوہپوری ص ۸۸

”آجنتاں جودت ذہن بود کہ اگر یک بار متن کسے کتاب بیند حاجت
 حاشیہ نہ افتد، ہر مطالب دقیق کہ پیش آید فوراً بقوت ذہن حل گردد
 بار ہا استادش فرمودی کہ ملا جیل را مثال علامہ میر شریف و ملا جلال
 گفتن بیجا نیست، وقتے کہ ملا جیل وارد دہلی شد، شہرہ فضیلتش چنان
 شائع گردید وہیبتش تاری (طاری) شد کہ بر درس کہ رسیدے درس
 موقوف گشتے، روزے در مدرسہ لطف اللہ دہلوی رفت در یک سطر
 ہفت یا ہشت شبہا پیش نمود، ملا لطف اللہ از جوابش عاجز آمدند
 ان کی زندگی کا عزیز ترین مشغلہ درس و تدریس تھا، چنانچہ تعلیم سے فراغت کے
 بعد ہی مسند درس پر بٹھا دیئے گئے اور تشنگان علم ان کے چشمہ فیض سے سیراب
 ہونے لگے، شاہرہ جو پور میں ہے:

”عالم جملہ علوم گردید و درس گفتن آغاز کرد و چنان شد کہ بہ زمرہ
 علمائے شاہرہ پوسٹ و علم یختائی برافراشت بسیارے طلبہ از دشان
 فراغ خواندند“ (ص ۸۷)

جو پور کے محلہ مفتی میں ایک بہت وسیع اور پختہ خانقاہ اور ایک مدرسہ
 تعمیر کرایا تھا، اور خود اس میں درس دیتے اور اصلاح باطن کرتے تھے۔ سید
 نور الدین اس معہد علمی اور روحانی کی بربادی پر بڑی حسرت سے لکھتے ہیں:
 چون زمانہ دگرگوں شد انکوں آثارے ہم باقی نہ ماند جز انیکہ
 بر ایں سرزمین کہ پیش دروازہ شاہ طفیل حسین است کشت کاری می
 شود و چشم بصیرت مشاہدہ بنجار و نیامی کند۔ (ص ۸۶)

ان کے تلامذہ کی تعداد بہت ہے، لیکن ان میں مولوی نظام الدین اور بک آبادی،

شاہرہ جو پور ص ۸۰

مولوی نور الہدی امبیٹھوی اور ملا نور الدین جعفر غازی پوری زیادہ مشہور ہیں۔

مشاہیر جو پور میں ہے۔

اسلاح باطن

علاوہ فضائل صوری صاحب کمالات باطنی ہم بود و بیت

وارادت از دیوان عبدالرشید آورد (ص ۸۸)

اٹھتر برس کی عمر پاکر ۶ رجب ۱۱۲۳ھ میں وفات پائی اور اپنے والد ملا عبد الجلیل کی قبر کے پہلو میں سپرد خاک کیے گئے، ذیل کی رباعی سے تاریخ وفات نکلتی ہے۔

مرد ملا جمیل علمش مرد خانہ باقی نہ صاحب خانہ
بر تاریخ فاضل نامی از فضیلت ربود افسانہ

پس ماندگان میں تین صاحبزادوں کا ذکر صاحب مشاہیر جو پور نے کیا ہے۔
مولوی غلام معین الدین غوث شاہ امید علی، شاہ طفیل حسین و شاہ یتیم الحسن۔
ان کی اصل علمی یادگار تو تلامذہ کی وہ کثیر تعداد ہے، جن کے ذریعہ ہزار ہا
تشنگان علم سیراب ہوئے۔ ان کے علاوہ کچھ قلمی یادگاریں بھی ہیں جن سے اہل علم
آج بھی مستفیض ہو سکتے ہیں۔

آپ نے مطول، شرح جامی کے ایک باب عطف اور بہت سی دوسری
کتابوں پر حاشیے لکھے۔ اس کے علاوہ دو رسالے ایک فقہ اور ایک تصوف میں
تنبیہات جمیلی تحریر کیے، سب سے بڑا زندہ جاوید کارنامہ فتاویٰ عالمگیری کی
تصنیف میں شرکت ہے، مشاہیر جو پور میں ہے۔

وفتنے کہ عالمگیر بادشاہ دہلی جہت نمود فتاویٰ منسوب باسم خود

فضلائے ناموران دیار ہند طلبید از جو پور ملا جمیل را بر حیدر و ایشاں را

بخود خاصۃً شریک مجمع اجتماع نمود (ص ۷۸)

۴۔ قاضی محمد حسین جونپوری | جونپور کے باشندے اور اپنے وقت کے ممتاز علماء میں تھے، فرحتہ الناظرین میں ہے:

”از علم و فضل بہرہ وافر داشت“ (ص ۸۲)

شاہجہاں کے عہد میں جونپور کے قاضی تھے۔ عالمگیر کے عہد میں الہ آباد کے قاضی مقرر ہوئے۔ جلوس عالمگیری کے سالوں میں دربار شاہی میں حاضر ہوئے۔ عالمگیر نے انعام و اکرام کے علاوہ فوج کا عہدہ احتساب بھی ان کے سپرد کر دیا، اور اس کے بعد سے برابر وہ اسی خدمت کو انجام دیتے رہے۔ محبوب الاحباب میں ہے:

”خدمت احتساب عسکر خلعت امتیاز پوشیدہ و رفع مناہی و ترویج احکام رسالت پناہی و فتح آلات ملاہی کوشش و ارادہ بکار برد“ (ص ۵۱۶)

بخٹاور خاں پر جو عالمگیر کا بہت مقرب امیر تھا، قاضی صاحب اور ان کے علم و تقویٰ کا بڑا اثر تھا، چنانچہ عالمگیر سے بھی ان کے علم و فضل، دیانت و تقویٰ کی تعریف کرتا تھا۔ ۱۰۷۹ھ میں عالمگیر نے ان کو عہدہ احتساب کے علاوہ اور بھی منصب و مراتب عطا کیے۔ مآثر عالمگیری میں ہے:

”بادشاہ ہز پرورد نے ان کو ایک صدی منصب دار مقرر فرمایا، رفتہ

رفتہ قاضی محمد حسین اعانت و امداد اور اپنی سلیقہ شعاری سے مرتبہ

امارت خانی پر سرفراز ہو کر دنیا سے رخصت ہوئے“ (ص)

ان کے ان کمالات کی بنا پر ان کو بھی فتاویٰ عالمگیری کی تالیف میں شریک کیا گیا، اور اس کی تکمیل میں ان کا بڑا حصہ ہے۔ تذکرہ علمائے ہند میں ہے:

”در تالیف فتاویٰ عالمگیری سعی نموده“ (ص ۱)

محبوب الاحباب میں ہے:

”بک ربیع فتاویٰ عالمگیری تالیف نموده“ (ص ۸۲)

ماثر عالمگیری کے بیان سے سنہ وفات ماہ ذیقعدہ ۱۰۸۰ھ ظاہر ہوتا ہے،

چنانچہ اس سنہ کے واقعات کے ضمن میں لکھتا ہے:

”قاضی محمد حسین کے انتقال کی وجہ سے سید احمد پسر سید محمد قنوجی

کو خدمت احتساب عنایت ہوئی“ (ص ۶۵)

ارباب تذکرہ نے اولاد و پس ماندگان کا کوئی ذکر نہیں کیا ہے، اور نہ فتاویٰ

عالمگیری کے علاوہ کسی دوسری علمی یادگار کا کوئی علم ہے۔

۵۔ شیخ وجیہ الدین گوپاموئی | اودھ کا مشہور اور مردم خیز قصبہ گوپاموئی
ان کا وطن تھا۔ نہایت ہی ذہین، ذکی اور

صاف باطن تھے، علم و فن کے علاوہ تحریر و تقریر میں بھی ملکہ تھا، علم معانی و بیان
میں بے نظیر تھے۔ فرحتہ الناظرین میں ہے:

”خصوصاً در علم معانی و بیان عظیم المثال بود“ (ص ۸۵)

شیخ جب دلی گئے تو پہلے پہل داراشکوہ سے ان کا علمی تعلق رہا، داراشکوہ

کی وفات کے بعد عالمگیری کی حکومت کے نویں سال ۱۰۶۶ھ میں عالمگیری کے دربار میں

حاضر ہوئے، اس نے حسب مرتبہ ان کی بڑی توقیر کی، اور منصب و مراتب سے بھی

سرفراز کیا۔

فتاویٰ عالمگیری کی تالیف میں عالمگیر نے ان کی خدمات بھی حاصل کیں، محمد اسلم

کے بیان کے مطابق ایک چوتھائی کام ان کے سپرد کیا گیا۔

”به ترتیب و تالیف ربع از فتاویٰ عالمگیری مامور شد“

قٹاوی کی تالیف میں ان کے کام کی نوعیت و اہمیت کا اندازہ ذیل کی عبارت سے بھی ہوتا ہے۔

زمخشری کی قسط اس کا ایک قلمی نسخہ خدا بخش خاں کی لائبریری میں ۱۲۰ھ کا لکھا ہوا موجود ہے۔ اس پر شیخ وجیہ الدین کے ہاتھ کی لکھی ہوئی کوئی عبارت ہے، کاتب اس عبارت کو نقل کرنے کے بعد لکھتا ہے:

”عبارت منقول از دستخط مولانا وجیہ الدین رئیس قٹاوی عالمگیری“
اس عبارت کے آخری ٹکڑے سے معلوم ہوتا ہے، کہ قٹاوی کی تالیف میں ان کا کافی حصہ تھا، اور انہیں اس میں کوئی امتیازی حیثیت حاصل تھی۔

۶۔ شاہ عبدالرحیم صاحب دہلوی رحمۃ اللہ علیہ

نام و نسب : شاہ عبدالرحیم صاحب ۱۰۵۴ھ میں دلی میں پیدا ہوئے۔ ان کے والد شیخ وجیہ الدین نے ان کا نام عبدالرحیم رکھا لیکن خواص میں ابوالفیضؒ کے نام سے بھی مشہور ہیں۔

شاہ صاحب دادیہاں کی جانب سے فاروقی اور ناہاں کی طرف سے

۱۰۰ ہرست مخطوطات فقہ پٹنہ خدا بخش خان لائبریری۔

۱۰۱ بعض تذکرہ نویسوں نے ابوالفیض ان کی کنیت لکھی ہے، لیکن اس کی حقیقت شاہ ولی اللہ صاحب نے یہ لکھی ہے کہ میں نے اپنے بعض دوستوں سے سنا کہ عالم بالا میں حضرت کا نام ابوالفیض ہے چنانچہ میں نے والد صاحب سے اس کے متعلق دریافت کیا تو وہ مسکرائے اور فرمایا کہ ہم چینی است و نام تو ابوالفیاض است (انساب العارفین ص ۸۳) ایسا ہی ہے اور میں ابوالفیض ہوں اور تم ابوالفیاض ہو۔

سید ہیں۔ جدی سلسلہ نسب یہ ہے :

عبدالرحیم ابن الشہید وجیبہ الدین ابن معظم بن منصور بن احمد بن محمود
بن قوام الدین عرف قاضی قاسم بن قاضی کبیر عرف قاضی بدیع بن عبدالملک
بن قطب الدین کمال الدین بن شمس الدین مفتی بن شیر ملک بن محمد عطا ملک
بن ابوالفتح ملک بن فاروق بن حربیس بن احمد بن محمد شہریار بن عثمان
بن بامان بن ہمالیوں بن قریش بن سلیمان بن عفان بن عبداللہ بن عمر بن
الخطاب رضی اللہ تعالیٰ عنہم۔

مشہور ہے کہ نانہالی سلسلہ نسب حضرت علیؑ تک منسب ہوتا ہے لیکن بہت تلاش
و جستجو کے بعد بھی مکمل شجرہ نہ مل سکا، نامکمل شجرہ یہ ہے۔

والدہ شاہ عبدالرحیم صاحب بنت شیخ رفیع الدین محمد بن قطب عالم
بن عبدالعزیز بن حسن بن طاہرؒ۔ (انفاس العارفین ص ۱۶۸)

شاہ صاحب کی والدہ کے سلسلہ نسب میں عام تذکرہ نویسوں نے غالباً ذیل
کی روایت کو اپنا ماخذ بنایا ہے۔

لے ان بزرگوں کے نام میں قاضی اور کہیں مفتی کی نسبت ان کے علم و فضل کو ظاہر کرتی ہے۔
لے ملک کا لفظ کسی امتیازی نشان کا شارح ہے، شاہ ولی اللہ صاحب خود لکھتے ہیں کہ ملک
در زمان قدیم لفظ تعظیم است مثل خان در زمان ما (انفاس ص ۱۵۸) لے ہمالیوں حربیس وغیرہ سے عجبت کا
اظہار ہوتا ہے، جس سے ظاہر ہوتا ہے کہ حضرت عمرؓ کی تین ہی پشت کے بعد یہ خاندان عرب
سے عجم میں آ گیا تھا لے شیخ طاہر، شیخ حسن، شیخ عبدالعزیز اور شیخ قطب عالم کا تذکرہ عید الحق
محدث دہلوی نے اخبار الاخبار میں بھی کیا ہے، لیکن شیخ طاہر کے اوپر کے سلسلہ نسب کا کوئی
تذکرہ نہیں کیا ہے۔ (اخبار الاخبار ص ۱۸۳-۲۶۶)

شاہ ولی اللہ صاحب نے انقاس العارفين میں لکھا ہے، کہ ایک روز والد مکرم
 شاہ عبدالرحیم صاحب نے اپنے ایک خواب کی تعبیر بیان کرتے ہوئے فرمایا کہ:
 حضرت عمر شجرہ نامی رسد و بحضرت علی ازجہۃ امہات نسل و اہل
 می شود۔ (انقاس ص ۳۸)

لیکن ازجہۃ امہات کی مزید تشریح کی ضرورت ہے۔

شاہ صاحب کے اجداد کی ہندوستان میں آمد
 اور ان کے کارنامے

شاہ صاحب کے نانہالی خانوادہ
 کے متعلق تو غالباً کسی نے یہ نہیں
 لکھا ہے کہ وہ کب ہندوستان
 آیا لیکن دادامیاں کے متعلق شاہ ولی اللہ صاحب نے لکھا ہے کہ اس خانوادہ
 کے سب سے پہلے شخص جو ہندوستان آئے، وہ شیخ شمس الدین مفتی ہیں، وہ

لے امہات کا لفظ جمع ہے، اور جمع ہی پر محمول کرنا چاہیئے، معلوم ہوتا ہے کہ شاہ عبدالرحیم
 صاحب نے اپنی والدہ کے ساتھ اپنی دادی زوجہ شیخ معظم اور زوجہ شیخ محمود کو بھی شامل
 کر لیا ہے کیونکہ یہ دونوں خواتین سونی پت کے سادات گھرانے سے تھیں (واللہ اعلم بالصواب)
 لے شاہ ولی اللہ صاحب ان کے متعلق لکھتے ہیں:

”و این بزرگ مروے عالم دغا بد بو دست و اول کسے کہ از نژاد قریش
 دران بلدہ (رہنک) آمد و بسبب وے شعائر اسلام ظہور نمود و طغیان
 کفر منطقی شد

اس سے معلوم ہوتا ہے کہ یہاں پہلے سے مسلمان موجود تھے، لیکن ابھی تک کوئی ممتاز
 خاندان یہاں آباد نہیں ہوا تھا، ان کے دوسرے بھائی شیخ بہاؤ الدین تھے، جن سے مولانا
 فضل حق خیر آبادی وغیرہ کا خاندان ہے۔

یہاں آکر پہلے دہلی کے قریب رہتک میں مقیم ہوئے، پھر وہیں متوطن ہو گئے، اس زمانہ میں حکومت کا دستور تھا، کہ شہر میں جو صاحب کمال اور ذی وجاہت آدمی ہوتا، بغیر کسی انتخاب اور تقرر کے وہاں کا عہدہ قضا و احتساب اس کے سپرد ہو جاتا تھا۔ گو وہ قاضی اور محتسب کے نام سے موسوم نہیں ہوتا تھا۔ شیخ شمس الدین چونکہ با وجاہت اور صاحب علم و فضل تھے، اس عام قاعدہ کے مطابق وہاں کے قاضی اور محتسب ہوئے۔

شیخ شمس الدین کے بعد ان کے صاحبزادے شیخ کمال الدین اور شیخ کمال الدین کے صاحبزادے شیخ قطب الدین اور شیخ قطب الدین کے صاحبزادے شیخ عبدالملک یکے بعد دیگرے عہدہ قضا و احتساب سنبھالتے رہے، شیخ عبدالملک کے زمانہ میں عہدہ قضا نے قانونی شکل اختیار کر لی، اور حکومت کی طرف سے ضابطہ کا تقرر ہونے لگا۔ اور چونکہ یہ خاندان پہلے سے اس عہدہ قضا پر سرفراز تھا۔ اس لیے اسی خاندان سے قاضی عبدالملک کا انتخاب عمل میں آیا، اور انہوں

بلکہ شیخ شمس الدین کی آمد کا زمانہ سنہ کے اعتبار سے صحیح طور پر متعین نہیں کیا سکتا۔ لیکن اگر مائے انساب کے قیاسی اصولوں کو مشعل راہ بنایا جائے تو کچھ تقریب پیدا کی جاسکتی ہے۔ شاہ عبدالرحیم صاحب کے اوپر بارہویں پشت میں شیخ شمس الدین پڑتے ہیں، اہل سب کے اس حساب کے مطابق کہ تین پشت پر ایک سو برس گزر جاتے ہیں۔ بارہ پشتوں کا زمانہ چار سو برس قرار دیا جائے گا۔ شاہ عبدالرحیم صاحب کی پیدائش گیارہویں صدی کے وسط میں ہوئی ہے۔ اگر ان کی پیدائش کے زمانہ سے چار سو برس نکال دئے جائیں تو شیخ شمس الدین کی آمد کا زمانہ ساتویں صدی کے اوائل یا وسط کو قرار دیا جاسکتا ہے۔

ان کے بعد سے قاضی کا لفظ ان کے اہل خاندان کے نام کا جزو بن گیا۔

انہوں نے اپنے اجداد کی وراثت سمجھ کر اسے قبول کر لیا۔ قاضی عبدالملک کے بعد ان کے صاحبزادے قاضی کبیر الدین عرف قاضی بدھ اور ان کے بعد قاضی قاسم اور قاضی قوام الدین عرف قاضی قادن وغیرہ اس عہدہ پر مامور ہوئے۔

عہدہ قضا کے بجائے پیشہ سپہگری | قاضی قادن کے فرزند شیخ محمود نے اپنے لیے اس عہدہ کو پسند نہیں کیا، اور اس کے بجائے حکومت کے دوسرے کاموں غالباً سپہ گری وغیرہ کو اختیار کیا، لیکن اس تبدیلی سے خاندان کی عزت و جاہت میں کوئی فرق نہیں آنے پایا۔

شیخ محمود سے پہلے یہ خاندان علم اور تصوف دونوں میں ممتاز تھا، مگر انہوں نے تصوف کے ساتھ علم کے بجائے جسمانی قوت کو اہمیت دی، اور اس کے مظاہر جرأت، ہمت اور شجاعت و دلیری کا صدور ہونے لگا اور یہ سلسلہ کئی پشت تک چلا۔

قاضی محمود کے بعد ان کے صاحبزادے شیخ احمد بھی باپ ہی کے نقش قدم پر چلے۔ ان کے بعد شیخ منصور بھی شجاعت و بہادری میں ضرب المثل تھے۔ ان کے

لے انفاس العارفين ص ۱۵۹ لے قاضی محمود کی شادی سونی پت کے سادات گہرا نے میں ہوئی تھی، ان سیدہ کے بطن سے دو صاحبزادے احمد اور اعظم تھے لے شیخ احمد کے دو لڑکے شیخ منصور اور شیخ حسین تھے شیخ احمد کی شادی شیخ عبدالغنی کی صاحبزادی سے ہوئی تھی شیخ عبدالغنی اپنے وقت کے بڑے برگزیدہ لوگوں میں تھے، اکبری دربار سے ان کا تعلق تھا، لیکن جب اکبر نے کفر و الحاد کا اظہار کیا، تو وہ دربار سے علیحدہ ہو گئے، شیخ منصور کی دو شادیاں ہوئی تھیں، ایک شادی سے شیخ معظم اور شیخ اعظم تھے اور دوسری سے شیخ عبدالغفور و شیخ اسماعیل تھے۔

بعد ان کے صاحبزادے شیخ معظم یعنی شاہ عبدالرحیم صاحب کے دادا نے بھی فوجی خدمات کے سلسلہ میں بڑا نام پیدا کیا، شاہ ولی اللہ صاحب ان کی شجاعت اور بہادری کے متعلق لکھتے ہیں :

شیخ معظم بدرجہ قصویٰ از شجاعت وغیرہ منتصف بود و وقائع

عجیبہ دے دیں باب بیش از حد احصا است۔ (انفاس ص ۱۶۱)
 شیخ معظم کی شادی بھی سوئی پت کے ایک ممتاز گھرانے میں سید نورالبحان کی صاحبزادی سے ہوئی تھی۔ اس نیک بخت خاتون کے بطن سے تین صاحبزادے شیخ جمال، شیخ فیروز اور شیخ وجیہ الدین شاہ عبدالرحیم کے والد پیدا ہوئے۔
شیخ وجیہ الدین | شیخ وجیہ الدین بھی اپنی خاندانی خصوصیات کے مالک تھے، ان کی شجاعت و بہادری کے قصے بھی عام طور سے مشہور ہیں۔ اور زیادہ تر لوگ ان سے اسی حیثیت سے واقف ہیں لیکن وہ ان خصوصیات کے ساتھ صلاح و تقویٰ میں بھی سرآمد روزگار تھے۔ تواضع و خاکساری جو شجاعت و بہادری کے ساتھ بہت کم جمع ہوتی ہے، وہ ان میں بدرجہ اتم تھی۔
تلاوت قرآن | تلاوت قرآن خاص معمول تھا، سفر میں ہوں خواہ حضر میں، روزانہ دوپارے بڑے ہی اہتمام اور سوز و گداز کے ساتھ پڑھتے تھے۔ ان کی یہی قرآنی نسبت ان کی اولاد و احفاد میں منتقل ہوئی۔

ورع و تقویٰ | ورع و تقویٰ کا دامن بھی کسی حالت میں نہیں چھوٹا۔ عام طور پر

لہ انفاس العارفین میں ہے ”موضع شکوہ پور کے تعلقہ شیخ معظم بود (ص ۱۶۱) اس سے پتہ چلتا ہے کہ یہ صاحب جائداد تھے لہ انفاس میں ہے کہ ”سید نورالبحان کہ سیدے عالی نسب بود گرامیشن (آباد اجداد) بخلیہ فصل و علم منتصف بودند (ص ۱۶۲) لہ انفاس ص ۱۶۲

جب کسی محم پر فوجیں جاتی ہیں، تو راستہ میں ہر قسم کی بے عنوانیاں شروع کر دیتی ہیں۔ یہ بھی عالمگیر کی فوج میں ملازم تھے، اور بارہا محاذ جنگ پر بھیجے گئے، لیکن ان سے کبھی کسی کو کوئی نقصان نہیں پہنچا، حتیٰ کہ کسی کے کھیت میں گھوڑے کو منہ تک مارنے نہیں دیا۔ بعض اوقات جب کسی فوج کو کسی کا نقصان کرتے ہوئے دیکھتے، اور نہ رہا جاتا، تو فوج کی عام شاہراہ کو چھوڑ کر دوسری راہ اختیار کر لیتے۔

ایک مرتبہ فوج کو رسد نہیں پہنچ سکی، اس لیے عام فوجیوں نے لوٹ مار شروع کر دی۔ شیخ وحیہ الدین پر دو تین فاقے گذر گئے، لیکن انہوں نے کسی غیر مشروع چیز کو اپنے لیے جائز نہیں رکھا۔ دو روز کے بعد اتفاق سے ٹھوڑے سے چنے کہیں پڑے ہوئے مل گئے۔ آپ نے ان کو کھگو کر سد رفق کا کام لیا۔

معاملات میں صفائی | ابن دین اور خرید و فروخت کے علاوہ عام معاملات میں بھی شیخ وحیہ الدین بہت محتاط اور امیر و غریب کے

ساتھ یکساں برتاؤ کرتے تھے۔ شاہ عبدالرحیم صاحب فرماتے ہیں:

معاملہ کہ والدین علیہ الرحمہ (شیخ وحیہ الدین) باخدم و شہم و علفت فروش و غیراں می کردند بوجہ از رفیق و انصاف بود کہ از متقیان روزگار کم دیدہ می شود۔ (انفاس ۱۶۳)

والد محترم فوج سے لے کر گھاس بیچنے والے تک نرمی اور انصاف کا جو معاملہ کرتے تھے وہ اس کے متقیوں میں کم سمجھتے ہیں آیا۔

استغنا و قناعت | قناعت و استغنا ان کی خاص خصوصیت تھی۔ ستانچہ شاہ شجاع کے مقابلہ کے لیے عالمگیر نے

فوج بنگال بھیجی، اس میں شاہ وحیہ الدین بھی تھے۔ انہوں نے اس جنگ میں بڑا کارنامہ دکھایا، اور ان کی تیرے سے بڑی کامیابی ملی۔ عالمگیر نے

اُسے سند میں اُسے منصب اور مرتبہ میں اضافہ کرنا چاہا، مگر آپ کی قناعت پر سب
بیعت نے اسے پسند نہیں کیا۔

اس سے معلوم ہوتا ہے کہ آپ کی فوجی ملازمت صرف دنیا طلبی کے
لیے نہیں تھی، بلکہ اس میں دینی خدمت اور جہاد کی روح بھی موجود تھی، اس جذبہ جہاد
کا پتہ آپ کے واقعہ شہادت سے بھی ملتا ہے۔

واقعہ شہادت | شاہ عبدالرحیم صاحب بیان فرماتے ہیں کہ والد صاحب
حسب معمول ایک روز تہجد کی نماز پڑھ رہے تھے، سجدہ میں
معمول سے زیادہ دیر ہوئی، اس سے مجھے خیال ہونے لگا کہ کہیں آپ کی روح
پرواز تو نہیں کر گئی، لیکن دیر کے بعد جب آپ نے سجدہ سے سر اٹھایا، تو میں
نے پوچھا آج آپ نے سجدہ میں اتنی دیر کیوں کی، فرمایا آج میں اللہ تعالیٰ سے
بڑی آرزو کے ساتھ یہ دعا کر رہا تھا کہ مجھے شہادت نصیب فرما چنانچہ مجھ
پر دعا کی مقبولیت کا انکشاف ہو گیا ہے اور یہ بھی اشارہ مل گیا ہے کہ میری
جائے شہادت دکن میں ہے۔

شاہ ولی اللہ صاحب بیان فرماتے ہیں کہ اس واقعہ سے پہلے ہی آپ شاہی
ملازمت سے دست بردار ہو چکے تھے، اور فوجی کاموں سے نفرت پیدا ہو
چکی تھی، دکن جانے کے لیے سامان سفر موجود نہ تھا، مگر آپ نے فوراً تمام سامان
درست کیا، سواری کے لیے ایک عمدہ گھوڑا خریدیا اور اس ارادہ کے ساتھ
دکن روانہ ہوئے کہ شیواجی کا قلع فتح کروں گا جو دکن میں مسلمانوں کے ساتھ بڑی
زیادتیاں کر رہا ہے، لیکن جب برہان پور (گجرات) پہنچے، تو اشارہ غیبی ہوا
کہ اپنی جائے شہادت پیچھے چھوڑ آئے ہو، اس لیے آپ وہاں سے پلٹ پڑے۔

قصہ پڑیا میں کچھ تاہم بھی جودلی جا رہے تھے۔ آپ کے ساتھ ہو گئے، اثنائے سفر میں ایک دن ایک سو سالہ بڑھیا جو ڈاکوؤں کی جاسوس تھی، اقتال و خیزاں آپ کے پاس آئی۔ آپ نے پوچھا کہاں کا ارادہ ہے۔ اس نے کہا دلی جانا چاہتی ہوں آپ نے اسے بھی قافلہ میں شامل کر لیا، اور وہ جتنے روز قافلہ کے ساتھ رہی، آپ کے ملازم سے کچھ پیسے روزانہ لے کر خرچ کرتی رہی۔ جب یہ قافلہ سرائے بڑیا پہنچا۔ تو اس پیرزادہ نے اپنے ڈاکو ساتھیوں کو اطلاع کر دی۔ تھوڑی دیر کے بعد ڈاکوؤں کی جماعت سرائے میں پہنچی۔ آپ اس وقت تلاوت قرآن میں مشغول تھے۔ دو تین ڈاکوؤں نے آپ کے سامنے آکر پوچھا وجہ الدین کس کا نام ہے۔ جب معلوم ہوا کہ آپ کا نام ہے تو یہ کہہ کر آگے بڑھ گئے کہ ہمیں تم سے کام نہیں ہے کیونکہ تمہارے پاس مال و متاع بھی نہیں ہے، اور پھر ہماری ہمت نے مک بھی کھایا ہے (غالباً یہ بڑھیا کے پیسہ لینے کی طرف اشارہ تھا) ہمیں اس قافلہ میں فلاں فلاں تجارت سے کام ہے، اور انہی کا مال و اسباب ہمیں لوٹنا ہے۔ ڈاکوؤں نے اگرچہ آپ سے کوئی تعرض نہیں کیا۔ لیکن آپ نے رفقاء سفر کا ساتھ چھوڑنا پسند نہیں کیا، اور ان کی مدافعت کے لیے تیار ہو گئے۔ اور دونوں طرف سے جنگ شروع ہو گئی۔ آپ نے بڑی پامردی سے ڈاکوؤں سے مقابلہ کیا۔ لیکن گروہ کا مقابلہ آسان نہ تھا، آپ کے بدن پر بیس بائیس گہرے زخم آئے تھے، جس سے آپ کا جسم بالکل چور ہو چکا تھا کہ اسی حالت میں ایک شقی نے گردن پر ایک کاری ضرب لگائی اور آپ کا سر تن سے جدا ہو گیا۔ اس طرح آپ کی شہادت کی دیرینہ آرزو پوری ہوئی انا اللہ وانا الیہ راجعون۔ شہادت کے سنہ و تاریخ کی کوئی تصریح نہیں مل سکی۔

اولاد | آپ کی شادی شیخ رفیع الدین محمد کی صاحبزادی سے ہوئی تھی۔ ان کے

بطن سے تین صاحبزادے شیخ عبدالحکیم، شیخ ابوالرضا محمد اور شاہ عبدالرحیم پیدا ہوئے،

(حاشیہ ص ۱) اے شیخ رفیع الدین کا خاندان ملتان کا رہنے والا تھا۔ ان کے اجداد میں شیخ طاہر تعلیم کے لیے بہار گئے، تکمیل تعلیم کے بعد قاضی بدھ حقانی (بہار کے قاضی) نے اپنی صاحبزادی سے ان کی شادی کر دی، اس سلسلہ سے وہ کچھ روز بہار ہی میں رہے، پھر اپنے اہل و عیال کے ساتھ جونپور آئے اور وہیں متوطن ہو گئے۔ ان کے بعد ان کے صاحبزادے شیخ حسن بھی کچھ روز جونپور ہی میں رہے۔ لیکن ۱۹۹۰ء یا ۱۹۹۱ء میں دہلی میں چلے آئے۔ تصوف میں ایک کتاب مفتاح الغیض آپ کی یادگار ہے (ملفوظات شاہ عبدالعزیز ص ۳۶) ان کے صاحبزادے شیخ عبدالعزیز صاحب اپنے وقت کے بڑے مرتاض بزرگوں میں تھے ۱۹۸۰ء میں پیدا ہوئے ۱۹۸۵ء میں وفات پائی۔ محدث دہلوی لکھتے ہیں :

اورا در تواضع و علم و صبر و رضا و تسلیم و شفقت بر خلق و اعانت

فقراء نظیر بود، در زمان خود یادگار مشائخ چشت بود، در دہلی یو جود او

سلسلہ ارشاد و شیخت برپا بود (اخبار الانبیاء ص ۲۶۶)

شیخ عبدالعزیز وحدت وجود کے قائل تھے، کئی کتابیں بھی ان کی یادگار ہیں۔ وحدت وجود

میں رسالہ عینیہ اور تصوف میں رسالہ عزیز یہ اور آداب السلوک ان کی یادگار ہیں۔ شیخ

عبدالعزیز کے صاحبزادے شیخ قطب عالم یعنی شاہ عبدالرحیم کے پرانا بھی اپنے وقت کے انقبایں تھے، محدث دہلوی لکھتے ہیں :

قطب عالم، عالم و فاضل و صاحب اخلاق حمیدہ و صفات پستیدہ و

قدم صدق و استقامت بر سجادہ پدر تہادہ اوقات بطاعت و عبادت

معمور دارد (اخبار الانبیاء ص ۲۶۶)

شیخ قطب عالم کے صاحبزادے شیخ رفیع الدین محمد شاہ عبدالرحیم کے تانا ہیں۔ یہ

(برقی ص ۲۶)

اور تینوں صاحب علم و فضل اور صاحب رشد و ہدایت ہوئے۔ ان میں سے شاہ
عبدالرحیم صاحب کے حالات پیش کئے جاتے ہیں۔
شاہ عبدالرحیم صاحب کا اجمالی تعارف | شاہ عبدالرحیم صاحب نے علم و فضل،

(بغنیہ حاشیہ) خواجہ باقی باللہ کے ارشد خلفاء میں سے تھے۔ خواجہ باقی باللہ کو شیخ رفیع الدین سے
انشائیہ تعلق تھا، کہ لوگ ان کو خواجہ کا محبوب کہتے تھے۔ ان پر بھی وحدت وجود کا بڑا غلبہ
تھا۔ آپ کی دو شادیاں ہوئی تھیں۔ پہلی شادی کا کوئی علم نہیں، دوسری شیخ محمد اعظم پوری کی
صاحبزادی سے ہوئی تھی۔ انہی کے بطن سے شاہ عبدالرحیم صاحب کی والدہ پیدا ہوئیں۔
آپ کی اس شادی میں خود حضرت باقی باللہ اور بہت سے صوفیاء شریک تھے، شاہ ولی اللہ
صاحب لکھتے ہیں:

خواجہ (باقی باللہ) لاچار شدند و اعظم پور رفتند، صوفیہ آں ناحیہ چوں مقدم
خواجہ شنیدند ہمہ جمع آمدند و در نواحی صد کرد کم کسے باشند از صوفیہ کہ در آں
صحبت حاضر نشد مجلس عجیب کہ ہرگز مثل آں مسموع نہ شدہ (انفاس ص ۱۴۳)
شیخ رفیع الدین نے ایک دن گھر کا تمام سامان جمع کر کے اپنی تمام اولاد میں تقسیم کر
دیا، جب چھوٹی صاحبزادی یعنی شاہ عبدالرحیم صاحب کی والدہ کی باری آئی، تو انہوں نے ان کو
چند اوراق میں کچھ اوراد و وظائف اور اپنے پیروں کا شجرہ تھا، دیا۔ صاحبزادی کی والدہ
نے کہا ابھی لڑکی کی شادی نہیں ہوئی، سامان شادی دینا چاہئے، یہ اوراق دینے سے کیا
فائدہ۔ آپ نے فرمایا کہ یہ ہمارے بزرگوں کی اصل میراث ہے، جسے میں اس کو دے رہا
ہوں انشاء اللہ اس کے بطن سے ایک لڑکا ہوگا، جو ہماری معنوی میراث کا مالک ہوگا،
جب شاہ عبدالرحیم صاحب بڑے ہوئے تو ان کی نانی نے وہ اوراق ان کے حوالے کر
دئے، اور وہ واقعی اس معنوی میراث کے مالک ہوئے۔ (انفاس ص ۴۴)

حرأت، استغنا اور قناعت اپنے اسلاف بطور وراثت پائی تھی۔ شاہ صاحب کا دادیہالی اور نانہالی دونوں خاندان جیسا کہ لکھا جا چکا ہے، ہمیشہ صاحب عزت و وجاہت رہے، اور ان کے اکثر و بیشتر افراد فضل و کمال صلاح و تقویٰ کا نمونہ تھے، اور یہ فیض تھا دودمان فاروقی اور مرتضوی سے نسبت و تعلق اور اس شراب و آتش کا۔

شاہ صاحب نے اپنے اسلاف سے علم و فضل، رشد و ہدایت اور صلاح و تقویٰ کا جو خزانہ بطور وراثت پایا تھا، اس کی انہوں نے نہ صرف پوری نچوڑ کی، اور اسے ہمیشہ حرز جان بنائے رکھا، بلکہ اس اصل سرمایہ میں بے بہا اضافہ بھی کیا، آئندہ صفحات میں ان کے اسی کارنامے کی تفصیل بیان کی جائے گی۔

تعلیم و تربیت اور ماحول | شاہ صاحب نے جب آنکھ کھولی تو اپنے گھر کو علم اور دین کے چرچے سے معمور پایا، مذنون تک

اللہ و رسول کے ذکر کے علاوہ کان میں اور کوئی آواز نہیں پڑی، خاندان کے بزرگوں کی موجودگی کی وجہ سے خاندان کا ماحول بھی جادہٗ اسلاف سے ہٹا نہیں تھا۔ آپ کے والدین خود شب زندہ دار اور تہجد گزار تھے۔ اس لیے بچپن ہی سے ان کی عبادت اور تہجد اور اذکار و اشغال کو دیکھتے اور ان میں شریک ہوتے تھے۔ اسی ماحول میں آپ کی تعلیم و تربیت شروع ہوئی اور اسی گوارہٗ احسان و نصرت میں آپ کی روحانیت پروان چڑھی۔

ابتدائی مکتبی تعلیم عام دستور کے مطابق گھری پر ہوئی جب سن شعور کا آغاز ہوا، تو عربی شروع کرائی گئی، عربی کی ابتدائی کتابیں اپنے بڑے بھائی شیخ ابوالرضا محمد

لہ انفاص ص ۵۱ نیز القول الجہل میں ہے کہ شیخ ابوالرضا اپنے زمانے کے بڑے صاحب حال
(باقی صفحہ پر)

سے پڑھیں، دس سال کی عمر میں متوسطات کی تکمیل کر لی خود فرماتے ہیں :

”رسائل صغارتا شرح عقائد وحاشیہ، خیالی بخدمت مخدومی انخوی

شیخ ابولرنا گزرائیدم۔“

اس کے بعد میرزا زاہد ہروی کی خدمت میں جو اکبر آباد میں عالمگیر کی طرف سے
مختص ہتھے پہنچے اور بقیہ کتابیں ان سے پڑھیں۔

استاذ کی شفقت

شاہ عبدالرحیم صاحب میرزاہد کے عزیز ترین تلامذہ
میں تھے۔ میرزاہد ان کی ذہانت اور طباعی کی وجہ سے
ان سے اس قدر محبت کرتے تھے، کہ جس روز یہ مطالعہ کر کے نہیں آتے تھے، اس
روز بھی ایک دو سطر پڑھا دیتے، کہ ناغہ نہ ہونے پائے خود فرماتے ہیں:
ایشان بامن التفات بیاری کردند۔ حدے کہ می گفتم کہ
امروز مطالعہ نہ کردہ ام می گفتند یک دو سطر خوانید کہ ناغہ نشود۔

(انفاس ص ۳۲)

(بقیہ حاشیہ) اور صاحب کرامت بزرگ ہوئے ہیں۔ شاہ عبدالرحیم صاحب اور ان کے
تلامذہ کی روحانی تربیت میں ان کا بڑا ہاتھ تھا، اسی کے ساتھ ساتھ علمی حیثیت سے
بھی ان کا پایہ بہت بلند تھا۔ شاہ ولی اللہ صاحب نے انفاس العارفین میں ان کا حال
بہت مفصل لکھا ہے۔

اس وقت کے مشہور اساتذہ میں تھے۔ اور یونانی فلسفہ و منطق، جو اس وقت
تک معیار علم سمجھا جاتا تھا، میں ان کی حیثیت امام کی سمجھی جاتی تھی۔ مآثر الکرام میں ان کا تذکرہ
تفصیل سے موجود ہے۔

استاذ اور شاگرد میں غایت تعلق کی وجہ سے ایک طرح کی مساوات اور
بے تکلفی ہو گئی تھی۔ میرزا بہ کے اس مساویانہ برتاؤ سے جو اپنے وقت کے ارسطو
اور افلاطون سمجھے جاتے تھے، لوگوں کو سخت تعجب ہوتا تھا۔

ایک روز عالمگیر نے میرزا بہ کو کسی ضرورت سے بلا بھیجا، وہ جانے کا قصد
کر ہی رہے تھے کہ شاہ عبدالرحیم صاحب پہنچ گئے انہوں نے مکان کا دروازہ
بند کر دیا، اور کہا کہ جب تک میرا فلاں کام نہ ہو جائے گا آپ کو نہ جانے
دوں گا۔ میرزا صاحب نے کہا اس وقت پرانندہ خاطر ہوں۔ بادشاہ کے پاس
سے واپس ہو کر اس کام کو انجام دوں گا۔ لیکن شاگرد نے پھر اصرار کیا، آخر کار وہ
ٹھہر گئے، اور اس کام کو انجام دینے کے بعد دربار میں گئے۔

شاہ صاحب لڑکپن ہی سے نہایت ذہین اور
جو دت طبع اور قوت مطالعہ | ذکی تھے۔ جو دت طبع اور قوت مطالعہ کا یہ

حال تھا، کہ ان کے اساتذہ اور ہم سبق ان کے نئے نئے سوالات اور اعتراضات
سے گھبرا جاتے تھے۔ ایک مرتبہ اپنے بڑے بھائی شیخ ابوالرحمن سے خیالی پڑھ
رہے تھے، اثنائے درس میں کوئی اعتراض کیا، شیخ نے جواب دیا، لیکن انہیں
تسکین نہیں ہوئی، انہوں نے دوبارہ اعتراض کیا، اور استاذ و شاگرد میں بحث
و مباحثہ نے اتنا طول کھینچا کہ استاد ناخوش ہو گئے، اور انہوں نے پڑھانا
چھوڑ دیا۔

شرح ملا جامی میں عطف کے بیان میں ایک عبارت دقیق ہے جس کے
حل کرنے میں اکثر فضلاء اٹک جاتے ہیں، مطالعہ کے دوران ان کے دل میں
اعتراض پیدا ہوا، صبح کو انہوں نے اسے اپنے ہم سبق شیخ حامد سے بیان کیا،

انہوں نے کہا کہ میرے ذہن میں بھی یہی اعتراض آیا تھا۔ شاید توارو ہو گیا ہے، دوسرے روز اس اعتراض کو حل کیا، اور اس عبارت پر ایک دوسرا اعتراض پیدا کیا۔ اسی طرح کئی روز تک یہ سلسلہ جاری رہا۔

اگرچہ تعلیم کی تکمیل میرزاہد کی خدمت میں کی تھی، لیکن یہ تحصیل تحصیل حاصل تھی۔ اس لیے کہ اکثر کتاب کے شروع کا حصہ میرزاہد سے پڑھتے تھے، اور آخر کے حصہ کا خود درس دیتے تھے۔ ان کے الفاظ یہ ہیں:

اگرچہ اتمام تفصیل بخدمت میرزاہد کردم، اما گویا تحصیل حاصل می شد بسا می بود کہ از اول کتاب می خواندم و از آخر درس می گفتم۔ (انفاس ۱۶)

یہ توصیف پتہ نہیں چلتا کہ آپ نے حدیث وفقہ اور تفسیر کس سے پڑھی، مگر فرائض سے معلوم ہوتا ہے کہ شیخ ابوالرضا ہی سے پڑھی ہوگی۔ اس لیے کہ ان کے دوسرے استاد میرزاہد ہروی ہیں، جو اس کوچہ سے بالکل نابلد تھے، اور تیسرے کسی کے سامنے انہوں نے زانوئے تلمذ طے نہیں کیا، اور حقیقتہً ان علوم کی تکمیل میں تعلیم و تعلم سے زیادہ ان کی فطری مناسبت اور بزرگوں کی محبت کا اثر تھا۔

درس و تدریس | شاہ صاحب نے تکمیل تعلیم کے بعد ایک مدرسہ قائم کیا۔ جس میں انہوں نے درس و تدریس کا سلسلہ جاری کیا تھا۔ ان

لہ انفاس ص ۱۵ یہ اس شخص کے متعلق کہہ رہے ہیں جو اس وقت ہندوستان کا سب سے بڑا اور مسلم معقول تھا لہ اس مدرسہ کا نام آپ کے بعد مدرسہ رحیمیہ پڑا۔ آج بھی یہ مدرسہ اس نام سے زندہ ہے۔

کے درس میں فقہ و تصوف، کلام و فلسفہ کے علاوہ قال اللہ و قال الرسول کی آواز بھی، جو ہندوستان میں ابھی بہت عام نہیں ہوئی تھی، سنائی دیتی تھی۔ شاہ ولی اللہ صاحب کو قرآن و حدیث کی وہ روشنی جس کو انہوں نے اتنا پھیلایا کہ سارا ہندوستان منور ہو گیا۔ سب سے پہلے اپنے والد شاہ عبدالرحیم ہی کے درس سے ملی تھی۔

آپ کی دی ہوئی کئی سندیں آپ کے مجموعہ مکتوبات میں موجود ہیں۔ جن سے پتہ چلتا ہے کہ تین چیزوں کی اجازت آپ خاص طور سے دینے لگے۔
تفسیر، حدیث اور تصوف، ایک سند میں فرماتے ہیں:

اجزۃ لدرس التفسیر والحديث۔

دوسری سند میں فرماتے ہیں:

وتعلم منی علم التفسیر والحديث والتصوف۔

آپ کے علم و فضل کے بیان میں ہم اس کی اور تفصیل کریں گے۔ آپ کے تلامذہ اور متوسلین کی فہرست بہت لمبی جلی ہے۔ اس لیے ہم دونوں کی فہرست آگے چل کر ایک ہی جگہ دیں گے۔

روحانی تربیت | علم ظاہر کے ساتھ ہی ساتھ گھر کے ماحول میں ان کی باطنی تربیت بھی شروع ہو چکی تھی۔ اور غیر محسوس طور پر ان کی روحانیت فروغ پا رہی تھی۔ شاہ صاحب کے حالات پڑھنے سے معلوم ہوتا ہے، کہ احسان اور تصوف سے ان کو فطری لگاؤ تھا، جس کے آثار بچپن ہی سے نمایاں ہونے لگے۔

لہ انفاس رحیمیہ کے نام سے آپ کے چھوٹے صاحبزادے شاہ اہل اللہ صاحب نے آپ کے مکاتیب کو جمع کیا تھا جو مطبع مجتہبیٰ میں ۱۹۱۵ء میں چھپ گیا ہے۔ اس مجموعہ میں آپ کی دی ہوئی کئی سندیں بھی نقل کی ہیں۔

تھے، خود بیان فرماتے ہیں کہ میرے ماموں شیخ عبدالحی اپنے لڑکوں کی حالت دیکھ کر فرماتے تھے کہ:

ترسیدم کہ سر اسلاف ما از عقب ما منقطع گردد۔

مجھے خوف ہے کہ اپنے اسلاف کا طریقہ ہمارے بعد منقطع نہ ہو جائے۔
لیکن ایک روز مجھے بڑے اہتمام سے وضو کرتے ہوئے دیکھا تو بے حد مسرور ہوئے، اور فرمایا کہ:

حالا معلوم شد کہ حامل آل سرور خاندان مابودہ است اگر در

اولاد پسر نیست چه باک در اعقاب دختری هست۔ (انفاس ص ۴)

اب معلوم ہوا کہ اب بھی خاندان کی لاج رکھنے والا موجود ہے اولاد نرینہ میں نہ سہی اولاد دختر ہی میں سہی۔

ان کے علاوہ دوسرے بزرگوں نے بھی ان کے صلاح و رشد کو دیکھ کر یہ اندازہ لگایا تھا، کہ یہ بچہ اس راہ میں کسی ممتاز شخصیت کا مالک ہوگا۔ شاد صاحب کے مرشد حافظ سید عبداللہ صاحب نے ایک مرتبہ ان سے فرمایا کہ جب تم چھوٹے تھے، اور لڑکوں کے ساتھ لہو و لعب میں مشغول رہتے تھے۔ اس وقت سے میری طبیعت تمہاری طرف مائل تھی، اور میں تمہارے لیے یہ دعا کرتا تھا کہ:

بارے خدایا ایس طفل را از اولیا گرداں (انفاس ص ۱۱)

بارہ برس کی عمر میں آپ نے حضرت زکریا علیہ السلام کو خواب میں دیکھا، اس کے بعد سے آپ کے روحانی ذوق میں ایک غیر معمولی انقلاب پیدا ہوا۔ اور ذکر و اذکار میں پہلے سے زیادہ دلچسپی پیدا ہو گئی۔

بیعت کا مقصد | بچوں کو اپنی فطری صلاحیت کی بنا پر آپ نے احسان و تصوف کی بہت سی منزلیں طے کر لی تھیں، لیکن اس میں پختگی اور دوام

کے لیے کسی ہاتھ میں ہاتھ دینے کی ضرورت تھی۔ اس خواب کے بعد آپ نے بیعت کا قصد کیا۔ لیکن ابھی اس کی نوبت نہیں آنے پائی تھی، کہ ایک روز حضرت خواجہ نقشبند شیخ عبدالعزیز شکر یار کو خواب میں دیکھا کہ وہ فرما رہے ہیں:

اے فرزند ارادت بکسے یدہ تا آنکہ حضرت خواجہ نراقبول نہ فرمائید۔

شاہ صاحب صبح کو حضرت خواجہ خرد (حضرت باقی باللہ کے صاحبزادے) کی خدمت میں حاضر ہوئے، اور خواب کی تعبیر پوچھی اور تعبیر ملنے سے پہلے ہی انہوں نے یہ بھی کہا کہ شہر میں اس لقب (خواجہ) سے آپ کے سوا کوئی مشہور نہیں ہے۔ غالباً یہ اشارہ آپ ہی کی طرف ہے، اس لیے اپنی خدمت میں قبول فرما لیجئے۔ حضرت خواجہ نے فرمایا کہ اس خواب میں اشارہ میری طرف نہیں ہے۔ بلکہ آنحضرت صلی اللہ علیہ وسلم کی طرف ہے۔ انشاء اللہ تم کو زیارت نصیب ہوگی۔ چنانچہ کچھ دنوں کے بعد یہ سعادت بھی نصیب ہوئی۔

کچھ روز کے بعد پھر خواجہ خرد کی خدمت میں حاضر ہو کر دوبارہ بیعت کی درخواست کی۔ انہوں نے ازراہ تواضع یہ عذر کیا کہ میں اتباع سنت میں متساہل ہوں اور یہ نہیں چاہتا کہ نہارا قدم جادۂ شریعت سے ذرہ بھی الگ ہو۔

بیعت کا مشورہ | شاہ صاحب نے کہا کہ پھر آپ ہی مشورہ دیجئے کہ میں کس سے بیعت ہو جاؤں۔ خواجہ خرد نے فرمایا کہ اگر

سید آدم بنوری کے خلفاء میں کوئی مل جائے تو اس سے بہتر کوئی نہیں ہے۔ شاہ صاحب نے حافظ سید عبداللہ کا نام لیا۔ خواجہ صاحب نے تائید فرمائی۔ چنانچہ ان کی خدمت میں حاضر ہو کر ان سے بیعت ہوئے فرماتے ہیں:

با وجود آنکہ طریق اخفاء و خمبول برایشال غالب بود در اول

مرۃ بیعت قبول نمودند۔ (انفاس ص ۶)

حافظ صاحب ان کو بے حد عزیز رکھتے تھے کبھی کوئی خدمت نہیں لیتے تھے۔ اگر وہ کبھی ارادہ بھی کرتے تو حافظ صاحب ٹال دیا کرتے تھے۔ ایک مرتبہ شاہ صاحب خدمت کی غرض سے حاضر ہوئے۔ مرشد نے تھوڑی سی خدمت لے کر فرمایا کہ:

ابن خطرہ (خدمت) را بخاطر خود راہ ندہید کہ جمیع حقوق صحبت چہ

ظاہری و چہ باطنی ہمہ عفو کردم۔ (انفاس ص ۱۲)

خدمت نہ کرنے کا جو خیال لاحق ہے اسے دل سے نکال دو میں نے ظاہری و باطنی ہر طرح کی خدمت سے بری کر دیا ہے۔

اس دوران میں آپ کی آمد و رفت خواجہ خرد کے پاس بھی ہوتی رہی، اور ان سے بھی استفادہ اور صحبت کا سلسلہ جاری رہا۔ اگرچہ شاہ صاحب ان سے باقاعدہ بیعت نہ تھے۔ لیکن ان کی صحبت سے پورا فائدہ اٹھایا۔ خواجہ صاحب کی حیثیت تقریباً مرشد کی تھی۔ مگر انہوں نے شاہ صاحب سے ہمیشہ عزیزانہ برتاؤ رکھا۔ ایک مرتبہ شاہ عبدالرحیم سے خواجہ صاحب کی مجلس میں کسی دے خوار سے بحث ہو گئی۔ شاہ صاحب ناخوش ہو کر چلے آئے، اور ارادہ کیا کہ اب خواجہ کی مجلس میں نہ جاؤں گا۔ دو تین روز کے بعد خواجہ خرد خود ان کے مکان پر آئے، اور بہت ہی لطف و محبت سے ناخوشی دور کی لے

خلیقہ ابوالقاسم | حافظ صاحب کی وفات کے بعد آپ کو کسی دوسرے مرشد کی تلاش ہوئی۔ کسی نے ابوالقاسم اکبر آبادی کا ذکر کیا۔ شاہ صاحب اکبر آباد ان کی خدمت میں حاضر ہوئے۔ شیخ نے ان کی بڑی پذیرائی کی، اور بہت شفقت اور عنایت سے پیش آئے۔ ان کی تربیت میں خاص توجہ کی، شاہ صاحب فرماتے ہیں کہ:

لے انفاس ص ۱۸ لے انفاس

تا آنکہ بعض قدیمیاں برمن حسد می بردند (انفاس ص ۲۰) یہاں تک کہ :
حضرت خلیفہ کو اس قدر تعلق خاطر تھا، کہ جب شاہ صاحب کو بیعت و ارشاد
کی اجازت دی تو ایک بڑی دعوت کی جس میں بہت سے خواص و عوام شریک
ہوئے، اور اس مجمع کے سامنے حضرت خلیفہ نے شاہ صاحب کے سر پر
دستار ارشاد و خلافت باندھی۔

شاہ عبدالرحیم کو بھی مرشد سے بڑی محبت تھی خود فرماتے ہیں کہ حضرت
خلیفہ مجھ سے اکثر فرمایا کرتے تھے کہ درویشاں شہر زیارت کنید (شہر کے
دوسرے بزرگوں سے بھی ملاقات کیا کرو) لیکن میں اس سے اس لیے پس و پیش کرتا
تھا، کہ مرشد سے تعلق کی بیکسوئی میں فرق نہ آجائے۔

ایک دن حضرت خلیفہ نے شاہ صاحب سے فرمایا کہ سید عظمت اللہ
(جو چشتیہ سلسلہ کے بڑے برگزیدہ بزرگ تھے) کی خدمت میں جاؤ۔ ان کو
حسب معمول اس میں تامل ہوا۔ تو آپ نے خادم سے کہا کہ ان کو سید صاحب کی
خدمت میں لے جاؤ۔ چنانچہ آپ خادم کے ہمراہ سید صاحب کی خدمت میں گئے
وہ زمان خانہ میں صاحب فراش تھے۔ اس لیے پہلے تو انہوں نے معذرت کر دی۔
لیکن جب حضرت خلیفہ کی نسبت کا خیال آیا تو خادم سے چار پائی اٹھوا کر باہر
تشریف لائے اور شاہ صاحب سے نام و نسب پوچھا، انہوں نے بتایا، مگر شیخ
عبدالعزیز شکر بار کی نسبت کا اظہار نہیں کیا۔ مگر باتوں باتوں میں جب سید صاحب
کو اس بات کا علم ہو گیا، تو وہ فوراً چار پائی سے نیچے اتر آئے، بے حد تواضع
و شفقت فرمائی، ان کے سر پر عمامہ باندھا، اور کچھ نقد اور کچھ تبرکات جو شیخ
عبدالعزیز شکر بار نے ان کے دادا کے حوالہ کیے تھے وہ شاہ صاحب کے
سپرد کر دیئے۔

شاہ صاحب یہ تبرکات لے کر خلیفہ کی خدمت میں آئے، اور ان کے سامنے انہوں نے فرمایا کہ:

نقد اشارت است جمعیت ظاہر و عمامہ اشارت باجازت
و جمعیت باطن دریں ہر دو امر شریک تتوان شد۔ (انفاس ص ۲۸)
نقد سے اطمینان ظاہری کی طرف اشارہ ہے اور عمامہ سے جمعیت باطن کی
طرف اشارہ اور یہ دونوں چیزیں کم جمع ہوتی ہیں۔

اس جمعیت ظاہر کی بشارت کے بعد خود شاہ عبد الرحیم صاحب کا بیان
ہے کہ معاشی پراگندگی کا سوال ان کی زندگی میں سرے سے پیدا ہی نہیں ہوا۔ اور
نہ جمعیت باطن کی اس خوشخبری کے بعد انہیں حیات اخروی کے لیے کبھی کوئی
دشواری اٹھانی پڑی۔ (الفرقان ولی اللہ نمبر ص ۱۸۶)

تلاذہ اور متوسلین | شاہ صاحب کے تلاذہ اور متوسلین کی کوئی تفصیل
تذکروں میں موجود نہیں ہے۔ اس لیے صحیح تعداد تو
نہیں بتائی جاسکتی، لیکن ان کے مکتوبات اور حالات کے ضمن میں جن لوگوں
کے نام مل گئے ہیں۔ وہ درج ذیل ہیں:-

- ۱۔ شاہ ولی اللہ ۲۔ شاہ اہل اللہ شاہ صاحب کے چھوٹے صاحبزادے جنہوں
نے ان کے مکتوبات "انفاس رحیمیہ" کے نام سے جمع کیے ہیں۔
- ۳۔ شیخ محمد ۴۔ شیخ معظم ۵۔ دلدار بیگ ۶۔ شیخ زین العابدین ۷۔ شیخ عبداللہ
جیو، شیخ ابوالقاسم کے صاحبزادے ۸۔ شیخ عبدالوہاب ۹۔ خواجہ احمد ۱۰۔ شیخ
عبداللہ ۱۱۔ حبیب الدین ۱۲۔ فیض اللہ ۱۳۔ حسام الحق یا حسام الدین یہ اسماء

۱۴۔ ان کے نام کئی خط ہیں ۱۵۔ ان کے نام بھی متعدد خطوط ہیں

انفاس رحیمیہ سے لیے گئے ہیں ۱۴۔ مولوی نذر محمد جو امربا المعروف اور نہی
عن المنکر میں مشہور تھے ۱۵۔ شاہ گل، یہ نام شاہ عبدالعزیز صاحب کے ملفوظات
سے لیے گئے ہیں ۱۶۔ شیخ محمد قاضی ۱۷۔ شیخ عبداللہ چلی متزجم فتاویٰ عالمگیری
۱۸۔ مرزا علی خوانی ۱۹۔ شیخ محمد غوث پھلتی یہ نام انفاس العارفین سے لیے گئے
ہیں۔ ان کے علاوہ آپ کے متوسلین میں دو خاتونوں کا بھی نام ملتا ہے۔
۲۰۔ ام عبید اللہ انفاس رحیمیہ میں ان کے نام ایک خط موجود ہے ۲۱۔ بی بی شرفیہ خاتم
شاہ عبدالعزیز صاحب نے ان کے بارے میں لکھا ہے کہ از مستفیضان جد شریف
بود صاحب توجہ و کشف۔ (ص ۱۱۹)

طبابت اور ذریعہ معاش | شاہ صاحب کے خاندان میں امراض روحانی
کے علاج کے ساتھ ساتھ جسمانی امراض کے
معالجہ کا بھی سلسلہ قدیم سے چلا آ رہا ہے، خود شاہ صاحب نے اس کی تکمیل کی تھی۔
اور اس میں مہارت بہم پہنچائی تھی۔ ان کی مہارت فن کے بہت سے واقعات
مشہور ہیں۔

ایک مرتبہ بارہسہ کے دیہات میں گئے ہوئے تھے۔ وہاں ان کے سامنے
کسی مریض کا قارورہ لایا گیا۔ انہوں نے دیکھ کر نسخہ تجویز کر دیا۔ اس وقت ایک
ہندو طبیب موجود تھا۔ اس نے کہا کہ آپ نے مرض کی تشخیص اچھی طرح کر لی ہے۔

لے شاہ صاحب نے ان کا بڑا شہرہ سنا تھا، ایک دن ان سے ملنے گئے مگر مل کر کچھ خوش
نہیں ہوئے۔ ایک روز کسی مجلس میں شاہ صاحب سے ان کی پھر ملاقات ہو گئی۔ عبداللہ چلی نے کوئی
دعا پڑھی اور اعراب میں کچھ غلطی کی۔ شاہ صاحب نے انہیں ٹوکا، اس طرح سے دونوں میں کچھ مناظرہ
کی شکل پیدا ہو گئی۔ لیکن آخر میں عبداللہ چلی نے اپنی غلطی کا اعتراف کیا، اور شاہ صاحب سے
بیعت ہو گئے۔ (انفاس العارفین ص ۵۴)

یا نہیں، شاہ صاحب مسکرائے اور فرمایا، یہ عورت کا قارورہ ہے اسے فلاں
فلاں بیماری ہے، اور اس کے یہ اسباب ہیں۔ اس طبیب نے پھر آپ سے
پوچھا کہ یہ کس کتاب میں ہے۔ شاہ صاحب نے فرمایا کہ :

اِس طب نیست فراست صادقہ محمدیان است (انفاس ص ۵۹)

یہ کسی طب کی کتاب میں نہیں ہے بلکہ فراست امت محمدیہ ہے۔
ان کی محامات فن کے متعلق شاہ ولی اللہ صاحب لکھتے ہیں :

در طب حدس ایشان بغایت رساد سلیم بود (انفاس ص ۸۶)

شاہ صاحب کے بعد بھی یہ فن ان کے خاندان میں علمی حیثیت سے باقی رہا،
مگر عملی حیثیت سے شاہ ولی اللہ صاحب نے اس کا سلسلہ بند کر دیا شاہ عبدالعزیز
صاحب کے ملفوظات میں ہے :

حکمت ہم در خاندان ماممول بود، چنانچہ عبد بزرگوار و عم فقیر
(قالباً شاہ اہل اللہ صاحب) دوامی کردند والد ماجد بندہ موقوف
ساختہ (ص ۲۲)

لیکن یہ تصریح نہیں مل سکی کہ شاہ عبدالرحیم صاحب یا ان کے اجداد نے طبابت
کا پیشہ ذریعہ معاش کے لیے اختیار کیا تھا، یا صرف خدمت خلق کے لیے یا
دونوں شکلیں تھیں، ”دوامی کردند“ اور موقوف ساختہ وغیرہ الفاظ سے دونوں صورتیں
نکل سکتی ہیں۔ مگر قرآن سے پتہ چلتا ہے کہ اس پیشہ کو شاہ صاحب یا ان کے اجداد

لے ان کے اجداد میں مفتی شمس الدین سے قاضی محمود تک غالباً عمدہ قضاہی ذریعہ معاش
رہا۔ اس کے بعد فوجی ملازمت شروع ہوئی، اور غالباً عمدہ قضا کی جگہ اس نے لے لی،
شاہ صاحب کے شیخ معظم شاہی ملازمت کے ساتھ ساتھ ایک بڑی جائداد کے بھی مالک
(باقی صفحہ پر)

نے ذریعہ معاش نہیں بنایا تھا۔

وفات | فرخ سیر کے عہد میں بروز چہار شنبہ ۱۲ صفر ۱۱۳۱ھ ۷۷ برس کی عمر میں وفات پائی اور مقام مسندیوں جہاں اس خاںوادہ کے دوسرے گوہر شب چراغ پوشیدہ ہیں، آپ بھی مدفون ہوئے۔

علم و فضل | اوپر ذکر کیا گیا ہے کہ شاہ عبدالرحیم صاحب دہلوی علیہ الرحمہ کے اجداد میں قاضی محمود نے عہدہ قضا چھوڑ کر حکومت کے دوسرے کام سنبھال لیے تھے، جس سے ان کے خاندان میں علم کا چرچا بالکل ختم تو نہیں ہوا۔

(بقیہ حاشیہ) تھے شیخ وجیبہ الدین یعنی شاہ صاحب کے والد بھی عالمگیر کی فوج میں ملازم تھے۔ اس لیے ان میں کسی کو طبابت کے ذریعہ معاش بنانے کی ضرورت پیش نہیں آئی۔ شاہ عبدالرحیم صاحب نے البتہ نہ کوئی ملازمت کی اور نہ شاہی دربار اور امراء سے کوئی مدد لی، اس لیے وہ طبابت کو ذریعہ معاش بنا سکتے تھے۔ مگر ان کے حالات پڑھنے سے پتہ چلتا ہے کہ صلحا کے طریقہ کے مطابق انہوں نے بھی قناعت و توکل ہی کی زندگی بسر کی۔ اور مستقل طور سے کوئی ذریعہ معاش اختیار نہیں کیا۔ لیکن مرشد کی دعا کے مطابق انہیں جمعیت ظاہر کی دولت ہمیشہ نصیب رہی۔

شاہ صاحب کے محلہ میں ایک بزرگ خواجہ ہاشم رہتے تھے۔ انہوں نے ایک دن شاہ صاحب سے بطور امتحان کہا کہ میں ایک درود جانتا ہوں، جس کے پڑھنے سے آدمی مومن ہو جاتا ہے۔ آپ نے ان کے جواب میں فرمایا:

خداے تعالیٰ مرا بواسطہ والد من قدر ضروری می رساند دیگر

احتیاج ندارم۔ (انفاس ص ۱۲)

اس سے معلوم ہوتا ہے کہ والد محترم شیخ وجیبہ الدین کچھ جائیداد چھوڑ گئے تھے۔

مگر اس میں کمی ضرور آگئی۔ قاضی محمود کے بعد بھی بہت دنوں تک اس خاندان میں علمی زندگی کی طرف کوئی خاص توجہ نہیں کی گئی۔ لیکن شاہ عبدالرحیم صاحب کی ذات سے دوبارہ چرچا شروع ہوا اور انہوں نے خاندان کی قدیم علمی روایات کو زندہ کیا اور پھر سے ان علمی مشاغل کو رواج دیا۔ جو ایک ایک کر کے خاندان سے مٹ رہے تھے۔ شاہ صاحب کی علمی استعداد اور ذہانت کا کچھ تذکرہ پہلے کیا جا چکا ہے۔ چند واقعات یہاں بھی بیان کیے جاتے ہیں۔

شاہ صاحب کے استاد میرزا مدہروی نے معقولات اور علم کلام کی کتابوں پر جو اہم حواشی (زوائد ثلاثہ) لکھے ہیں۔ آج تک عربی درسگاہ اور خصوصاً درس نظامی کا ضروری جزو ہیں۔ ان اہم اور دقیق حواشی کی تحریر و ترتیب میں شاہ عبدالرحیم صاحب کی بھی شرکت تھی۔ شاہ ولی اللہ صاحب لکھتے ہیں:

ظاہراً تسوید حاشیہ شرح مواقف بہ تقریب قراۃ حضرت ایشان

بود۔ (انفاس ۳۴)

والد محترم کے درس کی وجہ ہی سے مواقف کا حاشیہ انہوں نے لکھا۔

شاہ عبدالعزیز اس کو اور واضح طور سے لکھتے ہیں:

وشریک مسودہ حواشی بودند۔ (ملفوظات ص ۸۲)

وہ اس حاشیہ کے لکھنے میں شریک رہے۔

فقہ پر شاہ صاحب کی بڑی گہری نظر تھی۔ خود ان کے استاد میرزا مدہروی بھی اس کا اعتراف تھا۔ ایک مرتبہ کسی رئیس نے میرزا مدہوی سے شرح وقایہ پڑھنے کی خواہش کی۔ میرزا مدہوی نے منظور تو کر لیا، مگر جب تک شاہ صاحب موجود نہیں ہوتے تھے، سبق نہیں پڑھاتے تھے۔ شاہ عبدالعزیز صاحب فرماتے ہیں:

امیرے شرح وقایہ می خواند بے جد بزرگوار سبق نمی فرمود (ملفوظات ص ۸۲)

علمی مجلسیں اور مباہلے | سید شیخ علم اللہ (شیخ آدم بنوری کے خلیفہ) نے
 تمباکو کی تحریم میں ایک رسالہ لکھا تھا۔ اور قرآن کی
 اس آیت:

فارتقب یوم تاتی السماء بدخان مبین۔

اس روز کا انتظار کیجئے جب آسمان پر ایک صاف اور ظاہر دھواں
 دکھائی دے۔

سے تحریم پر استدلال کیا تھا، انہوں نے اس رسالہ کو اپنے دو شاگردوں کے
 ذریعہ علمائے دہلی کے پاس تصویب کے لیے بھیجا، اتفاق سے وہ طالب علم
 سب سے پہلے یہ رسالہ شاہ عبدالرحیم کے پاس لائے، انہوں نے دیکھ کر فرمایا کہ اس
 آیت سے استدلال غلط ہے، اور اس کے شان نزول، علمائے تفسیر کی آراء اور فقہ
 وحدیث کی روشنی میں اس آیت کا مطلب واضح کیا، وہ لوگ تائید کے متوقع
 تھے اس لیے شاہ صاحب کی بات پسند نہیں آئی۔ اور وہ ناخوش ہو کر
 چلے گئے۔

ملا یعقوب تمباکو کی اباحت کے قائل تھے۔ اور اس کے جواز کے ثبوت
 کے لیے درس کے اوقات میں بھی حُفّہ پیتے تھے۔ سید علم اللہ کے شاگرد شاہ صاحب

لہ دلی میں اس وقت تمباکو کے جواز اور عدم جواز اور تحریم و اباحت پر بڑے زور کی مناظرانہ
 بحثیں اور رسالہ بازی ہو رہی تھی، سید شیخ علم اللہ رحمۃ اللہ علیہ عہد عالمگیری کے مشہور بزرگ اور
 حضرت سید احمد شہید رحمۃ اللہ علیہ کے جد امجد ہیں جن کا مزار تکیہ رائے بریلی میں ہے۔ مولانا
 سید ابوالحسن علی ندوی صاحب نے ان کے حالات میں مستقل کتاب لکھی ہے۔
 لے اس آیت میں فحظ زدوں کی حالت اور کیفیت کی طرف اشارہ ہے۔

کے یہاں سے ملا یعقوب کے پاس پہنچے اور ان کے سامنے رسالہ پیش کیا، انہوں نے اباحت کے دلائل کو ان کے سامنے بیان کیا، وہ دونوں طالب علم پھر شاہ صاحب کے پاس آئے، انہوں نے فرمایا کہ تم نے تحریم کا جو دعویٰ پیش کیا تھا وہ تو بہر حال غلط ہے۔ اس کے بعد آپ نے ملا یعقوب کے استدلال کے متعلق فرمایا کہ ان سے جا کر پوچھو کہ رسول اللہ صلی اللہ علیہ وسلم نے شہد اسی لیے تو حرام کر لیا تھا، کہ حضرت زینبؓ نے کہا تھا کہ آپ کے منہ سے مغایر (بدبودار پھول) کی بو آتی ہے، شہد سے آپ کی کراہت کی وجہ کیا تھی؟ حدیث میں لہسن اور پیاز کے کھانے کے بعد فلا یقرین مسجدنا رہاری مسجد کے قریب نہ جائیں) کا حکم کیوں دیا گیا ہے۔ حدیث میں آتا ہے کہ آنحضرت صلی اللہ علیہ وسلم خوشبو کو پسند اور بدبو کو ناپسند فرماتے تھے، ان آیات اور احادیث سے کیا یہ پتہ نہیں چلتا کہ رسول خدا کو ہر بدبودار چیز ناپسند اور بار خاطر ہوتی تھی، اس لیے اتباع سنت اور تقویٰ کا تقاضا تو یہی ہے کہ اس قسم کی تمام چیزوں کو ترک کر دیا جائے۔ یہ دونوں طالب علم پھر ملا یعقوب کے پاس آئے، اور شاہ صاحب کی پوری تقریر نقل کی، ملا یعقوب نے اپنی لغزش کا اعتراف کیا اور حقہ پینا چھوڑ دیا۔ (انفاس ص ۸۰)

مسائل میں شاہ ولی اللہ صاحب کی اعتدال پسندی شاہ عبدالرحیم صاحب ہی کے فیض صحبت کا نتیجہ تھی۔

ایک مرنیہ شاہ صاحب کے مکان پر شہر کے علماء و صلحا کا مجمع تھا، اس مجمع میں ایک شخص نے سوال کیا کہ خواجہ حافظ تو کہتے ہیں کہ:

امروز چوں جمال تو لیے پردہ ظاہر است
در ہر تم کہ وعدہ فردا برائے چسیت

اور عقائد کی کتابوں میں لکھا ہے کہ دنیا میں خدا تعالیٰ کا دیدار نہیں ہو سکتا۔ ان دونوں میں تعارض معلوم ہوتا ہے، وجہ تطبیق کیا ہے، اس سوال پر سب نے اظہار خیال کیا، مگر کوئی بات طے نہ پاسکی۔ آخر میں لوگوں نے شاہ صاحب سے رجوع کیا۔ انہوں نے علمی انداز میں شرعی تشریح کی اور فرمایا کہ:

خدائے تعالیٰ محتجب است محبوب نیست

یعنی وہ اپنی ذات کی طرف سے تو عیاں ہے، مگر ہماری آنکھوں کے لیے

وہ پوشیدہ ہے۔

خواجہ صاحب نے حالت شوق میں فرمایا ہے کہ اے خدائے تعالیٰ تیرا جمال عام ہے اور یہ ہماری آنکھوں کا قصور ہے کہ تجھے دیکھ نہیں پائیں، تو پھر آنکھوں کا پردہ کیوں نہیں اٹھا دیتا، کہ وہ اس دنیا میں تجھے دیکھ لیں، وعدہ فردا سے کیا فائدہ۔ تمام مجمع نے شاہ صاحب کی اس تشریح کی تحسین کی۔ اور اسے قبول کیا۔

ایک مرتبہ شاہ صاحب کسی صاحبِ حال بزرگ سے ملنے گئے۔ انہوں نے فرمایا میرے دل میں بہت دنوں سے یہ خدشہ پیدا ہو رہا ہے اور کسی طرح اطمینان نہیں ہوتا، کہ علماء کہتے ہیں کہ دنیا میں رویت باری محال ہے، اور میں بالکل عیاں اور ظاہر طور سے دیکھتا ہوں، اگلے صوفیہ نے بھی اس طرف اشارہ کیا ہے، یہ شر اسی معنی میں کہا گیا ہے۔

دیدہ را فائدہ آنست کہ دلبر بیند

در نہ بیند چہ بود فائدہ بینائی را

شاہ صاحب نے کہا آپ فرماتے ہیں کہ ظاہر و عیاں دیکھ رہا ہوں، یہ بصیرت کا بصر سے اشتیاء ہے، پھر فرمایا اپنی آنکھ بند کیجئے، انہوں نے بند کر

لی، شاہ صاحب نے ان سے پوچھا کہ اس وقت آپ کا وہ پہلا ادراک باقی ہے یا نہیں، انہوں نے فرمایا ہاں باقی ہے۔ شاہ صاحب نے فرمایا یہی اشتباہ کی پہچان ہے۔ اس وقت آپ کو (آنکھ بند کرنے کی صورت میں) جو ادراک ہو رہا ہے، وہ بصر کا نہیں بلکہ بصیرت کا ہے۔ اور آپ یہ سمجھ رہے ہیں کہ یہ بھی بصر ہی کا ہے۔ اسی طرح آپ رویت باری کا مشاہدہ تو دیدہ بصیرت سے کرتے ہیں مگر سمجھتے ہیں کہ یہ مشاہدہ بصر سے ہو رہا ہے۔

شاہ ولی اللہ صاحب کی وقت نظر اور تطبیق بین المسائل کی خصوصیت میں بڑی حد تک شاہ عبدالرحیم کی اس متوازن ذہنیت اور تربیت کا بھی ہاتھ تھا۔ خود شاہ ولی اللہ صاحب نے کئی جگہ اس طرف اشارہ کیا ہے۔

متن قرآن کی تعلیم | ہندوستان میں علم دانائی اور مقولات کے مقابلہ میں دوسرے دینی علوم کی حیثیت ہمیشہ ثانوی رہی ہے، اور اس سے

بہت کم اعتنا کیا گیا۔ دسویں صدی ہجری میں محدث دہلوی کے فیض سے حدیث کا چرچا تو عام ہوا، مگر قرآن ابھی تک بیضاوی اور کشاف ہی کے ذریعہ سمجھا جا رہا تھا۔ متن قرآن کے پڑھنے پڑھانے کا رواج ابھی شروع نہیں ہوا تھا۔ ہندوستان کے علماء میں شاہ عبدالرحیم صاحب پہلے شخص ہیں جنہوں نے قرآن کو فلسفہ اور منطق کے سہارے کے بغیر پڑھا پڑھایا، اور ہندوستان میں اس سنت حسنہ کو زندہ کیا، ان کے بعد ان کے خاندان نے اس طریقہ کو اپنے نوجوانوں اور درس و تدریس کے ذریعہ عام کر دیا۔ شاہ ولی اللہ صاحب کہتے ہیں:

غالباً در حلقہ یاراں بیروں از تلاوت ہر روز دو رکوع بہ تدریس

و بیان معانی می خواندند۔ (انفاس ص ۸۶)

شاہ ولی اللہ صاحب جہاں اپنے اوپر انعام الہی کا ذکر کرتے ہیں، وہاں

اپنے والد کے اس طریقہ درس کو اپنے لیے نعمت عظمیٰ اور فتح عظیم فرماتے ہیں،
جزء لطیف میں ہے:

از جملہ متن عظمیٰ بریں ضعیف آل بود کہ چند یار در مدرسہ قرآن
عظیم یا تدبیر... بہ خدمت ایشان حاضر شدم و ایں معنی سبب فتح
عظیم افتاد۔ (انفاس ۲۳)

حکمت عملی | عام طور پر علماء نے ارسطو کی فلسفیانہ حکمت نظری ہی کی طرف توجہ
کی، اور اسی کو اپنا سرمایہ فخر سمجھا، اور حکمت عملی کی طرف جو
خالص اسلامی چیز ہے، اس کی طرف توجہ بہت کم ہوئی۔ جس کا نتیجہ یہ ہوا کہ
علماء کے اکثر و بیشتر افراد زندگی کی انفرادی اور اجتماعی ضروریات میں عملی جدوجہد
سے یکسر محروم ہو گئے۔ اور عام طور پر یہ سمجھا جانے لگا کہ یہ لوگ کشاکش حیات
میں کوئی کام نہیں آ سکتے۔ لیکن شاہ عبدالرحیم کی یہ بھی خصوصیت ہے کہ انہوں نے
حکمت نظری کے ساتھ ساتھ حکمت عملی کو بھی اپنایا اور اس کو زندگی میں برتنے
اور سیکھنے پر زور دیا، انفاس میں ہے:

حضرت ایشان... عقل معاش مثل عقل معاد کامل و و افراداشتند

و در مجلس صحبت حکمت عملی و آداب معاملہ بسیار می آموختند (ص ۸۰)

شاہ ولی اللہ صاحب کو حکمت عملی کی تعلیم جس کو انہوں نے پھیلا کر ایک دفتر بنا
دیا، سب سے پہلے گھری سے ملی تھی۔ فرماتے ہیں:

(حضرت ایشان) ایں فقیر را در مجلس صحبت حکمت عملی و آداب

معاملہ بسیار می آموختند۔ (ص ۸۲)

اب آخر میں شاہ صاحب کے کچھ حکیمانہ جملے نقل کئے جاتے ہیں۔

ذوق سخن | شاہ صاحب کو ذوق سخن سے بھی حصہ ملا تھا۔ اور وہ بڑے سخن فہم

اور کسی حد تک سخن گو بھی تھے۔ افہام و تفہیم کے وقت بکثرت اشعار پڑھتے تھے۔ اشعار میں ایسے نکات پیدا کرتے تھے کہ ان کے بزرگ بھی تحسین کے بغیر نہیں رہتے تھے۔ ان کی نکتہ آفرینی کے دو ایک واقعے اوپر نقل کئے جا چکے ہیں، ایک واقعہ یہاں پیش کیا جاتا ہے۔

شاہ صاحب پہلی مرتبہ اپنے مرشد خلیفہ ابوالقاسم کی خدمت میں گئے تو وہ گھر کی تعمیر میں مشغول تھے۔ اور زبان پر یہ شعر جاری تھا۔

ہر کہ ذرہ وجود بود پیش ہر ذرہ در سجود بود

شاہ صاحب نے وجود کے لفظ کو شہود سے بدل کر پڑھا۔ حضرت خلیفہ نے فرمایا کہ میں نے صحیح نسخوں میں لفظ ”وجود“ ہی دیکھا ہے۔ شاہ صاحب نے عرض کیا، جی ہاں! میں نے بھی ایک صحیح نسخہ دیکھا ہے، جس میں لفظ ”شہود“ ہے۔ حضرت خلیفہ اس وقت مشغول زیادہ تھے۔ اس لیے اس روز بات یہیں ختم ہو گئی۔ دوسرے روز شاہ صاحب پھر ان کے پاس گئے تو انہوں نے پوچھا اگر لفظ ”شہود“ مانا جائے تو شعر کے معنی کیا ہوں گے۔ شاہ صاحب نے عرض کیا کہ:

ہر کسے را کہ اول شہود حضرت حق در ذرات عالم پیدا شد

لا محالہ پیش ہر ذرہ سجود خواہد کرد۔ (انفاس ص ۲۰)

جس کو ہر ذرہ میں اللہ تعالیٰ کا شہود ہو جائے گا وہ یقیناً ہر ذرہ کے سامنے سجدہ کرے گا۔

اور کہا کہ اگر ”وجود“ کا لفظ رکھا جائے تو اس کے معنی یہ ہوں گے کہ عبد و معبود دونوں بالکل مجتمع اور متحد ہو گئے، تو پھر سجدہ کی کیا ضرورت ہے۔ یہ سن کر مرشد نے فرمایا کہ صحیح نسخوں میں لفظ وجود ہے، اس کی کیا تاویل ہوگی۔ شاہ صاحب نے عرض کیا کہ اگر وجود کا لفظ صحیح ہے تو ”وجود“ کے معنی وہدان کے

ہوں گے، جو شہود کا ہم معنی ہے۔ یعنی جس کو خدا کا وعدہ ہو جائے گا۔ وہ
ذرہ ذرہ میں اس کا علوہ دیکھے گا۔ اور اس کے سامنے سرسجود ہوگا۔ حضرت خلیفہ
اس نکتہ آفرینی سے بہت خوش ہوئے اور اس کے بعد سے ان کو بے حد عزیز
رکھنے لگے۔

شاہ صاحب نے انفاس العارفین اور مکتوبات و ملفوظات میں سینکڑوں
ہندی و فارسی اشعار استعمال کئے ہیں۔ لیکن یہ نہیں کہا جاسکتا کہ ان میں کتنے
اشعار شاہ صاحب کے ہیں، صرف دو فارسی رباعیوں اور ایک ہندی شعر
کے متعلق یہ تصریح مل سکی ہے کہ وہ آپ ہی کے ہیں۔ ہندی شعر جس میں رحیم
تخلص ہے یہ ہے:

جب جیو نہ تھا تب پیو نہ تھا اب پیو ہے جیو نا تھا
رحیم پیاسوں یوں ملی جوں بوند سمندر ہا تھا

ایک روز نماز ظہر کے بعد شاہ صاحب نے فی البدیہہ یہ رباعی کہی۔

گر تو را ہی حق بخواہی اسے پس
در طریقت رکن اعظم رحمت است
خاطر کس را مرغیاں الحذر
ایں چنین فرمود آں خیر البشر

اور شاہ ولی اللہ صاحب سے فرمایا اس کو لکھ لو، میرے دل پر اتنا ہوا ہے،

۱۔ اس شعر سے ان کے مسلک وحدۃ الوجود پر روشنی پڑتی ہے۔ بشر کا مطلب یہ ہے کہ
جب ہمارا وجود نہ تھا، تو ہمارا کوئی معشوق بھی نہ تھا، لیکن اب معشوق تو ہے مگر وجود باقی
نہیں رہا۔ اس کی مثال ایسی ہے کہ جس طرح پانی سمندر میں مل کر فنا ہو جاتا ہے، اسی طرح
میں بھی خدا کی ذات میں اس درجہ مستغرق ہوں کہ کوئی الگ چیز رہ ہی نہیں گیا ہوں، یعنی
میرے وجود پر اب اسی کا قبضہ ہے، میرا وجود خود میرے قبضے میں نہیں ہے۔

کہ میں تمہیں یہ وصیت کر جاؤں ۔

یہ فارسی رباعی بھی ان ہی کی ہے ۔

اے کہ نعمائے تواز حد فزوں شکر نعمتہائے تواز حد فزوں
عجز از شکر تو یا شد شکر ما گز بود فضل تو مارا رہمتوں

تصنیف | شاہ صاحب کی اولاد و احفاد، خلفاء و تلامذہ کی ایک بڑی تعداد ان کی بے بہا اور نہ مٹنے والی یادگار ہے اور جن کے ذریعہ

انشاء اللہ ان کا علمی اور روحانی فیض قیامت تک جاری رہے گا، لیکن ان مادی یادگاروں کے علاوہ کچھ ان کی قلمی یادگاریں بھی ہیں، جو گو کمیت کے لحاظ سے کچھ زیادہ نہیں، مگر کیفیت اور افادیت کے اعتبار سے بہت قیمتی اور قابل قدر ہیں۔ شاہ صاحب میں بچپن ہی سے تصنیف و تالیف کا ذوق پیدا ہو چکا تھا، مگر ان کے روحانی ذوق و استغراق نے اسے زیادہ ابھرنے نہیں دیا، خود ان کے مرشد خواجہ خردان سے ہمیشہ فرمایا کرتے تھے کہ:

ہمیں وصیت می فرمودند کہ خود را از درس و تدریس و مطالعہ کتب
و حکایات غیر ضروریہ بکسو دارد و خود را بالکلیہ بآں نسبت (روحانی) گمارے۔
(انفاس ۷۴)

لیکن پھر بھی اس فطری ذوق کا کچھ نہ کچھ ظہور ہو کے ہی رہا۔

خیالی پر حاشیہ لکھنے کا خیال | زمانہ طالب علمی میں میرزا اید کے حواشی کی ترتیب و تسوید میں شاہ صاحب کی شرکت

کا ذکر آچکا ہے۔ ان کی طالب علمی ہی کا ایک دوسرا واقعہ بھی ہے۔

ایک بزرگ نے آپ کو اسم ذات کے تصور کے دوام کی یہ تدبیر بتائی کہ تم کاغذ یا تختہ پر جس قدر ہو سکے، اس کو لکھتے جاؤ، کچھ روز کے بعد خود بخود ذہن

میں اس کا تصور بیٹھ جائے گا۔ چنانچہ شاہ صاحب نے یہ عمل شروع کر دیا۔ اس خام فرسائی سے ان کے ذوق تصنیف کو بھی تحریک ہوئی، اور ان کو ملا عبدالحکیم کے حاشیہ خیالی پر جس کے وہ طالب علم تھے، ایک دوسرا حاشیہ لکھنے کا خیال پیدا ہوا، اور اس کو لکھنا بھی شروع کر دیا۔ مگر وہ خیالی کا حاشیہ کیا لکھتے، ان کے لوح دل پر اہم ذات کا نقش ایسا جم چکا تھا کہ وہی صفحہ قرطاس پر ابھرنے لگا۔ اس غلبہ میں وہ پندرہ سولہ صفحات اسم ذات سے سیاہ کر گئے، اور ان کو اس کا احساس بھی نہ ہوا، کہ وہ حاشیہ لکھ رہے تھے۔ یا کاغذ پر نقطہ ہائے دل نمایاں ہو رہے تھے۔ خود فرماتے ہیں:-

خو استم کہ حاشیہ ملا عبدالحکیم سیالکوٹی بنویم یک جزء کما بیش اسم ذات می نوشتم و شعور نداشتم۔ (انفاس ص ۵)

شاہ صاحب کے استغراق روحانی کی وجہ سے گویا یہ کام تکمیل کو نہیں پہنچ سکا۔ مگر اس واقعہ سے ان کے تصنیفی ذوق کا پتہ چلتا ہے۔

تصوف کے ایک ادبی رسالہ کا ترجمہ | شیخ تاج سنہلی نے حضرت خواجہ باقی باللہ کے طریقہ ارشاد و تصوف

پر سلف کی عبارت سے اخذ کر کے عربی میں ایک رسالہ لکھا تھا۔ شاہ صاحب نے اس کا فارسی میں ترجمہ کیا۔ جو ان کے خاندان میں بہت دنوں تک متداول رہا۔

لے شاہ ولی اللہ صاحب ان کے متعلق لکھتے ہیں: اول خلفاء حضرت خواجہ (باقی باللہ) یوں دور آخر بمکہ معظمہ اقامت اختیار کردہ بحال جاں مدفون شدند و این فقیر از متاخران مشائخ اہل ہند ہیچ کس را ندید کہ اہل مکہ زیادہ از شیخ تاج معتقد باشند۔

مکتوبات | صوفیہ کے مکتوبات اور ملفوظات میں تعلیمات کا بڑا خزانہ پوشیدہ ہوتا ہے۔ جو بائیس ہزاروں صفحات کے مطالعہ سے نہیں معلوم ہوتیں وہ ان کے دو ایک جملوں میں معلوم ہو جاتی ہیں، گو ظاہری ترتیب و تیوب کے لحاظ سے انہیں تصنیف نہیں کہا جاسکتا۔ مگر افادیت کے لحاظ سے اس کا درجہ کسی مستقل تصنیف سے کم نہیں ہوتا۔

شاہ عبدالرحیم صاحب نے بھی کچھ خطوط اپنے متوسلین و تلامذہ کو لکھے تھے۔ جس کو ان کے چھوٹے صاحبزادے شاہ اہل اللہ صاحب نے "انفاس رحیمیہ" کے نام سے جمع کر دیا ہے، گو اس کی ضخامت ۳۵۔۴۰ صفحات سے زیادہ نہیں ہے، مگر اس عجاوبہ نافعہ میں جو اخلاقی جو اسیریزے بکھرے ہوئے ہیں، وہ سینکڑوں ضخیم کتابوں سے قیمتی ہیں۔

شاہ صاحب کے ایک دوسرے "مجموعہ مکتوبات" کا ذکر حضرت الاستاذ مولانا سید سلیمان ندوی مدظلہ العالی نے کیا ہے۔ جس کا قلمی نسخہ جامعہ عثمانیہ کے کتب خانہ میں ان کی نظر سے گذرا تھا، معلوم نہیں اس کو کس نے جمع کیا ہے۔ اور وہ "انفاس رحیمیہ" سے کتنا مختلف ہے۔ اگر کبھی اس تک رسائی ہوئی تو تو انشاء اللہ اس پر کچھ لکھا جائے گا۔

فتاویٰ عالمگیری | فتاویٰ کی تالیف میں ملا حامد کے معاون کی حیثیت سے شاہ صاحب بھی شریک تھے، گو بعض اسباب کی بنا پر وہ زیادہ دنوں تک نہیں رہ سکے، پھر بھی جتنے دنوں رہے، بڑے مفید اور قیمتی

لے مقدمہ سیرت سید احمد شہید رحمہ اللہ فتاویٰ عالمگیری کی تالیف میں ان کی شرکت کا مختصر ذکر اور پر اچکا ہے اب اس کی مزید تفصیل کی جاتی ہے۔

اضافے کئے، ذیل میں ان کی شرکت کا پورا واقعہ نقل کیا جاتا ہے۔

فتاویٰ کی تدوین کا کچھ کام ملا حامد کے سپرد تھا۔ ملا حامد مرزا زاہد کے درس میں شاہ صاحب کے ہم سبق رہ چکے تھے، اس تعلق کی بنا پر ازراہ سمدر دی انہوں نے شاہ صاحب سے اس میں شرکت کے لیے لکھا اور کچھ مالی معاوضہ کی بھی امید دلائی۔ شاہ صاحب شاہی ملازمت پسند نہیں کرتے تھے۔ اس لیے انہوں نے انکار کر دیا۔ ان کی بیوہ والدہ کو اس کی خبر ہوئی تو بہت بہیم ہوئیں، اور باصرار اس خدمت کے قبول کر لینے پر مجبور کیا، ناچار شاہ صاحب نے اس میں شرکت کر لی، لیکن جب شاہی ملازمت کی خیران کے مرشد حضرت شبیب ابوالقاسم کو ہوئی تو اب انہوں نے ناپسندیدگی ظاہر کی، اور ترک ملازمت کا مشورہ دیا۔ شاہ صاحب نے والدہ کی ناخوشی کا غدر کیا، لیکن مرشد نے فرمایا:

اذا جاء حق الله ذهب حق العباد۔

جب خدا کا حق آگیا تو بندہ کا حق باقی نہیں رہا۔

شاہ صاحب نے مرشد سے پھر عرض کیا، کہ آپ دعا فرمائیں کہ ملازمت خود بخود چھوٹ جائے تاکہ والدہ کی ناراضگی کا سوال نہ پیدا ہونے پائے، مرشد نے اس پر رضامندی کا اظہار کیا، اور دعا فرمائی۔

عالمگیر کے سامنے کارکنوں کے عزل و نصب کی فہرست ہمیشہ پیش ہوتی رہتی تھی۔ اب کی بار جو فہرست پیش ہوئی، تو اس نے شاہ صاحب کے نام پر بھی قلم پھیر دیا، اور ان کے یہاں یہ کہلا بھیجا کہ اگر وہ چاہیں تو اس کے بجائے کچھ زمین دے دی جائے لیکن دربار شاہی سے قطع تعلق ہی کے لیے دعا کرائی گئی تھی۔ اس لیے اس پیشکش کے قبول کرنے کا کیا سوال تھا۔ خود فرماتے ہیں کہ:

”قبول نکردم و شکرانہ بجا آوردم و حمد خدا سے تعالیٰ گفتیم۔“ (انفاس ص ۲۴)

شاہ صاحب کی معزولی کا اصل سبب تو ان کے مرشد کی دعا ہی تھی، لیکن اس دعا کی قبولیت کے لیے کسی سبب ظاہر کی بھی ضرورت تھی، شاہ صاحب نے وہ ظاہری سبب یہ بتایا ہے۔

اوپر ذکر آچکا ہے کہ شاہ صاحب جس حصہ پر نظر ثانی کر رہے تھے، اس میں کوئی عبارت پیچیدہ تھی، اس پر انہوں نے ایک حاشیہ بڑھا دیا تھا۔ جس کی وجہ سے ملا نظام کو بادشاہ کے سامنے خفت اٹھانی پڑی تھی۔ چونکہ یہ حصہ ملاحامد کے سپرد تھا، اس لیے ملا نظام نے ان سے باز پرس کی اور ان پر برہم ہوئے۔ ملاحامد تو اس وقت کچھ نہیں بولے مگر ملا نظام کے

جانے کے بعد شاہ صاحب سے اظہار ملال کیا۔ شاہ صاحب نے کتاب کے مآخذ کی طرف رجوع کیا، اور مسئلہ کی پیچیدگی ان پر واضح کی، وہ بظاہر مطمئن ہو گئے، مگر ان کے دل میں ان کی طرف سے غبار باقی رہا، شاہ صاحب فرماتے ہیں:

ازاں باز اکثر آں قوم بر من حسد بردند و بظاہر سبب این عزل

حسد ایشان بود۔ (انفاس ص ۲۲)

اکثر آں قوم سے غالباً وہ تمام لوگ مراد ہیں جنہیں شاہ صاحب سے علمی چشمک تھی، اور انہوں نے اپنی دانست میں شاہی ملازمت چھڑوا کر ان کو نقصان عظیم پہنچایا تھا۔

مسئلہ | شاہ صاحب ہر چیز میں اعتدال اور توسط کو پسند کرتے تھے۔ اور مختلف مسائل میں فریق بن کر اختلاف کو بڑھانے کی بجائے ان میں تطبیق پیدا کرنے کی کوشش کرتے تھے۔ اس وقت تک علماء میں جو مسائل شرعی ہوں، خواہ فوری پیدا ہو چکے تھے۔ ان سب میں ان کا مسلک زیادہ تر خذ ماصفاودع ماکدر تھا۔ شاہ صاحب صوفی تھے۔ مگر تصوف میں بھی ان کی راہ

تفتیش و تنقید کے درمیان تھی۔

شاہ ولی اللہ صاحب لکھتے ہیں:

در ہر امر توسط دوست می داشتند نہ چنداں در تنگ و
تغنی فرورفتہ بودند کہ بہ رہبانیت کشد و نہ چنداں ترک تنقید یا داب
منزل بودند کہ نہادون میل کند۔
(انفاس ص ۸۵)

اس طرح تصوف یا فقہ کے جتنے طریقے ہیں، ان میں کسی طریقہ کو اس حد تک پڑھنے
پڑھانے یا ترجیح دینے کو جس سے دوسرے کی تنقیص ہونے لگے، بہت ناپسند
کرتے تھے۔ شاہ ولی اللہ صاحب فرماتے ہیں:

بار بار از فحوائے کلام حضرت ایشاں معلوم شد کہ تفضیل صاحب
طریق دیگر لایسما بر وجہ کہ بمنقصت مفضول مفضی باشد مکروہ می داشتند۔
(انفاس ص ۷۷)

وحدت الوجود | صوفیہ میں وحدۃ الوجود کا مسئلہ ہمیشہ ایک محرکۃ الآراء
مسئلہ رہا ہے، لیکن شیخ ابن عربی سے پہلے یہ مسئلہ غالب
ذوقی اور وجدانی تھا، اس کی کوئی علمی یا شرعی حیثیت نہیں تھی۔ حضرت شیخ
محی الدین ابن عربی پہلے شخص ہیں جنہوں نے اس کو علمی اور نیم شرعی حیثیت
دی۔ ان کے بعد سے عام صوفیہ نے ان ہی کی تقلید کی۔ اور یہ تقلید کی رسم
ایسی عام ہوئی کہ ہر صوفی اگر ان میں مستثنیات بھی ہیں) خواہ اسکے ذوق و کیف سے
آشنا ہو یا نہ ہو۔ وہ اپنے کو لذت آشنا ظاہر کرنا ضروری سمجھتا تھا۔ اور بغیر
اس کے اپنے کو ہلکا محسوس کرتا تھا۔ شیخ کے اس عقیدہ پر سب سے پہلے ابن تیمیہ
نے اور ان کے بعد حضرت مجدد الف ثانی نے تنقید کی۔

امام ابن تیمیہ کے قرآن و حدیث اور آثار صحابہ کی روشنی میں وحدت وجود

کا ابطال کیا۔ مجدد الف ثانی نے جو قرآن و حدیث کے ساتھ ساتھ بادلہ معرفت کے بھی لذت شناس تھے۔ اس کی تردید بھی کی اور اصلاح بھی۔ اور ان کی ”ہمہ اوست“ کی تعبیر کو ”ہمہ ازوست“ اور وحدت الوجود کو وحدت شہود اور عینیت کو دالیت و مدلولیت سے بدل دیا۔ جس سے ہر مسئلہ کی اصل صورت سامنے آگئی اور عوام کی گمراہی کے تمام منافذ بھی بند ہو گئے۔

شاہ عبدالرحیم کے زمانہ میں بھی یہ مسئلہ عام طور پر صوفیہ کا مرکز نظر بنا ہوا تھا۔ خود شاہ صاحب کے خاندان میں کئی ایسے بزرگ گذر چکے تھے اور بعض موجود بھی تھے۔ جو وحدت الوجود کے قائل تھے۔ اس لیے ان پر بھی اس ماحول اور خاندان کا اثر تھا۔ وہ شیخ ابن عربی کے فلسفہ وجود اور ان کی کتابوں کی طرف کافی حد تک مائل تھے۔ ابن عربی کی کتابوں سے ان کو اس قدر شغف تھا کہ اکثر قریا کرتے تھے :

اگر خواہم فصوص را بر سر منبر تقریر کنم و جمیع مسائل آن را بآیات و حدیث مبرہن سازم و بوجہ بیان نمایم کہ هیچ کس را شبہ نہ ماند۔

(انفاس ص ۸۲)

لیکن ان کے مرشدین کے جذبہ اتباع شریعت اور مجدد صاحب کے

لے مثلاً عبدالعزیز شکر بار اور شیخ رفیع الدین وغیرہ جو ان کے نانا اور پرانا ہوتے تھے۔ جن کا ذکر اوپر آچکا ہے لے مثلاً ان کے بڑے بھائی شیخ ابوالرضا محمد جن کی صحبت میں ان کی ظاہری اور باطنی تعلیم ہوئی۔ لے ان کے مرشد سید عبداللہ اور خلیفہ ابوالقاسم دونوں اتباع شریعت پر بے حد زور دیتے تھے۔ سید عبداللہ حضرت آدم بنوری کے خاص تربیت یافتہ تھے اور حضرت آدم بنوری حضرت مجدد صاحب کے اجل خلفاء میں تھے۔ اس لیے مجدد صاحب کے روحانی فیض سے وہ خالی نہیں تھے۔

سلسلہ سے وابستگی نے انہیں اس مسئلہ میں بھی جادہ اعتدال سے بہت کم ہٹنے دیا، اور غالباً یہی وجہ تھی کہ وہ اس کو ذوقی اور وجدانی چیز سمجھ کر عام طور پر اس کی تشریح سے گریز کرتے تھے کہ مبادا عام لوگ ذوق و شوق کی باتوں کو نہ سمجھ سکیں اور ورطہ ضلالت میں پڑ جائیں۔ شاہ ولی اللہ صاحب لکھتے ہیں کہ:

از تشریح وحدت وجود احترازی نمودند کہ غالب اہل زمان آں را فہم نمی توانند کرد، و در ورطہ الحاد و زندقمی افتند۔

وحدت وجود کی تشریح سے اس لیے احتراز فرماتے تھے کہ لوگ اس کو سمجھ نہ سکیں گے اور بلاوجہ شبہات میں مبتلا ہو کر گمراہی کے گڑھے میں جا گریں گے۔

(الفاس ص ۸۲)

پھر بھی دل کا پیمانہ جس شراب سے لبریز تھا وہ کب تک اثر نہ دکھاتا۔ چنانچہ کبھی کبھی ان کی زبان سے ایسے فقرے نکل جاتے تھے جن سے اندرونی میلان کا پتہ چلتا ہے، ایک مکتوب میں لکھتے ہیں:

کفر شریعت و معبود پنداشتن و کفر حقیقت و معبود دانستن۔

(مکتوبات ص ۳۳)

ایک دوسرے مکتوب میں اس کو یوں لکھتے ہیں:

معبود گفتن کفر شریعت و معبود دیدن کفر طریقت۔ (مکتوبات ص ۲۱)

تعلق حادث بالقدیم کی علمی انداز میں یوں توجیہ کرتے ہیں:

صور علمیہ کہ آں را ملاحظہ می نمایم تحقق و تقرر در خارج ندارند

محض بقوۃ علمیہ یا متحقق اند و آں ہمہ علم ماست کہ بچندیں رنگ

برآمد، شبہ نیست کہ ایں صور را عین علم نتوان گفت زیرا کہ

علم بود و ایں صور نمودند و منفصل از علم نیز نتوان گفت زیرا کہ ایں

تکونات را قیوم و منشا بود۔ (انفاس ص ۸۲)

وہ صورِ علم یہ جسے ہم ملاحظہ کرتے ہیں خارج میں ان کا کوئی تحقیق نہیں ہوتا محض بالقوۃ وہ موجود ہوتی ہیں یہ سب ہمارا علم جو اس رنگ میں ظاہر ہوتا ہے اس میں کوئی شبہ نہیں ہے کہ ان کو عین علم نہیں کہا جاسکتا، اس لیے کہ علم تو موجود رہے گا اور اس کی صورتیں نہ رہیں گی۔

مسئلہ صفات کے متعلق فرماتے ہیں کہ :

صفات عین ذات اند معنی آنکہ ذات فقط در صدور آثار از

صفات زائدہ قائمہ بذات کفایت می کند۔ (انفاس ص ۸۳)

قرآن کی اس آیت اینما کنتم وھو معکم (تم جہاں ہو اللہ تمہارے ساتھ ہے) کی توضیح کرنے ہوئے فرمایا کہ :

ایں معیت محض بعلم نیست بلکہ در تحقق و تقریر نیز دریں جا خدشہ

نمی آید زیرا کہ ایں معیت جوہر بجوہر یا عرض بعرض یا جوہر بعرض نیست

معنی است لطف ازین معیات۔ (انفاس ص ۸۲)

اس مسئلہ معیت کی ایک دوسری لطیف توجہ یہ کی ہے جس سے معلوم ہوتا ہے کہ شاہ صاحب اس قسم کے تمام مسائل کو ذوقی اور وجدانی سمجھتے تھے، جن میں ہر شخص اپنی روحانی استعداد اور قوت مشاہدہ کے مطابق مختلف توجہیں کر سکتا ہے، مگر کسی کے ذوق و وجدان اور قوت مشاہدہ کے فیصلہ کو دوسرے کے ماننے پر مجبور نہیں کیا جاسکتا۔ فرماتے ہیں :

ہر کسے بحسب استعداد خود از مسئلہ معیت حظے گرفتہ

است طائفہ دانستہ اند کہ حق سبحانہ بعلم و قدرت و سمع و بصر محیط

است قال اللہ تعالیٰ ! یكون من نجوى ثلاثہ الایۃ و طائفہ معاینہ کردہ

کہ ہر فعل و انفعالی و حرکتی و صفتی کہ در عالم ظاہر است از حضرت حق است قال اللہ تعالیٰ قل کل من عند اللہ وما یحکم من نعمۃ فمن اللہ و طائفۃ مشاہدہ کردہ کہ ہر چیز ہست اوست و غیر او چیزے نیست قال اللہ تعالیٰ کل شیء ہالک الا وجہہ و قال ہوا الاول والاخر والظاہر والباطن و طائفۃ حق را در حق دیدند و عبارت از نکتہ ابن مقام قاصر است۔ (انفاس ۸۲)

عمل بالحدیث | شاہ صاحب فقہ میں حنفی مسلک رکھتے تھے مگر اس وقت کے عام فقہاء کی طرح جامد اور انتہا پسند نہیں تھے بلکہ احادیث و آثار کا تتبع بھی کرتے تھے، اور جس مسئلہ میں جو مسلک حدیث کی روشنی میں انہیں صحیح معلوم ہوتا تھا، اسے اختیار کر لیتے تھے خواہ وہ حنفی مسلک کے خلاف ہی کیوں نہ ہو۔ چنانچہ عام فرض نمازوں میں امام کے پیچھے اور نماز جنازہ میں سورہ فاتحہ پڑھتے تھے۔ شاہ ولی اللہ صاحب لکھتے ہیں:

حنفی نہاند کہ حضرت ایشاں در اکثر امور موافق مذہب حنفی عمل می کردند الا بعض چیز ہا کہ بحسب حدیث با وجہان مذہب دیگر ترجیح یافتند از انجملہ آنست کہ در اقتداء سورۃ فاتحہ می خواندند و در جنازہ نیز۔ (انفاس ص ۷)

ایک مرتبہ شیخ عبدالاحد نے قرآن خلف امام کے بارے میں شاہ صاحب سے بحث کی، اور اس کی نفی میں یہ عقلی دلیل پیش کی کہ جب چند آدمی بادشاہ کے دربار میں کوئی غرض لے کر جاتے ہیں، تو اسے پیش کرنے کی خدمت ایک شخص کے سپرد کر دیتے ہیں۔ ہر شخص اپنی اپنی عرضداشت الگ الگ پیش نہیں کرتا۔

لہٰذا امام ابوحنیفہ کا مسلک قرآن خلف امام میں قیاس نہیں ہے قرآن کی آیت اور (باقی ص ۸۲)

شاہ صاحب نے جواب میں فرمایا کہ اس پر نماز کا قیاس صحیح نہیں ہے، کیونکہ:
اصل در صلوٰۃ مناجات و تہذیب نفس است بدعا و خضوع پناہ

حدیث لا صلوٰۃ لمن لا یقرء بام الکتاب دلالت می کند۔

اس کے بعد فرمایا خدا تعالیٰ ایسا سمیع (سننے والا) ہے کہ اگر ساری دنیا کے لوگ ایک جگہ جمع ہو کر اپنی اپنی مختلف عرضداشتیں اپنی اپنی زبان میں بیک وقت شروع کر دیں، تو بھی ایک ساتھ ہر شخص کی گزارش سن سکتا ہے، اس سے کسی دوسرے کی گزارش میں کوئی خلل نہیں پڑے گا۔

اس کے بعد ان سے فرمایا کہ اس زمانہ میں تو امام اپنی زبان سے لفظ الحمد کہتا ہے، مگر اس کی حقیقت اور نماز کی روح سے بالکل غافل ہوتا ہے، لیکن آپ امام کے تشویش ذہن سے احتراز نہیں کرتے، مگر دربار الہی میں چند آدمیوں کے ساتھ مناجات کرنے کو باعث تشویش سمجھتے ہیں۔

اسی طرح نماز سفر میں کبھی کبھی رخصت پر بھی عمل کر لیا کرتے تھے۔ اور قصر کے بجائے پوری نماز پڑھتے تھے۔ فرماتے ہیں:

در سفرے از اسفار در وقتے از اوقات صلوٰۃ بخاطر رسیدہ

قصر صلوٰۃ رخصت است گاہے با تمام ہم عمل باید کرد (انفاس ص ۴۷)

توسل | اس مسئلہ میں بھی عام متصوفین نے بہت سی بدعتیں پیدا کر دی

(بقیہ حاشیہ) وہ حدیثیں ہیں جن میں امام کی قرات بے وقت خاموش رہنے کا حکم دیا ہے اور وہ حدیث جس میں قراۃ الامام اور قراۃ لہ آیات ہے لا صلوٰۃ الا بقائتہ پر بھی اس سے عمل ہو جاتا ہے قرآن کی آیت اور ان احادیث پر بھی عمل ہو جاتا ہے جن میں انصاف کا حکم آیا ہے۔

ہیں جس سے عام مسلمان زندگی کے مشکلات و مصائب میں بارگاہ خداوندی میں رجوع ہونے کے بجائے مختلف چوکھٹوں پر سر نیاز خم کرنے لگ گئے ہیں اور ان کو واذا سألت عبادی عنی فانی قریب پر عملاً بالکل یقین نہیں رہ گیا ہے۔ اس مسئلہ وسیلہ کی خامیوں پر سب سے پہلے غالباً امام ابن تیمیہ نے قلم اٹھایا، اور اس کو شریعت کی روشنی میں منقح کیا۔ ان کے مسلک میں رسول اللہ صلی اللہ علیہ وسلم سے بھی وسیلہ پکڑنا صحیح نہیں تھا۔ لیکن بعض دیگر ائمہ کی طرح شاہ عبدالرحیم صاحب تے بھی رسول اللہ صلی اللہ علیہ وسلم سے وسیلہ کو جائز رکھا ہے، مگر آنحضرت صلی اللہ علیہ وسلم کے علاوہ کسی اور سے وسیلہ کو جائز نہیں سمجھتے تھے۔ ایک مکتوب میں فرماتے ہیں:

وہرچہ مشکل افتد مدد از روحانیت حضرت رسول مقبول
صلی اللہ علیہ وسلم باید خواست و از غیر بیب خدا کسے دیگر رجوع
نیاید کرد۔ (مکتوبات ص ۱۴۸)

عرس و سماع | عمل بالحدیث کے جذبہ کے باوجود شاہ صاحب کبھی کبھی
عرس اور سماع میں بھی شرکت کر لیا کرتے تھے۔ بین ناجائز
اغراض کے لیے جو لوگ ختم خوان و غیرہ پڑھتے تھے۔ اسے وہ ناپسند کرتے تھے۔
اخلاق و عادات | شاہ صاحب اخلاق و عادات میں اسلاف کی یادگار تھے۔
مزاج میں سادگی اور طبیعت میں صفائی اور بے تکلفی تھی۔

نشست و برخاست، گفتگو و ملاقات، تہذیب و ثنیت، لین دین، خرید و فروخت،
تواضع و خاکساری، امداد و اعانت، غرض اپنی زندگی کے ہر کام میں وہ نمونہ عمل

تھے ، اور ان کا کوئی کام ، حکمت ، ادائے سنت ، یا خدمت خلق کے جذبہ سے خالی نہیں ہوتا تھا۔ فرمایا کرتے تھے کہ:

کار عاقلان وحیماں آنست کہ استیفائے لذت فقط مقصود نباشد
بلکہ باید کہ آل در ضمن دفع حاجتے یا اقامت فضیلتے یا ادائے سنت
واقع شود (انفاس - ۸۵)

امر بالمعروف ونہی عن المنکر | کسی شخص کو سنت یا تعامل کے خلاف کوئی
کام کرتے دیکھتے تھے تو بڑی نرمی اور شفقت
سے منع کرتے تھے۔ انفاس میں ہے:

اگر نصیحت می خواستند نہایت رفیق ولین ادائی نمودند۔ (ص ۸۵)
جس کا نتیجہ یہ ہوتا تھا کہ ان کی نصیحت لوگوں پر بہت جلد اثر انداز
ہو جاتی تھی۔

آپ کے ایک ملنے والے کو جو علم و فضل سے بھی بہرہ ور تھے ، فضول گوئی
کی عادت تھی ، شاہ صاحب نے ایک دن ان سے بڑی شفقت سے فرمایا ،
اگر رسول اللہ صلی اللہ علیہ وسلم سے نسبت و تعلق چاہتے ہو تو اس عادت
کو ترک کر دو ، ورنہ اس دربار سے فیض نہیں پہنچ سکتا ، آپ کی یہ بات ان
کے دل میں گھر کر گئی اور انہوں نے وہ عادت چھوڑ دی ۔

اگر کسی کو نیک بات کی تلقین کرتے تو اس میں ملائمت کے ساتھ ساتھ
مخاطب کی صلاحیت کو بھی ملحوظ رکھتے تھے ۔

امر معروف ونہی منکر و مسائل خصوصہ بشرط ظن قبول بر فرق می کردند ۔

(ص ۸۵)

عام فائدہ کے لیے جمعہ کے دن وعظ بھی فرمایا کرتے تھے۔ شاہ ولی اللہ صاحب

نے لکھا ہے کہ اس میں اخصیہ بھی شرکت کرتے تھے۔ زیادہ تر مشکوٰۃ، تنبیہ الغافلین، غنیۃ الطالبین اور آخر میں تفسیری وعظ کا معمول تھا۔

آپ کے احباب ملنے آتے، تو رخصت کرتے وقت ان کے سامنے یہ شعر بطور وصیت پڑھا کرتے تھے۔

آسائش دو گیتی تفسیر این دو حرف است

با دوستان تملطف با دشمنان مدارا

خانہ داری کی ضروری خرید و فروخت خود کرتے باوجود تنگی کے زندگی بھر کبھی قرض نہیں لیا۔ اور تعیش و تنعم کے لیے جو لوگ قرض لیتے تھے، ان کو بے حد ناپسند کرتے تھے، اور اس سے باز رکھنے کی کوشش کرتے تھے۔ کھانے پینے میں مشتبہات سے بھی گریز کرتے تھے۔ ایک مرتبہ رمضان میں ان کے استاذ مرزا زاہد نے ان کی دعوت کی۔ اتفاق سے اس وقت ایک کبابی آیا۔ اسے مرزا صاحب سے کچھ کام تھا جس کے لیے اس نے کباب کا ایک خوان بطور نذر کے پیش کیا۔ مرزا صاحب قبول نہیں کرتے تھے۔ لیکن جب اس نے بہت اصرار کیا تو ایک شاگرد سے کہا کہ قیمت لگا کر اسے رکھ لو۔ شاگرد نے کئی روپے کے کبابوں کی قیمت کم لگائی اور کبابی راضی ہو گیا۔ شاہ صاحب نے مرزا صاحب سے اہستہ سے کہا کہ آپ رشوت سے بچنا چاہتے ہیں مگر کئی روپے کے کباب کم میں دینا علت سے غالی نہیں ہے۔ اگر غرض نہ ہوتی تو وہ کبھی راضی نہ ہوتا۔ شاہ صاحب کے اس کہنے سے مرزا صاحب نے شاگرد کو بلوا کر ڈانٹا، اور کبابوں کی پوری قیمت دلوائی۔ اس کے بعد ان

کبابوں سے افطار کیا۔ شاہ ولی اللہ صاحب نے ان کے اخلاق و عادات کے متعلق جستہ جستہ بہت کچھ لکھا ہے۔ ایک جگہ جامع طور پر لکھتے ہیں:

حضرت ایٹاں با اخلاق سلیمہ مضیہ از شجاعت و فراست
وکفایت وغیرت بدرجہ اتم متصف بوند، عقل معاش مثل عقل معاد
کامل و وفراشتند و در ہر امر توسط دوست می داشتند۔

(الفاس ص ۸۵)

شاہی دربار اور امراء سے احتراز | شاہ صاحب امراء اور سلاطین سے
ہمیشہ محترمز رہے۔ شاہ ولی اللہ صاحب
نے لکھا ہے کہ والد صاحب نے امراء کے پاس جانے اور ان سے ملاقات
کرنے کی رسم بالکل اٹھا دی تھی۔ لیکن اگر ان میں سے خود کوئی آجاتا تھا، تو
اس سے وہ کج خلقی بھی نہیں برتتے تھے، بلکہ اعزاز و اکرام سے پیش آتے تھے۔
اور اگر وہ نصیحت کی خواہش کرتے تھے تو نہایت ہی رفیق و تلطیف سے دوچار
کلمہ خیر کہہ دیا کرتے تھے۔

(الفاس ص ۸۵)

اوپر ذکر آچکا ہے کہ فتاویٰ کی تالیف کے سلسلہ میں شاہی ملازمت
کو کس کشمکش کے بعد قبول کیا تھا۔ اور جب اس سے تعلق منقطع ہوا، تو کس قدر
مسرور ہوئے، اور شکرانہ ادا کیا، اور اس کے بعد جب شاہ عالمگیر نے زمین دینی
چاہی تو اسے بھی قبول نہیں کیا۔

عالمگیر ہی کا ایک دوسرا واقعہ یہ ہے کہ شاہ صاحب کے ماننے والوں
میں ایک صاحب عالمگیر کے درباری تھے۔ انہوں نے کسی موقع سے اس کے
سامنے شاہ صاحب کے فضائل و مناقب کا ذکر کیا۔ عالمگیر نے ان سے اشتیاق
ملاقات ظاہر کیا۔ انہوں نے بادشاہ سے عرض کیا کہ:

تجارت ملوک و اغنیاء رقتن طریقہ ایشیا نیست - (انفاس ص ۶۹)
 عالمگیر نے شاہ صاحب کے ایک دوسرے مخلص کے ذریعہ ملاقات کا
 پیغام بھیجا۔ لیکن شاہ صاحب نے اسے بھی قبول نہیں کیا۔ ہر چند انہوں نے اصرار
 کیا، مگر شاہ صاحب کسی طرح راضی نہ ہوئے، مگر جب وہ بالکل مایوس ہو گئے،
 تو شاہ صاحب سے عرض کیا، کم از کم آپ ایک رقعہ ہی لکھ دیجئے تاکہ کوئی نہ
 سمجھی جائے، شاہ صاحب نے ایک کاغذ جس میں آپ کا جوتا پٹا ہوا رکھا
 تھا، لیا اور اس پر یہ عبارت لکھ کر بادشاہ کے پاس بھیج دی۔

اجماع اہل دل است ہر آنکہ بش الفقیر علی باب الامیر و حق
 سبحانہ می فرماید و ما متاع الحیوۃ الدنیا الا قلیل جزا قل بشما رسید
 و اگر بالفرض بمن خواہید و او جزو لایجزی خواہد بود برائے این جزو
 لایجزی نام خود را از دیوان خدائے تعالیٰ چرا بر آرم زیرا کہ در
 بعض ملفوظات بزرگان چشتیہ مذکور است کہ ہر کہ نام او در
 دیوان بادشاہ نوشتہ شد، نام او را از دیوان حق سبحانہ برمی آرند۔
 یہ خط اس بادشاہ کو لکھا گیا ہے، جو شاہان تیموریہ میں سب سے زیادہ
 دیندار اور مذہب کا دلدادہ تھا۔ اور جس کے ذریعہ "قتاویٰ عالمگیری" جیسا دینی
 اور اہم کام انجام پایا تھا۔ عالمگیر نے اس رقعہ کی یہ قدر دانی کی کہ اسے جیب
 میں رکھ لیا اور جب کپڑے بدلتا تو اسے پھر دوسرے جوڑے کی جیب میں
 رکھ لیتا یہاں تک کہ وہ رقعہ گل کر ضائع ہو گیا۔ اسی طرح ایک مرتبہ عالمگیر کے

لہ انفاس العارفین ص ۶۹۔ شاہ صاحب کے تحفے مکتوبات میں یہ خط کچھ تغیر الفاظ کے
 ساتھ موجود ہے۔

پوتے عظیم الشان نے ملاقات کی خواہش کی، اور شاہ صاحب کے پاس لکھ بھیجا کہ
 ”اگر آپ خواجہ معین الدین چشتی کی زیارت کے لیے تشریف لے جاتے تو اس
 بہانہ سے مجھے بھی شرف نیاز حاصل ہو جاتا۔“ شاہ صاحب نے جواب میں لکھ
 بھیجا کہ :

ان الله لا ينظر الى صوركم واعمالكم وانما ينظر الى قلوبكم
 ونياتكم۔

اللہ صورت اور اعمال کی طرف نہیں دیکھتا، اس کی نگاہ قلوب اور نیتوں
 پر پڑتی ہے۔

یا مثال ایں امور فریقہ نمی شوم۔

میں اس قسم کی چیزوں پر فریقہ نہیں ہوتا۔

شاہ صاحب کے زمانہ (۱۰۵۴ھ - ۱۱۳۱ھ) میں بڑے سیاسی انقلابات
 ہوئے، اور کئی سلاطین بدلے، جنہوں نے دعا و برکت کے بہانہ شاہ صاحب
 کی حمایت و ہمدردی حاصل کرنے کی کوشش کی مگر آپ نے ہمیشہ گریز کیا،
 اور ان معاملات سے بہت کم دلچسپی لی۔

جب معز الدین جہاندار شاہ پر فرخ سیر نے چڑھائی کی، تو معز الدین نے
 دعائے فتح کے لیے شاہ صاحب کی خدمت میں آنا چاہا، لیکن آپ نے اپنے
 درباری احباب کے ذریعہ یہ کہلا کر اسے روک دیا کہ :-

”اس کا آنا مناسب نہیں، اس لیے کہ اگر سچ بولوں گا تو وہ

تاخوش ہوگا، اگر جھوٹ بولوں تو فقیروں کا یہ شیوہ نہیں ہے۔“

اسی طرح فرخ سیر اور سادات بارہہ میں ان بن ہوئی، تو شاہ صاحب کے

سامنے بھی یہ جھگڑا پیش ہوا، آپ نے صرف اتنا فرمایا کہ "برائے من این را ہم نہیں
 بگزارید" یعنی میری خاطر اس بادشاہ (فرخ سیر) کو اس کے حال میں چھوڑ دو۔ چنانچہ
 شاہ ولی اللہ صاحب کا بیان ہے کہ والد صاحب جب تک زندہ رہے
 فرخ سیر پر کوئی آنچ نہیں آئی۔ لیکن ان کی وفات کے پچاس ہی دن کے بعد فرخ سیر
 کی بساط حکومت الٹ دی گئی اور وہ قید کر لیا گیا۔

اس سے معلوم ہوتا ہے کہ یا تو شاہ صاحب فرخ سیر کو کسی حد تک پسند
 کرتے تھے یا اس کے بعد جو فتنہ و فساد شروع ہونے والا تھا، اسے اپنی
 زندگی میں دیکھنا نہیں چاہتے تھے۔

عبادت اور ذکر و اشغال | ذکر و فکر، طاعت و عبادت، صلاح و تقویٰ کے
 اعتبار سے شاہ صاحب کی زندگی نمونہ تھی، انہوں نے قرائن کے علاوہ نوافل و مستحبات میں بھی اپنا جو معمول بنا لیا تھا،
 ان پر ہمیشہ مستقیم رہے، اور عذر شرعی کے علاوہ انہیں کبھی ترک نہیں کیا، ان کی
 زندگی کا اصول تھا، کہ الاستقامة خیر من الکرامة (احکام الہی پر) "استقامت کرامت
 سے بڑھ کر ہے انہوں نے شیخ محمد حبیب کو ایک خط میں لکھا کہ مجھے اللہ تعالیٰ نے
 پانچ چیزیں عطا کی ہیں، تم بھی ان پر قائم رہو، ان میں سے ایک یہ ہے کہ الذکر
 والتقویٰ علی کل حال یعنی ہر حال میں ذکر و تقویٰ پر استقامت، اس لیے آپ کی
 زندگی کا کوئی لمحہ ذکر و تقویٰ پر استقامت سے خالی نہیں تھا۔ ذیل کے واقعات
 سے ان کا اندازہ ہو سکے گا۔

ہمیشہ نماز باجماعت پڑھتے تھے، عذر شرعی کے علاوہ کبھی اسے ترک نہیں

لہٰذا البضائع وہ پانچ چیزیں ہیں الذکر والتقویٰ علی کل حال وایصال النفع للخلق من غیر تفرقة وعدم
 (باقی ص ۸۵)

کیا۔ نماز کی پابندی کا یہ حال تھا، کہ جس شب آپ کا انتقال ہوا، تو نفس باز بسین سے کچھ دیر پہلے دریافت کیا، صبح صادق ہوئی یا نہیں۔ حاضرین نے نفی میں جواب دیا۔ آپ نے فرمایا کہ میرا رُخ قبیلہ کی طرف کر دو، لوگوں نے اس کی تعمیل کی۔ اور آپ نے اشارہ سے نماز ادا کی۔ اسی طرح وفات سے چند مہینے پہلے رمضان کا مہینہ آگیا۔ آپ بتقاضائے عمر اور علالت کی وجہ سے کمزور ہو چکے تھے۔ اور آپ کے لیے شرعی رخصت بھی موجود تھی لیکن آپ نے اس سے فائدہ اٹھانا گوارا نہ کیا، اور پورے روزے رکھے۔ آپ کے اہل خانہ نے افطار کے لیے اصرار کیا، تو فرمایا کہ ”بس یہی تو ہوتا ہے کہ کمزوری کی وجہ سے بے ہوش ہو جاتا ہوں، تو یہ میرے لیے کوئی نئی بات نہیں ہے۔ بے ہوش رہنے کا عادی ہو چکا ہوں۔ شاہ صاحب کے خاص خاص معمولات یہ تھے۔ تہجد، اشراق اور چاشت کا خاص اہتمام تھا، لیکن تہجد میں رکعتوں کی تعین نہیں تھی۔ بلکہ حضور ذہن اور نشاط کے ساتھ عینی رکعتیں ہو جایا کرتی تھیں پڑھ لیا کرتے تھے۔ نماز مغرب کے بعد نفل والدین اور اپنے بڑے بھائی کے ایصالِ ثواب کے لیے پڑھتے تھے۔

تلاوت قرآن روزانہ کا معمول تھا۔ اور اسے بڑی خوش الحانی، سوز و گداز

(بقیہ حاشیہ) تفضیل نفسہ علی احد من المخلوق والتواضع لامر اللہ و بخلت اللہ۔ ہر حالت میں ذکر و تقویٰ (مومن و کافر حیوان و انسان کی تفریق کے بغیر مخلوق کی نفع رسانی اور اپنے نفس کو افضل نہ سمجھنا اور خدا کے حکم کے آگے جھکنا اور اس کی مخلوق سے تواضع کے ساتھ پیش آنا۔

لہ انفس العارفین اور انفس رجمیہ۔

اور تجوید کے ساتھ پڑھتے تھے۔ دن میں ایک ہزار بار درود شریف اور ایک ہزار نفی اثبات، بارہ ہزار مرتبہ اسم ذات کا ورد کرتے تھے۔ اور گیارہ بار سورہ مزمل اور گیارہ سو بار یا مفتی غناء ظاہری کے لیے پڑھتے تھے۔ درود سے خاص عشق تھا۔ فرمایا کرتے تھے کہ:

ہرچہ یافتیم بدولت درود مجرد یافتیم (انفاس ص ۸۶)

حکیمانہ مقولے | شاہ صاحب کے ملفوظات اور مکتوبات میں سینکڑوں حکیمانہ جواہر پارے بکھرے ہوئے ہیں۔ ہم ان میں سے چند جن کا معاملات سے تعلق ہے نقل کرتے ہیں، آداب مجلس کے متعلق فرماتے تھے کہ:

در مجلس ہرگز نکویش قوئے ممکن مگو کہ اہل یورپ چینی اند و اہل پنجاب چینی و افغاناں چینی۔ شاید دراں مہال مردے باشد ازاں قوم یا از اہل حمیت آن قوم بدر بردہ صحبت منقض شود۔

عام مجلس میں کسی خاص قوم کو ملامت نہ کرو، یہ نہ کہو کہ اہل یورپ ایسے ہیں، اور اہل پنجاب ایسے ہیں اور افغان اس طرح کے ہیں، ممکن ہے کہ اس قوم کا کوئی آدمی یا کوئی اہل غیرت شخص موجود ہو، اور وہ بُرا مانے اور مجلس میں بے لطفی پیدا ہو۔

ایک مرتبہ فرمایا کہ:

ہرگز سخنے مخالف جمہور در مجلس عام یزبان میار اگرچہ فی نفسہ صحیح باشد کہ ایشان بر آن انکار کنند و صحبت منقض شود۔

جو بات جمہور کے خلاف ہو، اسے ہرگز مجلس عام میں نہ کہو، اگرچہ وہ صحیح ہی کیوں نہ ہو، کیونکہ لوگ رد و قدح کریں گے اور مجلس میں تکدر پیدا ہوگا۔

والدین کی خدمت کے بارے میں فرمایا: لوگ سمجھتے ہیں کہ اس سے
عہدہ برآ ہونا بہت مشکل کام ہے، لیکن میں سمجھتا ہوں کہ یہ بہت آسان ہے
اس لیے کہ:

ایشان بادی خاطر جوئی رضا مندی شونہ و اند کے را بسبب
غایت شفقت بسیارے شمر دند۔

والدین تھوڑی سی دلجوئی سے بھی راضی ہو جاتے ہیں، اور غلبہ
شفقت کی وجہ سے تھوڑی خدمت کو بھی بہت سمجھتے ہیں۔

در مخاطبہ بزرگاں سخن مخلق و موجد و آہستہ گفتن روانیست۔
بڑوں سے گفتگو کرنے میں مخلق، مختصر اور آہستہ بات نہیں
کرنا چاہئے۔

در سخن گفتن و راہ رفتن و نشستن و برخاستن برسم اقویا و عادت
ایشان کارکن اگرچہ ضعیف باشی۔

بات چیت کرنے، راستہ چلنے اور نشست و برخاست میں
قوی لوگوں کی عادت اختیار کرو، خواہ ضعیف ہی کیوں نہ ہو۔

وضع اور لباس کے متعلق فرماتے ہیں:

باید کہ لباس و زی مرد مشربا شد بصفہ کمال وے مثلاً
کے کہ دانشمند است باید لباس دانشمنداں پوشد بہ آئین ایشان
زندگانی کند و آنکہ فقیر است باید لباس فقیراں پوشد و بہ آئین ایشان
زندگانی کند۔

آدمی کا لباس اور اس کی وضع ایسی ہونی چاہئے کہ اس سے اس
کے صفت کمال کا پتہ چل جائے مثلاً اگر کوئی فقیہ یا فلسفی ہے تو اس

کو انہیں جیسا لباس پہنتا چاہئے، اور انہیں جیسی زندگی گزارنی چاہئے،
اگر کوئی درویش ہے، تو اسے اہل فقر ہی جیسا لباس اور انہیں جیسا
رہن سہن اختیار کرتا چاہئے۔

اولاد | شاہ صاحب کی دو شادیاں ہوئی تھیں، پہلی زوجہ کے متعلق یہ نہیں معلوم ہو
سکا کہ وہ کس کی صاحبزادی اور کس خاندان سے تھیں، ان کے بطن سے
ایک صاحبزادے صلاح الدین پیدا ہوئے۔ جب شاہ صاحب کا سن ساٹھ برس
کا ہوا تو بعض عینی بشارتوں کی بنا پر انہوں نے دوسری شادی محمد بھلپتی کی صاحبزادی
سے کی، ان نیک بخت خاتون کے بطن سے دو صاحبزادے شاہ ولی اللہ اور

۱۷ اس عینی بشارت کا تذکرہ شاہ ولی اللہ صاحب نے انفاس العارفین میں دو جگہ
کیا ہے۔ ایک جگہ فرماتے ہیں ”برائشاں مشکف ساقند تقدیر براں جاری شد کہ
ایشان را فرزند دیگر موجود آید..... و آن مولود غلاں و غلاں مقام خواہد رسید داعیہ
تزوج بخاطر ایشان پیدا شد“ (ص ۶۳)

دوسری جگہ خود شاہ عبدالرحیم کی زبانی فرماتے ہیں ”می فرمودند دیگر بار بزیارت
مرقد منور ایشان (بختیار کالی) رفتم روح ایشان ظاہر شد، فرمودند ترا پسری پیدا خواہد
شد اورا قطب الدین احمد نام کن..... بعد از زمانے داعیہ تزوج دیگر پیدا
شد۔“ (ص ۴۴)

۱۸ شیخ محمد کے اجداد سدھور (بہار) کے رہنے والے تھے، ان کے اجداد میں
شیخ احمد نے سکندر لودھی کے دربار میں رسوخ حاصل کیا، جس سے ان کی رسالت کے
قریب کچھ زمین بل گئی، اور وہ سدھور سے پھلت آگئے، یہ خاندان دنیا پر بہت
کے ساتھ ساتھ علم و فضل میں ممتاز تھا، خود شیخ محمد بڑے برگزیدہ اور ممتاز تھے اور ان کے
ربانی صبیح

شاہ اہل اللہ پیدا ہوئے اور ہندوستان میں اسلامی علوم و عرفان کے سرچشمہ بنے۔

۷۔ ملا ابوالوعظ برگامی

ملا ابوالوعظ مولانا فضل حق خیر آبادی کے پردادا بھائی تھے، ان کا سلسلہ نسب بارہویں پشت پر شاہ عبدالرحیم صاحب سے مل جاتا ہے، اور یہ حسن اتفاق ہے، کہ اس خاندان کے یہ دونوں گوہر شب چراغ فتادی کی تالیف میں شریک تھے۔

نام و نسب | ابوالوعظ نام یا کنیت تھی، ان کے والد کا نام قاضی صدرالدین تھا، نامہالی سلسلہ نسب کا تو علم نہیں ہو سکا، دادیہالی شجرہ نسب حضرت فاروق اعظمؓ تک منتہی ہوتا ہے، پورا شجرہ یہ ہے:

ابوالوعظ بن قاضی صدرالدین قاضی اسماعیل برگامی بن قاضی عماد الدین بدایونی

(بقیہ حاشیہ) شاہ ولی اللہ صاحب کی والدہ ایک رابعہ صفت اور مریم فطرت خاتون تھیں، شاہ صاحب فرماتے ہیں کہ ان کی نسبت توجہ کا یہ حال تھا کہ ایک مرتبہ انہوں نے بیس عورتوں کو بیک وقت توجہ دی (ص ۶۶) ان کی عبادت و ریاضت کے اور بھی واقعات انقاس العارفین میں ہیں۔

۸۔ شاہ اہل اللہ بھی علم و فضل اور تصوف میں خاندانی روایات کے حامل تھے۔ انہوں نے شاہ عبدالرحیم صاحب کے مکتوبات کو انقاس رحیمیہ کے نام سے جمع کیا ہے، کتاب کے شروع میں چند سطریں انہوں نے بھی اخلاقیات پر لکھی ہیں، جن سے ان کی عظمت اور ولایت کا پتہ چلتا ہے۔

بن شیخ ارزائی بن شیخ منور بن خطیر الملک بن شیخ سالار شام بن شیخ وحید الملک
 بن شیخ بہاء الدین بن شیر الملک، شیر الملک کے اوپر ایک دو نام میں اختلاف
 کے علاوہ پورا شجرہ وہی ہے، جو شاہ عبدالرحیم صاحب کے حالات میں درج
 ہو چکا ہے۔ شیر الملک کے دو صاحبزادے شمس الدین اور بہاء الدین تھے، اور
 دونوں صاحب علم و فضل اور صاحب وجاہت تھے، اور دونوں ساٹھ ہی ہندوستان آئے۔
 شیخ شمس الدین رہتک کے قاضی ہوئے اور وہیں مقیم ہو گئے۔ اور شیخ
 بہاء الدین بدایوں کے قاضی ہوئے اور وہیں متوطن ہو گئے۔ ان کی اولاد میں
 شیخ عماد الدین کی شادی قاضی برگام (سیتاپور) کی صاحبزادی سے ہوئی۔ قاضی صاحب
 کی کوئی تربیت اولاد نہیں تھی۔ اس لیے ان کے بعد قاضی عماد الدین ہی برگام کے
 قاضی مقرر ہوئے۔ اور اس سلسلہ سے وہیں مستقل سکونت اختیار کر لی۔ ان کے
 بعد ان ہی کے صاحبزادے قاضی صدر الدین یعنی ملا ابوالوعظ کے والد نے ان
 کی جانشینی کی۔ قاضی صدر الدین کے دو صاحبزادے اور دو صاحبزادیاں تھیں۔
 صاحبزادیوں کی شادی گویا مٹو اور لاہر پور وغیرہ میں ہوئی تھی۔ صاحبزادوں میں
 ایک ملا عبدالماجد ہیں، جن کی اولاد میں کئی متبحر اور ممتاز عالم گذرے ہیں، مولانا
 فضل حق خیر آبادی بھی ان ہی کی اولاد میں تھے۔ دوسرے صاحبزادے ملا ابوالوعظ
 ہیں، جنہوں نے غالباً عمدہ قضا کے بجائے درس و تدریس کو اپنا مشغلہ بنایا۔
 ملا ابوالوعظ اپنے وقت کے مشاہیر علمائے ہند تھے، اور عالمگیر کے انا لیتن بھی

لے یاغی ہندوستان میں ملا ابوالوعظ کا جو شجرہ درج ہے، اس میں شیر الملک کے اوپر
 دو ایک نام شاہ ولی اللہ صاحب کے انفاس العارفین میں دیئے ہوئے شجرہ سے مختلف ہیں۔

رہ چکے تھے۔ مگر عام تذکروں میں ان کے حالات نہیں ملتے۔ مولانا فضل حق خیر آبادی کے والد مولانا فضل امام صاحب (متوفی ۱۲۴۲ھ) نے اپنی کتاب آمد نامہ میں قصبہ برگام کے علماء کے کچھ حالات لکھے ہیں، جس کے کچھ اقتباسات ایک کرم فرما کے ذریعے مل گئے ہیں۔ اسی سے ان کے حالات لکھے جاتے ہیں۔

درس و تدریس ملا ابوالوعظ کا محبوب مشغلہ درس و تدریس تھا، ان کے درس میں دور دور سے طلبہ اور علماء آکر شریک ہوتے تھے۔ مولانا فضل امام صاحب نے لکھا ہے کہ:

ملا محب اللہ بہاری صاحب سلم ملا ابوالوعظ سے درس لینے کے لیے گئے تھے مگر ان کا کوئی وقت خالی نہیں تھا، اس لیے مایوس ہو کر ملا قطب الدین سہالوی کے پاس گئے، اور اس چشمہ علم سے اپنی علمی تشنگی بجھائی۔

آمد نامہ میں ایک دوسرا واقعہ ملا قطب الدین سہالوی کا یہ درج ہے کہ:

ملا قطب الدین سہالوی ملا ابوالوعظ کے پاس علمی بحث و مباحثہ کی غرض سے برگام پہنچے، لیکن ملا ابوالوعظ نے اس سے گریز کیا اور ان سے فرمایا کہ میں بوڑھا ہو چکا ہوں، تم نوجوان ہو، اگر مباحثہ میں مجھ پر کوئی اعتراض وارد ہوا، جس کا میں جواب نہ دے سکا، تو میرے

لے یہ کتاب کچھ فارسی قواعد اور چند علماء کے حالات پر مشتمل ہے، قصبہ برگام میں یہ کتاب قلمی موجود ہے، اس کے کچھ اقتباس سید نجم الحسن صاحب نے بھیجے ہیں، یہ حالات انہی سے ماخوذ ہیں۔

لے گو یہ اقتباس برگام سے سید نجم الحسن صاحب نے بھیجا ہے، مگر اس کا اصل ذریعہ جناب عبدالشاہد خان صاحب شروانی مترجم الثورۃ الہندیہ ہیں جنہوں نے امرار کر کے اسے بھیجوا یا۔

مرنے کے دن قریب آئے ہیں، درس و تدریس تک کا ہوش نہیں۔
 اس لیے مجھے کوئی ندامت نہ ہوگی اور نہ دوسروں کا کوئی نقصان ہوگا، لیکن
 اگر آپ کے ساتھ یہ بات پیش آجائے گی۔ تو پھر طلبہ کے دل سے آپ
 کا وفار جاتا رہے گا، اور جو آپ کی ذات سے دوسروں کو فیض پہنچ
 رہا ہے وہ ختم ہو جائے گا۔
 ملاقطب الدین نے عرض کیا کہ:

مراداعیہ تلمذ است نہ داعیہ برابری اگر استفادہ خواہم کرد
 کتاب درمیان خواہم نہاد۔

اس کے بعد کئی روز تک دونوں بزرگوں کی پر خلوص صحبت رہی۔
 ملا ابوالوعظ عالمگیر کے استاد بھی رہ چکے تھے۔ آمد نامہ میں ہے:
 از استاذان عالمگیر بادشاہ اند۔

وفات | آپ نے ہر گام میں پوری زندگی بسر کی، اور وہیں وفات پائی، تالیخ وفات
 اور اولاد و اخلاف کی تصریح نہیں مل سکی۔

علم و فضل | مولانا فضل امام ان کے علم و فضل کے متعلق لکھتے ہیں:
 ملا ابوالوعظ ہر گامی از اساطین علماء و اراکین فضلا بودہ در
 جمیع علوم دستگاہے بلند و قدرتے تمام داشت۔

ملا ابوالوعظ کو باطنی ذوق سے بھی حصہ ملا تھا۔ آمد نامہ میں ہے:
 خوارق عادات و کمالات باطنی ملا بسیار نقل کنند۔

علمی یادگاریں | انہوں نے بہت سی علمی یادگاریں چھوڑی ہیں۔ ان میں ہدایہ،
 مطول، اور ملاجلال کے حواشی خاص اہمیت رکھتے ہیں، ملاجلال
 کے حواشی کے متعلق مولانا فضل امام صاحب لکھتے ہیں کہ:

دیدہ ام بغایت متین نوشتہ بودند و ازال حاشیہ مبلغ علم ملا

معلومی شد۔

ایک رسالہ جملہ خبریہ کے متعلق بھی لکھا تھا، اس کے متعلق مولانا فضل امام صاحب فرماتے ہیں:

الحق نہایت خوب است و مرتبہ متین است۔

لیکن زمانہ کی دستبرد سے ان کی لکشر کتابیں ضائع ہو گئیں مولانا فضل امام صاحب ان کتابوں کے ناپید ہونے پر افسوس کا اظہار کرتے ہوئے فرماتے ہیں:

و زمان اثر ملا نشانے یافتہ نمی شود اطارت بہا العنقا

غاب بہا العقل۔

ان سب کے علاوہ ملا ابوالوعظ کا سب سے بڑا

فتاویٰ میں شرکت

کار نامہ اور ان کی قیمتی یادگار فتاویٰ عالمگیری کی تالیف

میں شرکت ہے، آمد نامہ میں ہے:

تالیف فتاویٰ عالمگیری شرکت داشتند۔

یہ نہیں معلوم ہو سکا کہ کس حصہ کی تالیف ان کے سپرد تھی، اور یہ نہ پتہ چل سکا کہ وہ کسی کے معاون کی حیثیت سے کام کر رہے تھے، یا وہ خود کسی حصہ کے ذمہ دار تھے۔

فتاویٰ عالمگیری کے چند اور جامعین کے حالات یا نام بعض

ایک ضروری بات

حال کے اردو تذکروں میں مل گئے ہیں۔ اگرچہ کسی قدیم

تذکرہ سے اس کی تائید نہیں ہوتی، لیکن اس خیال سے ان کے نام یا مختصر حالات کا تذکرہ کر دیا جاتا ہے، تاکہ اصحاب علم میں کسی صاحب کو اگر ان کے صحیح حالات اور فتاویٰ کی تالیف میں ان کی شرکت کی تائید کسی قدیم ماخذ سے مل جائے، تو وہ

اس کو پیش کر سکیں ۔

فتاویٰ کے مؤلفین کے ناموں کے ذکر کرنے میں زیادہ احتیاط اس وجہ سے کرنی پڑتی ہے، کہ اس کے جمع و ترتیب کی نسبت بہت سے لوگوں کی طرف غلط مشہور ہو گئی ہے، اس غلطی کی وجہ ظاہر ہے کہ فتاویٰ عالمگیری، ہندوستان کے علماء کا ایک بڑا کارنامہ ہے، اس میں علماء کی ایک کثیر تعداد شریک تھی، اور وہ کام چونکہ کئی برس تک ہوتا رہا، اس لیے اشخاص میں رد و بدل بھی ہوتا رہا۔ اس بنا پر جن اشخاص یا جس خاندانہ علم کا فتاویٰ میں شرکت کے علاوہ علمی تعلق دربار عالمگیری سے تھا، ان کی طرف بھی نادانستہ طور پر، فتاویٰ کی تالیف کی نسبت کا ہو جانا چنداں تعجب خیز نہیں ہے۔ نیز جن لوگوں نے اپنے خاندانی بزرگوں کے حالات لکھے، انہوں نے بھی اپنے اجداد کو اس شرف میں شریک کرنے کی کوشش کی، جیسا کہ ہر بڑے اور باعث امتیاز کاموں میں شرکت کی نسبت ہوتا ہے۔

یہ چند سطور اس لیے لکھ دینا ضروری معلوم ہوا کہ مؤلفین فتاویٰ کی فہرست میں جو نام بھی داخل کئے جائیں۔ اس میں پوری احتیاط سے کام لیا جائے بہر حال ان کے نام یا مختصر حالات یہ ہیں۔

۸۔ ملا محمد غوث کا کوری

محمد غوث تام، ابو محمد کنیت، اور وطن کا کوری تھا۔

۱۰۵۶ھ میں کاکوری میں پیدا ہوئے۔ مکتی تعلیم کے بعد ملا محمد زماں، ملا ابوالوا عظمیٰ

اور ملا قطب الدین سہالوی سے عربی کی تکمیل کی۔

۱۰۵۷ھ میں بھی مؤلفین فتاویٰ میں ہیں۔
۱۰۵۸ھ میں میر کا کوری ص ۲۵

تکمیل کے بعد دلی چلے گئے۔ ان کے تبحر علمی نے دربار عالمگیری میں پہنچایا۔
عالمگیران کا بڑا اعزاز کرتا تھا، اور حدیث میں خاص طور سے اس نے ان سے
استفادہ کیا تھا۔

مؤلف مشاہیر کاکوری کے مطابق ملا محمد غوث بارہ سال تک عالمگیر کے
ساتھ دکن میں رہے۔

ملا غوث نے درس و تدریس کا مشغلہ بھی ہمیشہ جاری رکھا، اور بہت
سے تشنگان علم کی پیاس بجھائی۔ ان کے مشہور تلامذہ میں شاہ محمد وارث،
شیخ عبداللہ بن شیخ امان اللہ اور مولوی غلام مرتضیٰ مؤلف جواہر الانشاء ہیں۔
۶۳ سال کی عمر میں ۲۶ صفر ۱۱۸۰ھ میں لکھنؤ میں وفات پائی، صاحب مشاہیر
کاکوری فتاویٰ میں ان کی شرکت کے متعلق لکھتے ہیں:

تبحر علمی نے شاہ عالمگیر کے دربار تک پہنچایا اور وہاں مجلس جابین

و مؤلفین فتاویٰ عالمگیری میں مقرر ہوئے۔ (ص ۳۵۴)

مؤلف نے اس کے ثبوت میں قاضی نجم الدین علی خاں (جو ملا غوث کے
پوتے ہوتے ہیں) کی کتاب اشک ریاض سے ایک فارسی عبارت نقل کی ہے، لیکن
فتاویٰ کی تالیف میں شرکت کے متعلق کسی ماخذ کا حوالہ نہیں دیا ہے، اس لیے
ان کو مؤلفین فتاویٰ میں شامل کرنے کے لیے مزید ثبوت اور تصدیق کی ضرورت ہے۔
نواب علی حسن خاں قاضی نجم الدین کے حالات میں لکھتے ہیں:

وجہ بزرگوارش ملا محمد غوث فضائل پناہ و کمالات دستگاہ

و در علم حدیث استاد اورنگ زیب عالمگیر بادشاہ بود۔ (گلشن)

لیکن انہوں نے بھی فتاویٰ کی شرکت کے متعلق کچھ نہیں لکھا ہے۔

۹۔ ملا سعید

ملا سعید ملا قطب الدین شہید سہالوی کے منجھلے صاحبزادے تھے۔ تعلیم کی تکمیل اپنے والد ہی سے کی، اور عرصہ تک والد کے ساتھ درس و تدریس کا مشغلہ رکھا، حضرت شہید کی شہادت کے بعد انہوں نے عالمگیری کے دربار سے تعلق قائم کیا۔ اور وہاں سے فرنگی محل کے قیام کی سرکاری سند ملنے کے بعد اہل و عیال سمیت سہال سے لکھنؤ منتقل ہو گئے۔

ولادت و وفات کی تاریخ کی کوئی تصریح نہیں مل سکی، پسماندگان میں دو صاحبزادے احمد عبدالحق اور مولانا عبدالعزیز یادگار چھوڑے۔
فتاویٰ کی تالیف کی شرکت کے بارے میں صاحب تذکرہ علمائے فرنگی محل نے لکھا ہے کہ:

مشہور ہے کہ فتاویٰ عالمگیری کی تدوین میں ملا سعید بھی دوسرے علماء کے مانند شریک تھے۔ (ص ۶۳)
لیکن محض شہرت قطعی ثبوت کے لیے کافی نہیں ہے۔

۱۰۔ علامہ ابوالفرح

حیات جیل ص ۱۳ میں مذکور ہے۔

”امیر میراں علامہ ابوالفرح معروف بہ سید معدن جو فتاویٰ عالمگیری کی ترتیب و تالیف میں دیگر علمائے عصر کے دست و بازو تھے۔
مؤلف نے کسی ماخذ کا حوالہ نہیں دیا ہے۔ اس لیے قطعی طور سے فتاویٰ کی تدوین ان کی شرکت کے متعلق کچھ نہیں کہا جاسکتا۔“

۱۱۔ ملا غلام محمد

برادر محترم مولانا سید ابو ظفر صاحب ندوی نے ایک خط میں ملا غلام محمد قاضی القضاۃ کے متعلق لکھا تھا، کہ وہ بھی مؤلفین قنادی میں ہیں، اور انہوں نے ایک قلمی کتاب آثار اشرف کا حوالہ بھی دیا تھا۔ لیکن کوشش کے باوجود وہ کتاب دستیاب نہیں ہو سکی، کتاب ملنے کے بعد اس کی مزید تفصیل پیش کی جاسکتی ہے۔

۱۲۔ چلی عبد اللہ

قنادی عالمگیری کے مؤلفین کے سلسلہ میں ذکر آچکا ہے کہ انہوں نے اس کا فارسی ترجمہ کیا تھا اب ان کے حالات لکھے جاتے ہیں۔
عبد اللہ نام، چلی غالباً لقب یا خاندانی نسبت تھی۔ شاہجہاں کے زمانہ میں روم سے ہندوستان آئے۔ عربی، ترکی، فارسی وغیرہ متعدد زبانیں جانتے تھے۔ ان کو تصوف اور فن تصوف خصوصاً صوفیہ کی اصطلاحات وغیرہ سے پوری واقفیت تھی۔ تصوف و حکمت میں کئی کتابیں ان کی یادگار ہیں۔ فرحت الناظرین میں ہے:

از علوم ظاہری و معارف باطنی بہرہ تمام داشت در مصطلحات
طائفۂ عالیہ صوفیہ آگاہی تمام حاصل نموده در علوم تصوف و حکمت
تواریف رائقہ و تصانیف لائقہ دارد۔ (ص ۸۲)

۱۔ روم سے مراد ایشیائے کوچک کا علاقہ ہے۔

۲۔ فرحت الناظرین ص ۸۱

ملا عبد اللہ کو جو عالمگیر کے مقربین میں تھے، ان سے بڑا تعلق تھا، غالباً اس کے ذریعہ دربار میں پہنچے، اور فتاویٰ عالمگیری کے فارسی ترجمہ کے لیے مامور ہوئے، اور اپنے چند شاگردوں کے ساتھ اس مبارک کام کو انجام دیا تیسرا ناظرین میں ہے۔

”وہ چلی عبد اللہ بترجمہ آں (فتاویٰ عالمگیری) مامور بود“

صاحب مرآة العالم کو غالباً نام کے اشتراک سے دھوکا ہوا، اس نے چلی عبد اللہ کو ملا عبد اللہ سمجھ کر مولانا عبد الحکیم سیالکوٹی کا لڑکا اور فتاویٰ کا مترجم قرار دیا، اور ان کے نام کے آگے چلی نسبت رہنے دی۔ حالانکہ چلی کی نسبت ملا عبد الحکیم کے صاحبزادے کی طرف کسی طرح صحیح نہیں ہے، اس لیے کہ یہ لفظ ترکی زبان میں کوئی لقب یا خاندانی نسبت کے طور پر استعمال ہوتا ہے، جس کی طرف وہاں کے بہت سے علما منسوب ہیں۔ کثرت الظنون کے مصنف بھی اسی نسبت سے چلی مشہور ہیں، ہندوستان کے کسی عالم کی طرف اس نسبت کا کیا جانا قیاس میں نہیں آسکتا۔

اوپر ہم خود مرآة العالم ہی کی ایک دوسری عبارت نقل کر چکے ہیں کہ عبد اللہ چلی اس کے مترجم تھے جو ترکی النسل تھے۔

ملا عبد اللہ کو مترجم قرار نہ دینے کی ایک بڑی وجہ یہ بھی ہے کہ مرآة العالم میں

عالمگیری کی حکومت کے ابتدائی دس سال یعنی ۱۰۸۵ء تک کے واقعات درج ہیں اور اس کے آٹھ برس بعد یعنی ۱۰۸۶ء میں دربار سے ملا عبداللہ کا تعلق ہوا، اور فتاویٰ عالمگیری کا ترجمہ اس سے پہلے شروع ہو چکا تھا۔ صاحب مآثر عالمگیری ۱۰۸۶ء کے واقعات میں لکھتا ہے:

(مولوی عبداللہ) ہنوز ملازمت عالی سے سرفراز نہیں ہوئے تھے، قبلہ عالم تھے حسن ابدال سے ان کے نام پیام شوق روانہ فرمایا، کہ جہاں پناہ کے لاہور پہنچنے پر فاضل مذکور اپنے وطن سے روانہ ہو کر اس شہر میں بادشاہ کی ملازمت کا شرف حاصل کریں۔ مولوی عبداللہ شکر شاہی کے ورود سے دو تین روز پیشتر ہی لاہور پہنچ گئے تھے۔ مولوی مذکور چند مرتبہ خدمت شاہی میں حاضر ہو کر صحبت فیض اثر سے بہرہ اندوز ہوئے۔ بادشاہ علم پرور نے فاضل سیالکوٹی کو خلعت خاص اور دو سداشر قیاں مادہ فیل عطا فرما کر ان کو وطن جانے کی اجازت مرحمت فرمائی۔ (ص ۱۰۱)

اس سے معلوم ہوتا ہے کہ فتاویٰ کے مترجم ملا عبداللہ سیالکوٹی نہیں، بلکہ چلیپی عبداللہ ترکی تھے۔

۱۱۔ سید علی اکبر سعد اللہ خانی غالباً دلی کے باشندے تھے عقلی علوم میں انہیں کافی دستگاہ تھی، خصوصیت سے علم وائائی (فقہ) میں پختہ روزگار تھے۔ فرحت الناظرین میں ہے۔

اکثر فتویٰ دانش در زبدہ و غوامض و دقائق علوم آگئی داشت

۱۲۔ خود مرآۃ العالم کے بیان سے اندازہ ہوتا ہے کہ ۱۰۸۶ء سے پہلے فتاویٰ کے ترجمہ کا کام شروع ہو چکا تھا۔

وہیما در فقہ - (ص ۸۳)

محبوب الاحباب میں ہے۔

”در اکثر فنون مہارتے کامل داشت۔ علم فقہ نیک می دانست۔“

سعد اللہ خان کے خاص ہم نشینوں اور ہم جلسوں میں تھے۔ ان کا زیادہ وقت سعد اللہ خان ہی کے پاس گذرتا۔ اسی تعلق سے وہ سعد اللہ خان مشہور ہو گئے۔ سعد اللہ کے ایک لڑکے لطیف اللہ خاں کی تعلیم و تربیت بھی ان ہی کی نگرانی میں ہوئی۔ لطیف اللہ نے آپ کے فیض محبت سے علوم میں اچھی خاصی استعداد پیدا کر لی تھی۔ غالباً سعد اللہ خاں ہی کے واسطے سے دربار شاہی میں رسائی ہوئی۔ اور فتاویٰ کی بنائیت میں شریک کئے گئے۔ فرحت الناظر میں ہے۔

بنائیت فتاویٰ عالمگیری مامور شدہ بتائیت خلد رحمانی امتیاز داشت۔

(ص ۸۴)

ماثر عالمگیری نے سنہ ۱۰۹۰ کے واقعات کے ضمن میں سید علی اکبر قاضی کا ذکر کیا ہے۔ اگر سید علی اکبر مولف فتاویٰ ہیں تو صاحب مآثر کے بیان کے مطابق وہ لاہور کے قاضی رہ چکے تھے۔ اور وہی امیر قوام حسین خان لاہور کی سازش سے قتل ہوئے۔ ان کے قتل کا مقدمہ چلا۔ اس سلسلہ میں امیر قوام الدین کو لاہور کی نظامت سے برطرف کر کے عدالت شاہی میں لایا گیا۔ مگر ان کے صاحبزادے نے قوام الدین کے اعزہ اقارب کی سفارش سے قصاص معاف کر دیا اور وہ رہا ہو گیا۔ اس بیان سے یہ بھی معلوم ہوتا ہے کہ ان کے ایک صاحبزادے بھی تھے۔

ماثر عالمگیری کے دربار کا یہ مشہور آدمی تھا۔ مآثر الامراء میں اس کا تذکرہ موجود ہے، جملۃ الملک اس کا خطاب تھا۔ مآثر عالمگیری ص ۱۳۱

۱۲۔ سید نظام الدین ٹھٹوی | شہر ٹھٹہ (سندھ) اصلی وطن تھا، فقہ میں کافی دستگاہ تھی، اسی علم داناتی (فقہ) نے انہیں

دربار شاہی میں پہنچایا، اور وہاں مختلف مناصب پر مامور ہوئے، اور دوسرے علماء کے ساتھ انہوں نے بھی فتاویٰ کی تالیف میں حصہ لیا۔ تذکرہ علمائے ہند کے علاوہ تحفۃ الکرام میں بھی ان کا ذکر ہے۔ اس کی عبارت حسب ذیل ہے:-

سید نظام الدین ٹھٹوی در فقہ اوفق انام و در علوم العلم کرام بر آمدہ بخدیہ طبع گرا سیہ سوئے شہا ہجہان آباد شناخت و در تالیف فتاویٰ عالمگیری بسے مشکلات حل کردہ۔

(ص ۲۷۸ و تحفۃ الکرام ج ۲ ص ۲۵)

۱۵۔ قاضی ابوالخیر ٹھٹوی | آپ شہر ٹھٹہ (سندھ) کے باشندے تھے۔ آپ کی زندگی کے اور حالات معلوم نہ ہو سکے۔

تذکرہ علمائے ہند میں اتنا ہے کہ:-

در فتاویٰ عالمگیری شریک استنباط مسائل بود۔

فتاویٰ عالمگیری میں استنباط مسائل میں شریک تھے۔

اس سے اتنا پتہ چلتا ہے کہ فتاویٰ کی تالیف میں شریک اور استنباط مسائل اور

تأخذ پر پوری نظر تھی۔ (تحفۃ الکرام ج ۳ ص ۲۱۸)

استنباط مسائل سے غالباً مراد یہ ہے کہ فقہائے احناف کے مختلف اقوال میں

جو قول کتاب و سنت کے مطابق ہوتا اس کی وہ نشاندہی کر دیتے تھے اس سے ان کے تبحر علمی کا پتہ چلتا ہے۔

۱۶۔ جلال الدین محمد | مچھلی شہر ضلع جوڈپور کے باشندے تھے، آٹھ واسطوں سے آپ کا سلسلہ نسب قاضی شہداء الدین مچھلی شہری

سے جو اپنے وقت کے بڑے متبحر اور متناض علماء میں تھے، مل جاتا ہے۔
آپ کو جملہ علوم میں دستگاہ تھی، خصوصیت سے فقہ و حدیث میں بہت ممتاز
تھے، مشاہیر جونپور میں ہے:

در فقہ و حدیث بزمان او نظیرش نمی توان یافت۔ (ص ۱۲۱)

درس و تدریس | آپ کی زندگی کا عزیز ترین مشغلہ درس و تدریس تھا، ساری عمر
آپ کا فیض جاری رہا، اور ہزاروں تشنگان علم اس چشمہ علم
سے سیراب ہوئے۔ مشاہیر جونپور میں ہے:

مشغلہ درس و تدریس مادام الحیات مرعی داشت اکثرے

فصلائے ایام یا و پیوستند و گلمائے فیض فراواں چیدند۔ (ص ۱۲۱)
عالمگیر کو جب آپ کے علم و فضل کی اطلاع ملی۔ تو بڑی نیاز مندی سے بلا کر شاہی دربار
کے علماء میں شامل کیا۔

جب قنوائی عالمگیری کی تالیف کا کام شروع ہوا تو اس کے حصہ اول کی
تالیف، آپ کے سپرد ہوئی۔ مشاہیر جونپور میں ہے:

از تصنیفات و تالیفاتش قنوائی عالمگیری حصہ اول است کہ حسب الامر

سلطانی جمع نمود۔ (ص ۱۲۲)

وفات: سنہ وفات کی کوئی تصریح نہیں مل سکی، آپ کے مدفن کے متعلق

صاحب مشاہیر جونپور لکھتا ہے:

قبرش در قصبہ بھلی شہر جانب جنوب بر سرحد موضع ادنیٰ پورہ

است۔ (ص ۱۲۲)

عامر نام، جونپور وطن تھا، عنفوان شباب ہی میں

۱۹۔ ملا عامر جونپوری | دلی چلے گئے۔ وہاں شاہجہان دربار کے مشہور عالم

مرزا محمد زاہد کابلی کی خدمت میں پہنچے، عربی کی اکثر متداول کتابیں ان سے اور بعض کتابیں اسی عہد کے ایک اور صاحب علم و دانش مرزا عثمان سے پڑھیں، تکمیل علم کے بعد شاہی دربار کے ان علماء کے زمرہ میں لیے گئے، جن کو ڈیڑھ دو روپیہ یومیہ وظیفہ ملتا تھا۔

شاہ جہان کے بعد جب عالمگیر سر پر آئے حکومت ہوا تو اس نے بھی دربار کے تعلق اور مناصب کو برقرار رکھا۔ شاہزادہ اکبر جب سن شعور کو پہنچا تو اس کی تعلیم و تربیت انہی کے سپرد ہوئی۔ اور فتاویٰ کی تالیف کے لیے ان کا انتخاب بھی عمل میں آیا۔ تذکرہ علمائے ہند میں ہے۔

در عہد عالمگیر داخل مولفین فتاویٰ شد (ص ۲۴)۔
 ارباب تذکرہ نے زمانہ وفات وغیرہ کی کوئی تصریح نہیں کی ہے اور نہ ہی فتاویٰ کے علاوہ کسی دوسری علمی یادگار کا کوئی علم ہے۔
 (تحفۃ الکرام ج ۲ ص ۲۴)

لے منطق میں میرزا بہد ان ہی کی تصنیف ہے لے وزیر امور ممالک غیر تھے لے فرخ السالطین تذکرہ علمائے ہند لے صاحب مشاہیر جوہر نے بھی ملا حامد نام کے ایک عالم کا تذکرہ کیا ہے، مگر سنہ وغیرہ کا ذکر نہیں کیا ہے۔ اس کے بیان کے مطابق وہ آخر عمر میں دلی سے جوہر واپس چلے آئے، اور یہی وفات پائی۔ انہوں نے ایک بہت وسیع اور پختہ مسجد بنوائی تھی۔ اسی کے قریب وہ دفن ہوئے۔ جوہر کا ایک محلہ بھی ان کے نام سے مشہور ہے۔ شاید یہ محلہ ملا ٹولہ ہو۔

لیکن اس کے ساتھ یہ بھی لکھتا ہے کہ شاہ عالم کے زمانہ میں دلی گئے اور شاہزادہ اکبر کی تعلیم ان کے سپرد ہوئی۔ اگر یہ بیان صحیح ہے اور اکبر سے مراد شاہ عالم ثانی کا لڑکا اکبر ہے، تو یہ ملا حامد دوسرے تھے۔ اور اگر اس سے مراد عالمگیر کا لڑکا اکبر ہے۔ تو پھر یہ دونوں ایک ہی (یعنی صاحب پیر)

۱۸۔ شیخ رضی الدین | بھاگل پور (بہار) کے ایک شریف خاندان سے تھے۔ علم و فن میں مختلف عہدوں پر مامور ہوئے، فتاویٰ عالمگیری کی تالیف میں بھی ان کی شرکت تھی، اس کے معاوضہ میں دربار شاہی سے تین سو روپیہ یومیہ ان کو ملنے لگے۔
ماثر عالمگیری میں ہے۔

شیخ رضی الدین بھاگلپوری (بہار) کے شرفا میں تھے۔ یہ فاضل مولفین فتاویٰ عالمگیری میں شامل تھے۔ اور تین سو روپیہ یومیہ ان کی تنخواہ مقرر تھی۔ (ص ۶۲)

۱۹۔ مولانا محمد شفیع | مولانا محمد شفیع اور ان کے خاندان کے تین اور عالموں کے حالات جو فتاویٰ کی تالیف میں شریک تھے، زیادہ تر سید طہ صاحب کے مضمون "صوبہ بہار کا ایک قدیم خانوادہ" سے ماخوذ ہیں۔
مولانا محمد شفیع عہد عالمگیری کے بڑے ممتاز اور باصفاء عالم تھے۔ عالمگیر کو ان سے بڑی عقیدت تھی، اکثر شہزادگان بھی فیض صحبت کے لیے ان کی خدمت میں حاضر ہوتے رہتے تھے، شجرۃ الاصل نورانیہ میں ہے۔
"مولانا نے ما اشتهار عام دارند بادشاہ عالمگیر جمع بادداشت و فرزندان دے بیائے زیارت رسیدہ بودند"

(بقیہ حاشیہ) ہیں، لیکن صاحب مشاہیر نے فتاویٰ کی تالیف کا ذکر نہیں کیا ہے، بلکہ لکھا ہے "تجلیات نسو از تصنیفات شان شہرتے ندارد" (ص ۹۴)

۱۰۔ ترجمہ مآثر عالمگیری (ص ۶۲) کہ یہ کتاب آج سے پانچ سو سال قبل تصنیف ہے اس کا قلمی نسخہ اس خاندان میں محفوظ ہے۔

آپ دادھیال کی طرف سے عثمانی اور ناٹھال کی طرف سے سید تھے۔ جدی وطن بغداد تھا۔ ان کے اجداد میں حضرت خواجہ محمد غزنوی بغداد سے ترک وطن کر کے غزنی، وہاں سے سرہند، پھر دہلی، اس کے بعد بہار آئے۔ اور وہیں بودو یا بش اختیار کر لی۔ ان کے خاندان کے بعض لوگ اب تک سرہند اور دہلی میں موجود ہیں۔

ہم از بعضے فرزندان خاندان خواجہ ما خواجہ محمود غزنوی بطریق سیاحت و سفر مخصوص بہ نسبت زیارت حضرت مولوی معنوی محمد شفیع "قدس اللہ

بسرہم القدسی، دریں علاقہ بہار رسیدہ بودند و اصل ایشان از سرہند

بود۔ چنانچہ ہم یہ تحقیق پیوستہ حضرت ایشان از حضرت بغداد و بغزنی

نزول فرمودند و از آنجا سرہند در آنجا بہ دہلی دار آنجا حضرت بہار

نمودند کہ بعضے از ایشان ہم در سرہند اقامت دارند و بعضے در دہلی^۱

سنہ ولادت کی کوئی تصریح تذکروں میں نہیں ملتی، اور نہ یہ معلوم ہو سکا کہ ان

کی ابتدائی تعلیم و تربیت کہاں ہوئی۔ البتہ باطنی علوم و معارف کی تکمیل اپنے ماموں

حضرت پیر محمد الدین قلندری کی خدمت میں کی۔

ان کے متعلق خاندان میں یہ روایت مشہور ہے کہ دربار شاہی میں معلم اور

انالیق تھے۔ مگر اس کا کوئی تحریری ثبوت نہیں ملتا، آپ کو دربار شاہی کی طرف

سے مولوی معنوی کا خطاب ملا تھا۔ چنانچہ ایک فرمان پر یہ عبارت درج ہے۔

بدستور قدیم متنوعہ درگاہ علائق... حضرت فضیلت و کمالات

دستگاہ مولوی معنوی ملا محمد شفیع سلمہ اللہ تعالیٰ معاف شد۔

سنہ وفات کے متعلق بھی کوئی تصریح نہیں ملتی، خاندان واسطے ان کے سالانہ

بر طرف گشتہ۔ مشار علیہ بجللیہ فضیلت آراستہ است و جمع کثیر وابستہ
دارو امیدوار است کہ حکم جہاں مطاع، عالم مطیع صادر شد کہ موزی
یک صدوی بیگہ زمین افتادہ لائق زراعت خارج جمع ازاد کرمی سرکار
صوبہ بہار در وجہ مدد معاشش او مرحمت فرمودیم و اگر در محلے دیگر
چیزے داشتہ باشد آن را اختیار کنند۔ و یومیہ مذکور را بر طرف
شمارند واقع، رجمادی الاولیٰ ۱۰۸۰ جلوس بموجب تصدیق یادداشت قلمی
شد۔ شرح بہ خط سیادت و ثقاہت پناہ شرافت و نجابت دستگاہ
صدر رفیع القدر رضوی خان گلہ داخل نمایند۔ شرح بخط واقع نویس۔
مطابق واقع است شرح بخط زبدہ ارباب ارادت، خلاصہ اصحاب
عقیدت، مقرب آنحضرت الخاقانیہ منظور الانظار السلطانیہ، شجاعت و
شہامت پناہ جلاوت و بسالت دستگاہ شائستہ انواع عنایات....
سزاوار اصناف مرام پادشاہی بخشی الملک اسد خان گلہ بعض مکرر
رسانید شرح بخط فصائل پناہ کمالات دستگاہ شیخ.... رمضان ۱۲۰۶ جلوس
مکرر بعض رسید۔ شرح بخط زبدہ وارباب ارادت خلاصہ اصحاب عقیدت
بخشی الملک کبک فرمان عالیشان قلمی نمایند۔ از ربیع اوائل شرح ۱۲ یومیہ
بموجب فرمان عالی شان باسم محمد شفیع بشرط جمع فتاویٰ عالمگیری مقرر بود۔
بعہدہ دریں ولا از پرگنہ او کرمی سرکار و صوبہ بہار مرحمت شد۔

۲۔ ملا وجہیہ الرب | آپ کے حالات تذکروں میں نہیں ملتے۔ فرمان شاہی کی
اس عبارت سے اتنا پتہ چلتا ہے کہ مولوی معزی کے ساتھ
یہ بھی فتاویٰ کی تالیف میں شریک تھے۔ اور دربار کی طرف سے ان کو بھی وظیفہ
ملتا تھا۔

”بشرط جمع فتاویٰ عالمگیری بہمراہی شیخ وجہیہ الرب مرحوم دروجہ مدد
معاش شیخ محمد شفیع ولد شیخ شریف محمد مقرر بود۔“

۲۱۔ مولانا محمد فائق | مولانا محمد شفیع کے صاحبزادے قاضی بدیع الزمان کے خسر تھے

اور فتاویٰ کی جمع و ترتیب میں شریک تھے۔ اس کے

عوض میں دربار سے بی یومیہ وظیفہ ملتا تھا۔ پھر بعد میں کچھ زمین جاگیر میں دے دی
گئی جس کی شاہی سند ان کے خاندان میں اب تک محفوظ ہے۔

”شرح یادداشت واقعہ روز جمعہ ششم شرفیقہ سلم جلوس

والاموافق ۱۰۸۴ھ مبلغ دو ونیم روپیہ عا بلا قصور یومیہ ہمراہ ملا محمد اکرم

دروجہ مدد معاش سید محمد فائق ولد سید محمد شائق بشرط جمع فتاویٰ عالمگیری

عوض یومیہ مذکور یک صد و پنجاہ بیگہ زمین افتاد دلائق زراعت

از پرگنہ ایل سرکار و صوبہ بہار دروجہ مدد معاش او مرحمت فرمودیم۔“

۲۲۔ ملا محمد اکرم | مولانا محمد فائق کے ساتھ یہ بھی فتاویٰ کی جمع و ترتیب میں شریک

تھے اور ان کو بھی دربار شاہی سے یومیہ وظیفہ ملتا تھا۔

مبلغ دو ونیم روپیہ بلا قصور یومیہ ہمراہ ملا اکرم دروجہ معاش.....

بشرط جمع فتاویٰ عالمگیری۔

دارالحکومت کے موروثی مفتی تھے ۱۱۹۹ھ میں اردوئے معلیٰ کے قاضی ملا عبداللہ

کے انتقال کے بعد عہدہ قضا بھی ان کے سپرد ہوا۔ مآثر عالمگیری میں ہے۔

قاضی عبداللہ نے مرض فالج میں دنیا کو خیر باد کہا۔ ان کے بجائے محمد اکرم

جو دارالحکومت کے موروثی مفتی تھے۔ اردوئے معلیٰ کی خدمت قضا پر

مستور پر نور میں طلب قرا لیے گئے۔ (ص ۲۸۱)

۲۳۔ ملا فصیح الدین پھلواری

(جامع فتاویٰ عالمگیری)

ء از

جناب عون احمد صاحب قادری

دسمبر ۱۹۴۶ء اور جنوری ۱۹۴۷ء کے معارف میں مولانا حافظ مجیب صاحب کا مضمون "فتاویٰ عالمگیری اور اس کے مؤلفین" نظر سے گذرا جب تک یہ مضمون ختم نہیں ہوا تھا، خیال تھا کہ پھلواری کے وہ بزرگ جنہوں نے اس کی تدوین میں شرکت کی ہے، ان کا بھی ذکر آئے گا، مگر جنوری کا پرچہ دیکھنے کے بعد معلوم ہوا، کہ صاحب مضمون کو اس کا علم نہیں ہے، کہ پھلواری کے کوئی فاضل بھی اس کی تالیف میں شریک رہے ہیں، اور اگر ان کا علم ہے تو تفصیلی حال معلوم نہیں، اس لیے ذیل کی سطریں برائے اشاعت پیش ہیں۔

ملا فصیح الدین جعفری

ملا فصیح الدین کا وطن بہار کا ایک مردم خیر قصبہ پھلواری تھا، وہ اہل پھلواری کے مورث اعلیٰ حضرت امیر عطاء اللہ جعفری کے بڑے پوتے تھے تحصیل علم کے لیے دہلی گئے، اور ملا عوض وجہیہ کے حلقہ درس میں شامل ہو کر تحصیل کی، سلطان اورنگ زیب عالمگیر کا عہد تھا، استاد دربار شاہی کے ممتاز لوگوں میں تھے۔ ملا فصیح الدین اپنے استاد کے ذریعہ عالمگیر کے دربار میں پہنچے اور اپنے تبحر علمی کی بنا پر فتاویٰ عالمگیری کی

کی تدوین میں شریک کیے گئے ، اور سلطان اورنگ زیب عالمگیر نے ان کی علمی قابلیت اور ہوشیاری کی قدر کر کے مدد معاش میں ایک سو بیس بیگھہ اراضی اور ایک روپیہ یومیہ خرچ کے لیے عطا فرمایا۔

جب دہلی سے اپنے وطن پھلواری واپس آئے تو اپنے آبائی مدرسہ میں درس دینا شروع کیا۔ ان کے آبائی مدرسہ کا تذکرہ بھی اگلی کتابوں میں ملتا ہے۔ یہ مدرسہ مسجد سنگی سے انرجانب تھا۔ اس میں حضرت امیر عطاء اللہ کی اولاد سے علما فضلا درس دیا کرتے تھے۔ یہ مدرسہ ۱۲۴۲ھ تک نہایت عروج کے ساتھ آباد رہا۔

ملا فصیح الدین کا حلقہ درس بہت وسیع تھا۔ پھلواری کے متقربین علماء میں ان کا نام خصوصیت کے ساتھ لیا جاتا ہے ، ان کے تلامذہ کی تعداد کثیر تھی۔ ارشد تلامذہ میں موصوف کے پاروں صاحبزادے اور قاضی حیات مرید اور ملا غلام شرف الدین قابل ذکر ہیں۔

ملا فصیح الدین کے بڑے لڑکے ملا فصیح الدین اپنے بعد مسند درس پر بیٹھے ، اور بہت سے لوگوں نے ان سے علمی فیض حاصل کیا۔ ان کے بعد اس مسند پر ان کے بھائی ملا حسین جعفری بیٹھے ، جو بیک واسطہ استاذ اکل ملا نظام الدین فرنگی محلی کے شاگرد تھے ، ملا حسین کے بعد ملا فصیح الدین کی مسند درس کچھ دنوں خالی رہی ، پھر ان کے بھائی ملا حسین کے پوتے مولانا حافظ عبد اللہ اس پر جلو افروز ہوئے۔ اور ساٹھ برس تک اس مسند پر درس دیتے رہے۔

ملا فصیح الدین نے ۱۱۹۹ھ میں وفات پائی اور مسجد سنگی کی شرقی جانب مقبرہ میں مدفون ہوئے ، رحمہ اللہ رحمۃ واسعہ۔

ملا فصیح الدین کے صاحبزادے ملا فصیح الدین کے نام سلطان عالمگیر کی طرف سے جو فرمان تھا ، اس میں ان کا تذکرہ موجود ہے ، فرمان طویل ہے ، اس کا وہ حصہ نقل

کہتا ہوں۔

”دریں وقت ہیمنت اقتران فرمان والا شان واجب الازعان صادر
شد کہ یک روپیہ یومیہ از خزانہ بلدہ عظیم صوبہ بہار و یکصد و بیست بیگہ
زمین از پرگنہ پھلواری مضاف صوبہ بہار در مدد محاش بصلائے تدرین
فتاویٰ بنام ملا شیخ فصیح الدین مقرر بود الحال بمختلفان ملا مذکور متوفی بلا قید
آسامی دیدہ و دانستہ حسب الضمن مقرر شد۔“

یہ فرمان ملا فصیح الدین کے انتقال کے بعد (۱۱۹ھ) ۱۵ رجب و دوشنبہ ۱۲۰ھ میں
تجدید کیا گیا تھا۔ ملا فصیح الدین کے نام جو فرمان تھا، اس میں بھی ان کی شرکت کا ذکر
تھا، مگر وہ ضائع ہو گیا۔

از جناب مولوی سید شاہ غلام حسین صاحب ندوی پھلواری

حضرت ملا فصیح الدین جعفری پھلواری کا جامعین فتاویٰ عالمگیری ہونا یہاں کے خاندانی
روایات پر مبنی ہے، اور یہ روایت تحریر میں بھی آئی، تو بہت بعد میں، ان کے محضروں
میں سے یا ان کے متصل مولفین میں سے کسی کا نوشتہ موجود نہیں ہے، اس زمانہ کا عام
مذاق یہ تھا کہ تذکروں میں بزرگوں کے محض کشف و کرامات کو منضبط کر لینا کافی
سمجھتے تھے۔

لیکن پھر بھی اہل علم خاندان میں جو روایت مسلسل چلی آرہی ہو، وہ بالکل بے اصل اور
غیر دقیق نہیں ہو سکتی، اس خاندان کی تاریخ پر نظر ڈالتے سے روایت کے وزن کا اندازہ
ہو سکتا ہے۔

اس خاندان کے مورث خواجہ امیر عطاء اللہ عہد ہمالیونی و اکبری میں یہاں آکر مقیم

ہوئے، خاندانی روایت کے بموجب تو یہ وزرائے شاہی میں تھے۔ لیکن ان کی کوئی اہم حیثیت ضرور تھی۔

ابوالفضل کے اکبر نامہ میں بعض دفعہ خواجہ عطاء اللہ کا نام بھی ایک جگہ پر مذکور ہے۔ خدا بخش خان صاحب مرحوم کی لائبریری میں شاہان و وزرائے مغلیہ کے ساتھ ایک مرقع امیر عطاء اللہ کا بھی الہم کی شکل میں موجود ہے۔ شیر شاہی خاندان کی تباہی کے بعد مغل سلاطین نے رہتاس سے لے کر راج گیر تک پٹنہ کے جنوب میں بہت سے مغل شیوخ اور راجپوت خاندان مختلف مناصب کے ساتھ آباد کر دیے تھے تاکہ چٹانوں کو سر اٹھانے کا موقع نہ دیں۔ اسی زمانہ میں خواجہ عطاء اللہ بھی دہلی سے یہاں آئے۔ یہ عبداللہ بن جعفر طیار کی اولاد سے تھے۔ اسی لیے یہ خاندان جعفری کہلاتا ہے۔ امیر عطاء اللہ نے یہاں سنگ سرخ کی ایک مسجد بنوائی، جو اب تک پھلواری شریف کی جامع مسجد ہے۔ جہاں جمعہ و اعیاد کی سب سے بڑی جماعت ابھی تک ہوتی ہے۔ اور خاکسار راقم الحروف کے زیر تولیت ہے۔ اسی مسجد میں ملا فصیح الدین درس و افتاء کا مشغلہ کھینے لگے۔ اور اسی سے متصل ان کا مزار بھی ہے۔ چنانچہ شاہ عالم اول فرزند و جانشین عالمگیر نے از روئے فرمان مجریہ ۱۱۲۰ھ ملا فصیح الدین کے لیے وظیفہ مقرر کیا تھا۔ جو از روئے پردائی و بہر "اخلاص خاں" ملا صاحب موصوف کے فرزندوں کو ملا تھا، اس کی عبارت مندرجہ ذیل ملاحظہ ہو:

.... ملا مذکور شاگرد اخوند ملا عوض و جہہ متوطن قصبہ پھلواری
سرکار و صوبہ بہار قاضی و متوکل است نیم روپیہ یومیہ و بست بیگمہ زمین
مدد معاش از سابق دار و بخرج و فامی کند امیدوار از تفصیلات

لہ معارف: ایک روپیہ و یک صد و بست بیگمہ زمین (۶)

یومیہ مسجد باں قصہ بنا کردہ جد مشار الیہ مقرر است نیم روپیہ یومیہ بدستور
اصل و بست بیگمہ زمین مزروع مرحمت شد و نیم روپیہ یومیہ مسجد مذکور
دید و دانستہ۔

اس فرمان سے ظاہر ہو گیا کہ ملا فصیح الدین شہنشاہ عالمگیر کے ہم عصر تھے، اور فاضل
متعارف تھے۔ نیز یہ بھی ظاہر ہے کہ یہ خاندان کئی پشت سے دربار شاہی سے
متعلق تھا۔

پس فتاویٰ عالمگیری کے جمع کرنے میں انہوں نے بھی کچھ خدمت انجام دی ہو تو
کوئی تعجب کی بات نہیں ہے، بلکہ ایسا ہونا بہت ہی قرین قیاس ہے، تاریخ تو بہت
سے خاندان رواجوں، روایتوں اور انفرادی نوشتوں، دفتروں اور سفینوں کو اکٹھا
کر کے بنائی جاتی ہے۔ پھر پھلوانی کے ذی علم و مقتدر خاندان کی روایت کا ماخذ
کیوں نہیں بن سکتی۔

فتاویٰ عالمگیری کے

دوسندھی مؤلفین اور ان کے اجداد

از مولانا سید ابوظفر صاحب ندوی مرحوم

دسمبر ۱۹۲۶ء اور جنوری ۱۹۲۷ء کے معارف میں "فتاویٰ عالمگیری اور اس کے مؤلفین"

کے عنوان سے عزیزم مولانا مجیب اللہ ندوی کا جو مضمون شائع ہوا ہے، اس میں

سندھ کے بزرگوں سید نظام الدین ٹھٹھوی اور قاضی ابوالخیر ٹھٹھوی کے نام بھی لیے گئے ہیں۔ جن کو فتاویٰ عالمگیری کے مؤلفین میں شمولیت کا شرف حاصل ہے۔

صاحب مضمون نے ان دونوں حضرات کے سلسلے میں تذکرہ علمائے ہند مصنفہ مولانا رحمان علی کو اپنا ماخذ بنایا جس میں دو سطروں سے زیادہ ان کے سوانح حیات موجود نہیں، ذیل میں ان دونوں بزرگوں کے متعلق مزید معلومات پیش ہیں۔

۱۔ سید نظام الدین ٹھٹھوی

نسب: سید نظام الدین ٹھٹھوی کا سلسلہ نسب اس طرح ہے۔

سید نظام الدین بن سید نور محمد بن سید نظام الدین بن سید نور محمد بن سید شکر اللہ ثانی بن سید ظہیر الدین والا سلام عرف سید جادم۔ اول بن قاضی سید شکر اللہ اول بن سید وحیہ الدین بن سید نعمت اللہ بن سید عرب شاہ بن سید امیر نسیم الدین محمد المعروف بہ میرک شاہ بن امیر عطاء اللہ جمال الدین المحمد بن سید فضل اللہ بن سید میر عبد الرحمن

بن سید عبداللطیف الاسنی شیرازی۔

وطن : ان کے اجداد شیرازیں رہتے تھے۔ بعد میں ہرات میں رہنے لگے۔

جہاں سے قاضی سید شکر اللہ اول بن سید وجیہ الدین ^{۹۰۶ھ} میں قندھار تشریف لائے۔

سندھ میں آمد : قاضی سید شکر اللہ قندھار میں ۲۱ برس تک رہے، اس

کے بعد مرزا شاہ بیگ ارغون کے ایما سے سلسلہ تجارت ^{۹۲۴ھ} میں سندھ میں آئے۔

اور ٹھٹھہ میں سکونت اختیار کر لی، وہ صاحب علم و فضل ہونے کے ساتھ بڑے متقی اور

دیندار تھے۔ مرزا شاہ بیگ کے بعد جب مرزا شاہ حسن ارغون سربراہ آرائے سلطنت

ہوا، اس وقت قاضی صاحب کو ٹھٹھہ کی مسند فقہا پر فائز کیا گیا۔

ایک دفعہ شاہ حسن نے چند تاجروں سے کچھ گھوڑے خرید کئے اور قیمت دینے

میں جان بوجھ کر اتنا تساہل کیا، کہ تاجر مایوس ہو کر قاضی سید شکر اللہ کی عدالت میں دعویدار

ہوئے۔ قاضی نے بادشاہ کو بحیثیت مدعا علیہ کے عدالت میں طلب کیا، اور جب وہ

آیا تو اس کو مدعیوں کے مقابل بیٹھنے کا اشارہ کیا، دعوے کی مثل پیش ہوئی، بادشاہ

نے دعوے کی صحت کا اقرار کیا، اور مدعیوں کو رقم دے کر راضی کر لیا۔ اس کے بعد

قاضی موصوف مسند سے اٹھے اور آگے بڑھ کر آداب سلطنت بجالائے، اور بادشاہ

کو اپنی مسند پر لا کر بٹھایا۔ مرزا شاہ حسن نے اپنے قبا میں چھپائی ہوئی ننگی تلوار نکال کر

قاضی صاحب کے سامنے رکھ دی، اور کہا کہ اگر آج آپ فیصلے سے پہلے آداب سلطنت

کو بجالاتے اور میرے درجے کو ملحوظ رکھ کر مجھے مدعیوں کے ساتھ نہ بٹھاتے تو اس تلوار سے

آپ کا سر قلم کر دیتا۔ کچھ عرصہ کے بعد سید صاحب نے استغفار دے دیا۔ اور شاہ حسن

نے ٹھہرا دیا۔ کو بلا کر ان کی جگہ مقرر کیا۔

جن کے متعلق صاحب تحفۃ الکرام لکھتا ہے کہ :

قاضی شیخ محمد اچہ منسوب بآل جعفر از مشاہیر علمائے زمانہ است

تخت از ہرات بہ اچہ رسیدہ بود ، در عہد جام نظام الدین چوں سید میران محمد مہدی جو پوری وارد کھٹھ گردیدہ و علماء زماں برو نسبت تکفیر بستند ، نام مردہ کہ معنی ریہے داشت ، و مقامات اہل حال مطلع بود حجت اہل ظاہر را ورتکفیر آن دلی اکمل بود ، البتہ رونمود ، سید میران بحالش متوجہ گردیدہ دعائے بالش بزرگی و دوام آثار سترگی باولادش کرد ، از انست کہ خاندان آن بزرگ بوجود حوادث مشی ہرز انقلاب زدہ نمی شود ، بالجاء قاضی معزاللہ بعد ہجرت اوچہ دلتان ، بکھر متوطن گردیدہ ، بنا بر کثرت شہرت منسوب باچہ ماندہ وقتے کہ قاضی سید شکر اللہ شیرازی استغفار خدمت قضا کھٹھ ، چنانچہ سبق ذکر یافتہ ، درخواست داز شاہ حسن حسب تجویز قاضی میر مذکور کہ در وطن قدیم ہرات ہم از اسلاف رابطہ خاص داشتہ و با حیاہ آن رابطہ اینجا نیز قرب مقایرہ و پیوند صورت باب گردیدہ ویرا طلبیدہ یاں منصب جلیل القدر مختص فرمود ، بہ برکت قدم تجاہش و دعائے میران سید مہدی جو پوری آن منصب بنوارث وقف اولادش است در ابتدائے حکومت میرزا عیسیٰ ترخان سجل حیاتش در نور دیدہ شد ، دو پسر و الا گہرا از مخلص ماندند ۔ اس کے بعد آپ کی اولاد کا تذکرہ ہے ۔

احمد ادا | سید شکر اللہ نے کھٹھ کے ایک انصاری خاندان میں شادی کی جس سے سید ظہیر الدین پیدا ہوئے ۔ سید ظہیر الدین کے متعلق صاحب تحفۃ الکرام رقمطراز ہے کہ :

قائم مقام پدر بزرگوار گردیدہ ، فضیلت و حکمت نیک اندوختہ و ظاہر

بہ تقویٰ و نشر و تدریس و باطن بہ سلوک را فقر و سبیل سنت اجداد مصروف بردہ۔
تاریخ طاہری کا مصنف ان کو اس طرح یاد کرتا ہے :

گوہر بحر عزت و سیادت در معدن بلاغت و فصاحت جامع العلوم
موشگاف معالی میر ظہیر الدینؒ

آپ کے دو فرزند ہوئے ایک سید شکر اللہ ثانی ، دوسرے سید عبد الرحمن ،
سید شکر اللہ کے متعلق تحفۃ الکرام میں ہے :

یا وصفت جد و پدر متصف بر آمدہ نامدار روزگار زبیت۔

انہوں نے ایک مسجد بھی بطور یادگار اپنے محلہ میں بنوائی ، ان کے چار بیٹے ہوئے ،
سید محمد حسن ، سید نور محمد ، میر سید ظہیر الدین جادم ثانی ، سید لطف اللہ ، سید نور محمد
جن کے متعلق تحفۃ الکرام میں ہے کہ :

”در وقت خود منظر اتم علم و عرفان و مرجع اکل دین و ایقان زبیت۔“

ایک فرزند ہوا سید نظام الدین اول جو کہ بقول تحفۃ الکرام :

”در مقام فضل و کمال اوفق اہل حال و قال گشتہ۔“

ان کے چار بیٹے ہوئے سید نعمت اللہ ، سید محمد نور ثانی ، سید فضل اللہ اور
سید محمد شفیع۔

سید نظام الدین ثانی | سید نور محمد ثانی کے دو فرزند ہوئے ، سید ابوالقاسم اور

سید نظام الدین ثانی ، یہی سید نظام الدین ثانی فتاویٰ

عالمگیری کے مولفین میں سے ہیں ، میر علی شیر قانع ، ان کے متعلق لکھتے ہیں کہ :

”سید نظام الدین ثانی در فقہ اوفق انام در علوم اعلم کرام بر آمدہ۔“

و نجد بطح گرائیدہ، سوئے جہان آباد شدہ، در فتاویٰ عالمگیری بسا مشکل
کل سائر علماء کردہ از نظر بادشاہ و بگذشت و استدعائے منصب کرد،
بادشاہ مطابق ضابطہ کہ اہل فضل را یا اسم نوکری نخوانند سے ازاں آبا فرمودہ
تکلیف قبول معاش نمودہ سید رضاندادہ عن قریب آنجا سفر آخرت گزیدہ۔

آپ کی اولاد | ان کے دو فرزند ہوئے، ایک سید عرب شاہ، دوسرے سید احمد،
سید عرب شاہ آخری زمانے میں مجذوب ہو گئے اور کوئی اولاد نہیں
چھوڑی، سید احمد کے ایک بیٹا سید عطاء اللہ ہوا جس نے شادی کی اور صاحب اولاد
بھی ہوا، لیکن عین جوانی میں یہ بھی مجذوب ہو گئے۔

اجداد | ان کے اجداد میں میر نسیم الدین اور عطاء اللہ، جمال الدین، نیز ان کے عم
بزرگوار میر اصیل الدین کا تذکرہ قاضی نور اللہ شوستری نے حبیب السیر کے حوالہ
سے مجالس المؤمنین میں کیا ہے۔ نیز روضۃ الصفا اور اور ہفت اقلیم وغیرہ میں بھی ان
کا تذکرہ آیا ہے، صاحب تحفۃ الکرام نے دوسری جلد میں انہی حوالوں سے ان کے حالات
بیان کئے ہیں۔

۱۔ امیر جمال الدین عطاء اللہ بن فضل اللہ المحدث الاسکنی الشیرازی، سید نظام الدین
ثانی کے بارہویں جد ہیں، ان کے متعلق تحفۃ الکرام میں مرقوم ہے کہ:

”عم گرامی صرف تنبیح و حفظ اقوال و افعال ہدایت مال نمودہ، فنون
عقلیہ را از علوم شرعیہ علم ترتیب و تدوین پوشانیدہ، جو اہر و لالی حدیث
مصطفویہ را با نامل تقیظ در سلک انعام و ادا و صحاح و حسان سخنان عالمگیری،
تحفۃ الاحبار و ریاض السحر و روضۃ الاحیاء است۔“

حبیب السیر کے حوالہ سے آگے چل کر لکھتا ہے کہ:

”آنحضرت مانند بزرگوار امیر اصیل الدین در علم حدیث بے نظیر آفاق گشتہ، در سائر علوم دینیہ و یقینیہ از محدثان یا مستحقان در گذشتہ، بناگر دغم خود است؛ چند سال در مدرسہ شریفیہ سلطانیہ در گنبدے کہ در دو مقبرہ حضرت خاقان منصور است او در خانقاہے خلاصیہ بدرس و افادہ اشتغال داشتہ در ہفتہ یک نوبت در جامع ہرات بموعظہ پرداختے، سلاطین و حکام خدمتش واجب دانستہ شے۔“

ہفت اقلیم میں امین رازی لکھتے ہیں کہ:

برادر زادہ سید اصیل الدین عبداللہ است وے در عصر خود ملا از طوائف اکابر و اشراف انام بودہ، لوح فقیر تویرش مطرح اشعہ انوار اسرار کتب ان و صحیفہ مہر خاطر عالی، مآثرش سبط لوا مع حقائق اخبار حضرت رسالت پناے است۔

زیبائش مظهر اسرار تحقیق خمیرش منظر انوار توفیق
جمال دین مزین ز اہتمامش علوم شرع واضح از کلامش
از مولفات فصاحت صفاتش روضۃ الاحباب در اقطار آفاق
اشتہار دارد۔

۲۔ امیر نسیم الدین امیر جمال الدین کے بیٹے اور سید نظام الدین کی گیارہویں پشت میں جد تھے۔ ان کے لیے تحفہ الکرام میں ہے کہ:

”در تکمیل علوم سیما حدیث یگانہ زمانہ بود، موجب تعیین سلطان در مقبرہ

مذکور قائم مقام پدر بزرگوار بود، خلف، رشیدش سید عرب شاہ بجائے آیا
نیک جاگرم کردہ، بعد از دپیش سید نعمت اللہ یاد صاف آیا متصف
زیستہ از وسید و حمیہ الدین یادگار و قائم مقام مانده، فرزند رشیدش
قاضی سید شکر اللہ کہ در محلہ ثالث میان کھٹھ مذکور گردو۔

یہی قاضی سید شکر اللہ شیرازی تھے۔ جو ۹۰۶ھ میں ہرات سے قندھار آئے اور ۹۲۶ھ
میں قندھار سے سندھ میں تشریف لائے۔

۳۔ میر جمال الدین عطاء اللہ کے عم بزرگوار السید الجلیل امیر اہل الدین عبداللہ الحسین
الاسکی شیرازی کے سلسلہ میں تحفۃ الکرام کا مصنف لکھتا ہے :

در علم تنبیہ و حدیث و انشا و تالیف شبیہ و نظیر نہ داشت اور زمان
سلطان ابوسعید از شیراز بہ ہرات تشریف آوردہ ہر ہفتہ یک نوبت در
درسہ مہد علیا گوہر شاد آغا بموعظۃ خلق می پرداخت در ماہ ربیع الاول بر
بیان میلاد حضرت رسول صلی اللہ علیہ وسلم مواظبت نمودہ۔ از مولفانش شرح
درج الدرر بر سیر سنیہ خیر البشر و رسالہ مزارات ہرات مشہور ہفدہم ربیع الآخر
سنہ ثلث و ثمانیہ وفات کردہ، در گوہر نامہ ارماند، صفی الدین محمد
و برہان الدین محمد۔

صاحب موصوف، ہی کے متعلق صاحب ہفت اقلیم لکھتے ہیں کہ :
"بصفت اصالت و دق و جلال موصوف و معروف بودہ، در علم حدیث
و تفسیر شبیہ و نظیر نہ داشتہ، در زمان سلطان ابوسعید از شیراز بہ ہرات
تشریف آوردہ و اقامت فرمودہ و باشارہ آں یادشاہ ہفتہ یک زبان بموعظۃ

لہ تحفۃ الکرام جلد دوم مطبوعہ ممبئی ص ۱۰۰ لہ تحفۃ الکرام جلد دوم مطبوعہ ممبئی ص ۱۰۰

و نصاب می کشود۔ از مولفانش کتاب افادت اثر درج الدر کہ محتوی است
 بہ سیر سببہ شیر البشر و رسالہ مزارات ہرات بن الجہور مشہور است۔
 اس خاندانہ کے اور بھی چند حضرات کا تذکرہ ہفت اقلیم اور تحفۃ الکرام میں آیا
 ہے، میرا صیل الدین کے ابن عم سید الحکماء المدقین امیر صدر الدین محمد شیرازی کے متعلق
 ہفت اقلیم میں آیا ہے کہ:

”بجود طبع و وقت ذہن از جمیع علمائے متبحرین و فضلاء متاخرین
 ممتاز و مستثنیٰ بودہ چہ و راندک زمانے از شغل استفادہ فراغت حاصل
 کردہ آغاز درس و افادہ فرمود، بعد ازاں ہمت بر تالیف و تصنیف
 گماشت۔ رسالہ تحقیق علم و اثبات واجب، حاشیہ شمس و مطالع و
 حاشیہ تجرید را در سبک تحریر کشید۔ وفاتش بعد از قوت سلطان یعقوب
 و راندک زمانے اتفاق داد۔“

صاحب تحفۃ الکرام بھی تقریباً انہی الفاظ میں رقمطراز ہے:
 امیر صدر الدین کے فرزند خاتم الحکماء غوث العلماء امیر غیاث الدین منصور شیرازی
 کے لیے ہفت اقلیم لکھتا ہے کہ:

پرتو آں قمر و ثمر آں شجر است۔ بعد از پیر بہ و نور علم و دانش
 برو سادہ فضیلت تکیہ زدہ صیت مہارتش در علوم حکمی و ریاضی بمسامع علمائے
 نزدیک و دور رسید و صدائے دانشش بہ اطراف و اکناف آفاق
 افتادہ بن الجہور مشہور گردید۔

۱۰ ہفت اقلیم مطبوعہ بنگال ص ۲۶۱ ۱۱ ہفت اقلیم مطبوعہ بنگال ص ۲۶۱

۱۲ تحفۃ الکرام ج ۲ ص ۷۱

وصف نورشیدار نگوید ہوش مند
فیض نور او بود بدش پسند

چوں فضلاء وے را استاد البشر و عقل حاوی عشر خوانده اند ہر آئینہ
تاریخ قوتش را مولانا علی حسن فراس -

عقل حاوی عشر نماںدہ بجا یافتہ^۱
تحفۃ الکرام میں اس سے زیادہ تفصیل ہے۔

ولادتش تسعایہ در خدمت پدر بزرگوار میر صدر الدین محمد مذکور تحصیل
علوم نمودہ در چہار دہ ساگی داعیہ مناظرہ علامہ دوانی در خود یافتہ رسائل جست
در بیست ساگی از ضبط جمع علوم فارغ گردیدہ مدتے بر منصب صدارت
یادشاہی مغفور بوئے متعلق بود، در مرتبہ ثانی کہ مجتہد الزمانی شیخ علی بن
عبدالحی از عراق عرب متوجہ پایہ سرپر خلافت شدہ بعضے مفسدان نقار
بہیال آوردند نامباحثہ علمی مہد گردید و بحثونہ انجامید یادشاہ حمایت
مجتہد الزمانی کردہ و میر برنجیدند و بعد روزے چند از منصب صدارت
استعفا نمودہ جانب شیراز شدند۔ در سنہ ثمان و اربعین و تسعایہ فوت یافتہ^۲
تحفۃ الکرام میں صیب السیر کے حوالے سے ان کی تصنیفات کی ایک طویل فہرست
درج کی گئی ہے۔

صاحب صیب السیر گفتہ کہ از مصنفاتش انچہ بہ نظر رسید کتاب
حجۃ الکلام ہست در آنجا متوجہ اقادیل حجۃ الاسلام غزالی شدہ، دیگر
کتاب محکمات میان تحریرین علین والد خود بر صدر الدین محمد و ملا جلال الدین محمد

۱۔ ہفت اقلیم مطبوعہ بنگال ص ۲۵۹-۲۶۰ ۲۔ تحفۃ الکرام مطبوعہ بمبئی ص ۷۲

دوانی و حواشی ایشان بر شرح تجرید مطالع، دیگر محکمت میان ایشان در
حواشی اوائل شرح مختصر اصول عضدی دیگر شرح بر کتاب ہیکل انوار دیگر
شرح بر رسالہ اثبات واجب پدر خود و کتاب تعدیل المیزان بر منطق
کہ خلاصہ منطق شفا است یا سوانح طبع نقاد ایشان و کتاب معیار الافکار
خلاصہ تعدیل المیزان و کتاب لواحق و معارج در علم ہیئت کہ در محاذات
کتاب تحفہ شاہی است و آل را در ہفدہ ساگی تصنیف فرمودہ دیگر کتاب
تجرید بر حکمت کہ جمیع مسائل حکمت طبعی و الٰہی بعبارت موجز و مجرد از
دلائل ذکر فرمودہ دیگر رسالہ در معرفت قبلہ دیگر کتاب معالم الشفا و رطب،
دیگر مختصر آن کہ مسمی بشافیہ است دیگر کتاب سفویہ در ہیئت دیگر حاشیہ
بر الہیات شفا، دیگر حاشیہ بر اشارات دیگر حاشیہ بر شرح حکمت العین،
دیگر رسالہ در باب خلافت فرزند ارجمند میر صدر الدین محمد، دیگر رد بر
حاشیہ شمسہ علامہ دوانی، دیگر رد بر حاشیہ خلاصۃ التخلیص، دیگر رد
بر انموذج مشار الیہ، دیگر رسالہ
در تحقیق حیات، دیگر رد بر رسالہ زوار مشار الیہ، دیگر رسالہ مشارق در
اثبات واجب، کتاب اخلاص مغنوی، دیگر حاشیہ بر اوائل کشف تفسیر
دیگر کتاب مقامات العارفین در تصوف و اخلاق کہ باسم فرزند
ارجمند میر شرف الدین علی نوشتہ و رسالہ قانون السلطنت سوائے آل
از تصانیفش انچہ در کتب ایشان بتقریب اسمی مذکور و بعضے علماء از ان خیر
داوند، کتاب ریاض الرضواں و کتاب اساس در علم ہندو غیر آن۔
صاحب السیر نوشتہ کہ غرض از تفصیل و تصانیف حضرت امیر و اظہار
تشریف بمطالعہ اکثر آن رو کلام بعضے از افاضل عصر است۔ مثل ملا ابوالحسن کاشی

و ملا میرزا جان شیرازی کہ مصنفات حضرت میرزا کہ اکثر بواسطہ ، نفاست
متداول نشدہ بودند۔ بدست ہر کہ می افتاد۔ سخنان خوب را از آنجا می
در دیدند و می گفتند کہ از میرزا غیر نامی نیست ، بعضی کتب کہ در مصنفات
متداولہ خود تمام آن را مذکور ساختہ اند۔ وجود خارق نیافتہ اند۔ اگر
احیاناً یکے از ان کتاب بدست طالب علمے افتاد و پدزدی ایشان مطلع
شد و عوامی تواردمی کنند و از حضرت استاذ تحریر رحمہ اللہ شنیدہ کہ
می فرمودند ملا ابوالحسن شمش دلیل از جملہ اولہ کہ در رسالہ اثبات واجب
ذکر کردہ ، و آن را خواص فکر خود شمر دے از شرح ہیاط حضرت امیر اتحال
نمودہ بود و در ایامے کہ بالتماس بعضی اعزہ دے رسالہ اومی نوشتنم اظهار
سرقت و انتحال او نمودم ، آن رسالہ متروک ساختہ ، رسالہ دیگر تالیف
نمود ، آن نیز خالی از سرقت نیست از اثر مهارت میر در فنون ادعیہ و
ظلمات قتل ، ذوالفقار خان حاکم بغداد است کہ بآبادشاہ دیں پناہ می
درزید و تفصیل آن بر السنہ جمہور مذکور و مجملے از ان در رسالہ قانون
السلطنت مسطور ہے۔

ان کے دو فرزند ہوئے ایک سید شریف الدین ، دوسرے میر صدر الدین ، اس
خانوادہ کے دو اور بزرگوں کا بھی تحفۃ الکرام میں ذکر آیا ہے۔ یعنی میر نظام الدین اور
میر حبیب اللہ ، یہ دونوں حضرات بھی علم و فضل کے لحاظ سے یگانہ روزگار تھے۔

سادات شکر اللہ | قاضی سید شکر اللہ کی نسبت سے میر نظام الدین کا خاندان
بھٹھ میں سادات شکر اللہ ہی شیرازی کے نام سے موسوم

ہوا، اسی خاندان کے تقریباً تمام افراد علم و فضل، نیز دینی مرتبے کی وجہ سے یگانہ روزگار ہوتے آئے ہیں۔ آج بھی ان کا خاندان اپنے قدیم محلہ میں آباد ہے۔

اس موقع پر میں خاندان کے چند بزرگوں کا بھی ذکر کر دینا چاہتا ہوں، تاکہ اندازہ ہو جائے کہ اس خاندان کے مختلف افراد نے سندھ میں آنے کے بعد علم، ادب اور مذہب کی کیا کھدائیں انجام دیں۔

سید شاہ ولی سید شاہ ولی بن سید ابوالقاسم بن سید علی اکبر بن سید عبدالواسع بن سید محمد حسین بن سید شکر اللہ ثانی، علامہ مخدوم رحمہ اللہ جیسے یگانہ روزگار کے شاگرد تھے۔ اور بقول صاحب تحفۃ الکرم:

در امل و انشا و شرط بیعت صافی و قرینت کافی داشتہ

صاحب تحفۃ الکرام میر علی قانع مقالات الشعراء میں آپ کا ذکر یوں فرماتے ہیں:

یفنون کمالات علمی آراستہ و حلہ نورع و تقوی پیراستہ اوقات بابرکاتش

صرف مطالعہ کتب و افادہ تلامذہ می بودہ، بر جادہ اسلاف مستقیم و میان سادہ

بہ بزرگی موصوف و بحسن خلق و فرط متانت نزد اکابر و اصاغر مصروف

صاحب موصوف نے تحفۃ المجالس کے نام سے ایک تصنیف بھی چھوڑی ہے،

شوال المحرم ۹۵۰ھ کی ۱۳ تاریخ کو رات کے وقت اپنی جاگیر جگت پور تعلقہ اکراٹہ (سندھ)

میں وفات پائی۔ نعش وہاں سے لا کر ۱۵ تاریخ کو ان کے آبائی قبرستان میں دفن کی گئی۔ ان

کے ایک شاگرد لطف اللہ نے ”قدفات فی عشقہ“ سے تاریخ وفات نکالی ہے۔ مقالات الشعراء

میں ان کے دو فارسی شعر بھی نمونہ کے طور پر دئے گئے ہیں، تذکرہ علمائے ہند میں بھی صفحہ ۲۵۰

پر ان کا ذکر آیا ہے ان کے دو فرزند ہوئے، ایک سید محمد ناصر، دوسرے سید محمد سراج۔

میر سراج الدین | میر سراج الدین بھی بہت اچھے شاعر ہوئے ہیں، تاریخ گوئی میں ان کو خاص دستگاہ حاصل تھی، تحفۃ الکرام میں درج ہے کہ:

باد صاف اسلاف متصف جانشین و یادگار بزرگان است بہ محامد
اخلاق موصوف مشار الیہ سائر اولاد جدی باشد، طبیعت شعر دار و دور
استخراج تواریخ نیکو مہارت می نماید۔

سید غلام اولیاء | سید غلام اولیاء بن سید اسد اللہ بن سید عنایت اللہ بن سید
عبدالرحمن بن سید ظہیر الدین والا سلام عرف میر جادم بن سید
شکر اللہ اول بہت بڑے بزرگ اور اہل دل گذرے ہیں، ان کے متعلق تحفۃ الکرام
کا مصنف لکھتا ہے کہ:

در عین جوانی تحصیل علوم ظاہر و باطن متوجہ شدہ و بہ انتقاء و تورع
درجہ علیا فرا انداختہ... صاحب خوارق کلیہ برآمدہ مجرد در عین رشد
جہان فانی را پدر و دکرودہ، جماعت مخصوصہ ارادت مند ماند، بہت
و یکم ہر ماہ مطابق روز و فائز جمع ارادت مند بزیارتش و ختم و اطعام بعل
آوردند و کشف مہمات می نمایند۔

سید محمد ناصر | سید محمد ناصر بن سید عطاء اللہ بن سید نعمت اللہ بن سید نظام الدین
بن سید نور محمد بن سید شکر اللہ ثانی بن سید ظہیر الدین بن سید
قاسم شکر اللہ اول زہد و تقویٰ میں "اعجوبہ روزگار" تھے۔ تحفۃ الکرام میں ہے کہ انہوں
نے زندگی بھر کسی عورت کا منہ نہیں دیکھا۔ اس حد تک محصوم تھے کہ جانوروں میں بھی
نرمادہ کی تمیز نہ تھی۔ سلسلہ نقشبندیہ میں وہ کامل تھے۔ اور عقیدت مندوں کی بہت کثرت

۱۔ تحفۃ الکرام مطبوعہ ممبئی جلد ۳ ص ۱۹۶ ۲۔ تحفۃ الکرام جلد سوم ص ۱۹۶ مطبوعہ ممبئی

تھی، جن کی حاجت روائی فرماتے رہتے تھے۔

ایک دفعہ ٹھٹھہ میں خشک سالی ہوئی، لوگ بہت پریشان ہوئے، مزارات اور مقابر پر جا کر دعائیں مانگنے لگے۔ کسی شخص کو خواب میں بشارت ہوئی کہ جس شخص نے کبھی عورت کا منہ نہ دیکھا ہو اسے نماز استسقاء پڑھانی چاہیے۔ تاکہ بارانِ رحمت کا نزول ہو۔ لوگ ان کے پاس آئے۔ والدہ محترمہ کے ارشاد سے انہوں نے تین دن تک نماز پڑھائی اور دعائیں مانگیں۔ تاکہ آنکہ ابر رحمت جوش میں آیا اور گوہر مقصود حاصل ہوا۔

سید نظام الدین کے جد دوم یعنی سید نور محمد کے دوسرے بھائی سید ظہیر الدین حیدر ثانی کی اولاد میں بھی بہت سے اہل کمال پیدا ہوئے۔

سید محمد کاظم | سید محمد کاظم بن سید محمد مقیم بن سید ظہیر الدین ثانی کے متعلق تحفۃ الکرام میں ہے کہ:

عجائب احوالات داشتہ، احیاناً دو دو، سہ سہ، روز و شب در خواب کہ عین بیداری تو اں انگاشت، بخلوت بودے، و ذکر قلبی از مردم مسموع کردے آخر با خود با فافہ رسیدے ہم چنین کمالات دیگر داشت از احصا افزوں باشد۔

صاحب تحفۃ الکرام | میر سید علی شیر بن سید عزت اللہ بن سید محمد کاظم بن سید محمد مقیم بن سید ظہیر الدین بھی اسی سلسلہ عالیہ کے ایک جوہر تابندہ اور گوہر درخشندہ تھے۔ تحفۃ الکرام، مقالات الشعراء اور کئی تصانیف انہوں نے یادگار چھوڑی ہیں، اگر وہ تحفۃ الکرام اور مقالات الشعراء نہ لکھتے، تو آج سندھ کی سیاسی اور ادبی تاریخ سے ہم قطعی نا بلد رہتے۔

میر عظیم الدین اس خاندان کے ایک اور عظیم شخصیت میر عظیم الدین نام کی ہے جس کا سلسلہ یوں ہے، سید عظیم الدین بن سید یار محمد بن سید عزت اللہ بن سید محمد کاظم بن سید محمد متیم بن سید ظہیر الدین ثانی، یہ بھی ایک بلند پایہ شاعر و ادیب تھے۔ ایک دیوان، ایک مثنوی، میر رانجھا اور ایک منظوم تاریخ موسوم بہ فتح نامہ ان کی یادگار ہیں۔ غرض سید نظام الدین ٹولٹ فتاویٰ عالمگیری کا تمام خاندان شیراز اور قندھار سے لے کر سندھ تک کئی صدی برابر علم و فضل کے دریا بہاتا اور دین کی بیش بہا خدمات انجام دیتا رہا۔

۲۔ قاضی ابوالخیر ٹھٹھوی

سید نظام الدین کے بعد فتاویٰ عالمگیری کے مؤلفین میں قاضی ابوالخیر ٹھٹھوی کا نام آتا ہے۔ یہ بزرگ بھی سندھ کے مشہور مردم خیز اور تاریخی شہر ٹھٹھہ کے باشندے تھے۔ یہ ٹھٹھہ کے مشہور عالم اور بزرگ علامہ مخدوم فضل اللہ کے فرزند تھے، جن کے متعلق تحفۃ الکرام میں ہے کہ:

جامع فضائل قدسیہ عادی معارف النبی، محل زیور ورع و تقویٰ بودہ

ہموارہ بدرس علامہ اشتغال در زبیدے

تاریخ معصومی اور مآثر رحیمی میں بھی تھوڑے سے تغیر و تبدل کے ساتھ اسی طرح ان کی تعریف کی گئی ہے۔ وہ مرزا عیسیٰ اور میرزا باقی ترخان کے معاصر تھے، ان کے فرزند مخدوم ابوالخیر کیلئے تحفۃ الکرام کا مصنف بیان کرتا ہے کہ:

۱۔ تحفۃ الکرام قلمی ص ۶۲۔ ۲۔ معصومی ڈاکٹر عمر محمد داؤد پوٹہ ص ۲۱۷

۳۔ مآثر رحیمی ص ۳۳۸ بنگال

در زمانہ خویش طالب علم کامل بر آمدہ، در قادی عالمگیری شریک
استنباط مسائل شد۔

ان کے ایک فرزند ہوا ملا اسحق جو خود بھی بطور تحفۃ الکرام جامع کمالات تھا، ان کے ایک
بیٹا کمال الدین ہوا جس کے کوئی اولاد نہیں ہوئی۔

لہ تحفۃ الکرام ص ۶۲۰

فتاویٰ سید عنایت اللہ مولگیری

مؤلف فتاویٰ عالمگیری

از

مولانا سید ابوظفر صاحب ندوی ورناکلر سوسائٹی احمد آباد

عرصہ سے تین چیزوں کے متعلق معلومات فراہم کر رہا تھا، اول عالمگیر کے مخطوطات قرآن، یعنی عالمگیر کے اپنے ہاتھ کے لکھے ہوئے قرآن اس وقت کہاں کہاں ہیں، دوم عالمگیر کے استاد کون کون تھے۔ اور تیسری بات یہ ہے کہ ندوین فتاویٰ عالمگیری میں کون کون لوگ شریک تھے۔

مجھے یہ دیکھ کر بڑی خوشی ہوئی کہ برادر مملوئی حافظ مجیب اللہ صاحب ندوی نے موخر الذکر عنوان پر قلم اٹھایا، انہوں نے سولہ اشخاص کے نام پیش کئے ہیں، اور ایک نام کا اضافہ پھلواڑی کے ایک صاحب قلم نے کیا ہے۔

راقم الحروف نے جن اشخاص کے نام جمع کئے تھے، ان میں سے اکثر تو معارف میں آ گئے، لیکن کچھ نام باقی رہ گئے ہیں، جن کے متعلق ابھی تحقیق باقی ہے۔

۱۔ امیر میران علامہ ابوالفرح معروف بہ سید معدن (حیات جلیل بلگرامی ص ۱۲) صدن ضلع قرخ آباد میں مدفون ہیں۔

۲۔ شاہ عبدالرحیم صاحب جو مولانا شاہ ولی اللہ صاحب دہلوی کے والد ماجد ہیں، گو وہ اس مجلس میں زیادہ دن شریک نہ رہے۔

۳۔ ملا جمیل جونپوری (تذکرہ علمائے جونپور ص ۱۸)

۴۔ ملا غلام محمد قاضی القضاۃ لاہوری جو ملا حبیب استاد شاہزادہ عظیم الشان جن بہادر شاہ بن عالمگیر کے بھانجے تھے۔ شہر گھائی کے باشندے ہیں (آثار شرف قلمی ص ۱۸ بحوالہ ندیم گیا جولائی ۱۹۴۴ء)

۵۔ قاضی سید عنایت اللہ مونگیری (ہندوستان کے مدارس اسلامی ص ۵) ان میں سے مؤخر الذکر بزرگ جناب قاضی عنایت اللہ صاحب مونگیری کے کچھ حالات فراہم ہوئے ہیں، وہ ذیل میں پیش ہیں، جناب قاضی صاحب کا نسب نامہ ذیل میں پیش ہے۔

قاضی سید عنایت اللہ بن قاضی سید عبدالنبی
قاضی صاحب کا نسب نامہ بن سید عبدالسلام بن سید شاہ جمال الدین
 بن سید شاہ احمد جاجنیری بانی خاندان بارہ گانوں و سورج گڑھا۔

سید عنایت اللہ صاحب خاص سورج گڑھا محلہ چک مسکن ضلع مونگیری میں پیدا

۱۔ شہر گھائی ضلع گیا سے جنوب کی طرف پھیل کے فاصلہ پر ایک مردم خیز خطہ ہے۔

ہوئے تقریباً ۱۵۰ھ میں ان کی ولادت ہوئی، ابتدائی کتابیں اسی جگہ پڑھیں، ان کے والد ماجد قصبہ سورج گڑھا اور کجرہ کے قاضی تھے۔ اور گوبرائے نام سہی، مگر اس وقت تک اس خاندان میں قضائت چلی آتی ہے، غرض اس عہد کے دستور کے مطابق متوسط درجہ کی تعلیم حاصل کر کے وہ دہلی پہنچے، شام کا وقت تھا، ایک شخص کے مکان پر شب بانی کی اجازت مانگی۔ اس نے ان کا حال سن کر اجازت دے دی اور کھانا بھی کھلایا، رات جب زیادہ ہوئی تو مالک مکان چراغ گل کر کے اندر جانے لگا، سید صاحب نے کہا کہ مجھے کچھ قرآن پڑھنا ہے، میں سوتے وقت چراغ گل کر دوں گا۔ وہ اندر چلا گیا، اور سید صاحب دیر تک قرآن پڑھتے رہے، یہاں تک کہ کوئوال شہر گشت کرتے ہوئے ادھر آ نکلا، چونکہ سید صاحب بہت ہی خوش الحان تھے، اس لیے وہ دیر تک کھڑا ان کا قرآن کا پڑھنا سنتا رہا، پھر سامنے آ کر اس نے تمام حالات سے آگاہی حاصل کی، صبح کو اس کوئوال نے ان کو طلب کر کے مزید تحقیق کی، اور جب اس کو ان کے علمی ذوق کا یقین آ گیا، تو اپنی سفارش سے شاہی مدرسہ میں داخل کرادیا۔ اس مدرسہ میں کب تک تعلیم پاتے رہے یہ معلوم نہیں، لیکن اختتام تعلیم کے بعد ان کی علمی استعداد کی بنا پر اسی مدرسہ میں معلم کے عہدہ پر ان کو مامور کیا گیا۔ کچھ عرصہ کے بعد جب ان کے علم و فضل کا چرچا پھیلا، تو ان کو فتاویٰ عالمگیری کے مولفین میں شامل کر لیا گیا۔ اور غالباً آخر تک (۱۰۶۶ھ) اس کام کو سرانجام دیتے رہے۔ کیونکہ اس کے بعد وہ پھر شاہی مدرسہ کے مدرس ہو گئے، اور ۱۰۹۹ھ تک اس پر مامور رہے۔

اس دوران ان کے والد سید عبدالنبی صاحب کا جو سورج گڑھا اور کجرہ کے قاضی تھے، انتقال ہو گیا۔ اور کچھ عرصہ تک یہ جگہ خالی رہی، پھر شرفائے سورج گڑھا کی درخواست پر سید عنایت اللہ صاحب کو ان کے والد بزرگوار کی جگہ پر قاضی بنا کر بھیج دیا گیا۔ اور محکمہ قضائت کی سند عطا کرتے وقت شہنشاہ اورنگزیب عالمگیر نے اپنے

ہاتھ سے لکھی ہوئی دو عدد حائل (قرآن مجید) قاضی صاحب کو عنایت فرمائی جس کے اوراق
نامساعدت زمانہ سے منتشر ہو گئے۔

قاضی صاحب اپنی وفات تک اس عہدہ پر فائز رہے، اور سورج گرہاچک
مسکن ہی میں وفات پائی، جہاں ان کا پختہ مزار آج تک موجود ہے۔ عہدہ قضا پر سرفراز
کرتے وقت جو فرمان قاضی صاحب کو عنایت ہوا وہ آج تک محفوظ ہے۔ فرمان کی
عبارت حسب ذیل ہے:-

دریں وقت فرمان والا شان صادر شد کہ خدمت قضا پر گنہ سورج
گرہا و کجری تابع سرکار مونگیر متعلق صوبہ بہار از انتقال عبدالنہی بسید
عنایت اللہ پیش و مواری چہل بیگمہ زمین افتادہ لائق زراعت خارج
جمع از پرگنہ سنگھون تابع سرکار مذکور بشرط خدمت و عدم اخذ مہرانہ و نکاحانہ
در وجہ مدد معاش او حسب الضمن مقرر باشد کہ بلوازم و مراسم آل
کما یبغی پردازد و در نشر شرعیات و قطع و فصل قضا یا معاملات و رفع
و دفع دعاوی و خصومات و قسمت ترکات و کتابت

مسکوک و سجلات و تحریص و ترغیب مردم بہ طاعات و عبادات و اجرائے
حدود و تعزیرات و اقامتہ جمعہ و جماعات و تحقیق اموال غیب و ایتمام
و تعین اوصیاء و نصب مقرر نمودن، نائب متدین طالب علم مساعی موقوہ
بتقدیم رساند باید کہ حکام و عمال و جاگیرداران و کمر دریاں حال و استقبال
اورا قاضی آل محلات و اندوزین مذکور را پیمودہ و چک بستہ بہ
نصف او باز گذارند و اصلاً و مطلقاً تغیر و تبدیل بدان راہ نہ دہند و بعلت

مال و جہات اخراجات مثل قلعہ و پیشکش و جہریانہ و ضابطانہ و محصلانہ و مہرانہ دارد و
عمگاہ و بیگار و شکار و مقدمے و قانون گوئی و ضبط رسالہ بعد از تشخیص چک و تحسیر
زراعت و کل تکالیف دیوانی و مطالبات سلطانی مزاحم نشوند، و دریں باب ہر سال
سند مجیدہ طلبند و اگر در محلے دیگر چیزے دانستہ باشند آن را اعتبار نہ کنند،
طریق جمہور سکنا و متوطنین پرگنات مسطورانکہ خطوط و قبالات و صکوک و سجلات
را بخط و مہرا و شمرد غرہ شعبان سال سی و یکم جلوس السہ شرح یادداشت واقعہ تاریخ
روز چہار شنبہ بست و ششم شہر جادی الآخر السہ جلوس والا موافق ۱۰۹۹ھ مطابق ہشتم
اردی بہشت مار سالہ صدارت و مشیخت پناہ فضیلت و کمالات دستگاہ و سزاوار
مرحمت و احسان صدر منبع القدر "فاضل خان" و نوبت واقعہ نگاری کمترین بندہ در گاہ خلعت
آرام گاہ "محمد ساقی" قلمی می گردد، سید عنایت اللہ ولد سید عبدالنبی از نظر اقدس اعلی
گذشت و بعرض مقدس معنی رسید پروانگی بہ مہر و دستخط مشیخت و فضیلت پناہ فضائل
خان رسیدہ کہ بموجب التماس محمد شفیع وغیرہ سکنا پرگنہ سورج گرہ و پرگنہ کجرہ سرکار
مونگیر صوبہ بہار بعرض والا رسید کہ از مدتی عبدالنبی قاضی پرگنات مسطور فوت شدہ
و بدون قاضی معاملات شرعیہ فیصل نمی یابد والا شرف نفاذ یافت کہ بندہ بر تقدیر
وقوع قاضی دیگر، بعرض مقدس رسانیدہ مقرر نمایند، حقیقت بریں منوال است کہ در
پرگنہ سورج گرہ و پرگنہ کجرہ سرکار مونگیر مذکور قاضی از حضور پر نور تعین نہ شدہ و محضر
بہ مہر مردم رسید کہ سید عبدالنبی خاص موروثی پرگنات مسطورہ رو بعین حیات سپرد
و سید عنایت اللہ پیش منونی بحضور پر نور رسیدہ طالب علم است برچہ قرآن شود۔
حکم جہاں متاع، عالم مطیع صادر شد کہ خدمت قضا پرگنات مرقوم مع سواد
قصبات و قریات متعلقہ آل از انتقال سید عبدالنبی منونی مشار الیہ و موازی چہل بیگہ
زمین افتادہ لائق زراعت خارج جمع پرگنہ سنگبول سرکار مونگیر مذکور، مادامیکہ قاضی
باشد بشرط عدم اخذ مہرانہ و نکاحانہ در وجہ مدد معاش او مرحمت فرمودیم

و نیز حکم شد در جائے کہ خود نہ رسد نائب متدین طالب علم تعین می
کرده باشد و اگر در محال دیگر چیزے دانسته باشد آن را اعتبار نہ
کنند واقعہ ۸ جمادی الآخرہ ۱۲۰۵ھ -

اس کے بعد مدارالمہام جملۃ الملک اسد خاں وزیر اور فاضل خاں صدر الصدور
کی دستخط اور تصدیق ہے۔ اس فرمان سے اس امر کی تصدیق ہوتی ہے کہ سند پانے
وقت وہ دہلی میں عالمگیری کی ذات سے متعلق کسی محکمہ میں تھے۔ عام طور پر مشہور ہے
کہ مونگیر کے ایک عالم بھی فتاویٰ عالمگیری کی تدوین میں شریک تھے۔

(دیکھو ہندوستان کے مدارس اسلامی ص ۵۱)

لیکن سورج گرھ میں خاندانی روایات کی بنا پر بوثوق کہا جاسکتا ہے، کہ محکمہ
قضائے میں آنے سے قبل وہ اس مجلس تدوین کے رکن تھے۔ مرآۃ العالم میں ہے کہ
اس مجلس کے صدر ملا نظام الدین تھے، اور ان کے ماتحت چار اور عالم تھے۔

۱۔ قاضی محمد حسین جونپوری محتسب عسکر

۲۔ سید علی اکبر سعد اللہ خاں

۳۔ ملا شیخ محمد حامد جونپوری، تلمیذ میرزا اہد کابلی


۴۔ ملا محمد اکرام اللہ معلم شاہزادہ محمد کام بخش

ان میں سے ہر ایک کے سپرد ایک ربع ہفتا۔ معلوم نہیں قاضی صاحب ان میں سے
کس کے ماتحت کام انجام دیتے تھے۔

(بحوالہ تاریخ برہان پور)

مکرمی سید و جاہت حسین ساکن سورج گرھ چک مسکن ضلع مونگیر فرماتے تھے
کہ ایک دوسری دستاویز بھی خاندان میں موجود ہے، جس میں اس کی طرف اشارہ
ہے کہ قاضی صاحب مدوین فتاویٰ میں شریک تھے، لیکن افسوس ہے کہ تلاش کرنے
میں کامیابی نہیں ہوئی، اور اس کے بعد ہی موصوف کا انتقال ہو گیا۔

فتاویٰ عالمگیری کے مؤلفین



تالیف

مولانا مجیب اللہ ندوی

مرکز تحقیق دیال سنگھ ٹرسٹ لاہور

نسبت روڈ ○ لاہور